అసమర్థుని 
జీవయాత్ర 


గోపిచంద్‌ 


త్రిపురనేని రామస్వామి చౌదరి 
1887 - 1943 


“ఎందుకు?”అన్న 
ప్రశ్న నేర్పినందుకు, 
నాన్నగారికి. 


అనమర్దుడు 


సీతారామారావు జీవితం విచిత్రమైంది. ఉన్నత శిఖరాగ్రం నుంచి స్వచ్చమైన 
జలంతో భూమిమీద పడి మలినాన్ని కలుపుకొని, మురికి కూపంలోకి ప్రవహించే 
సెలయేటిని జ్ఞప్తికి తెస్తుంది. తనలో వచ్చిన మార్చు ఆ సెలయేటికి తెలుసో తెలియదో 
మనకు తెలియదు. ఒకవేళ తెలిస్తే తనలో వచ్చిన మార్చుకి - ఆ సెలయేరు 
బాధపడుతూ వుందో అదీ మనకు తెలియదు. 


చేసేవాళ్ళు మాత్రం దాని పతనానికి జాలిపడుతూ వుంటారు. దానికి ఆ జ్ఞానం 
వుందో లేదో మాత్రం ఎవ్వరూ చెప్పలేరు. పైగా పర్వతాల్లో ప్రవహిస్తూ వున్నప్పుడున్న 
వొడుదుడుకుల్లేవు అని సంతోషిస్తూ వుందేమో అనిపిస్తుంది. అప్పుడప్పుడు. 
సీత్రారామారావు తండ్రి, చావు మంచంమీద వుండి “బాబూ! మన వంశం పేరు నిలబెట్టు. 
అంతకంటే నే చెప్పేది ఏమీ లేదు” అని సలహా చెప్పాడు. అవే అతని ఆఖరు మాటలు, 


ఆ మాటలు విని చుట్టూ వున్న వాళ్ళంతా ఆశ్చర్యపోయారు, “అస్థి సంగతి చెప్ప 
లేదు, ఇంకేమీ చెప్పలేదు, వంశం పేరు నిలబెట్టమన్నాడు. చూశారా, ఆయన గొప్పతనం 
1” అని పొగిడారు. 


“ఆ గొప్పతనం వాళ్ళ వంశంలోనే వుంది” అన్నారు. అంతా. 


నిజంగా వాళ్ళ వంశం గొప్పదే. వాళ్ళ ముత్తాత తాత ఆ వూరికి చెరువు 
త్రవ్వించాడు. సత్రం కట్టించాడు. వాళ్ళ తాత నల్లగా వీరభద్రుడికి మల్లే వుండేవాడు. కర్ర 
చేత్తో పట్టుకుని బజార్న నడుస్తుంటే ఎవ్వరికయినా కూర్చునే ప్ర ప్రాప్తం ఉండేదా? ఆడవాళ్ళు 
తుర్రున “ఇళ్ళలోకి పరుగెత్తే వాళ్ళు. ఆయన పేరు చెపితే చాలు, పిల్లలు హడలుకొని 
మారాం కట్టి పెట్టి కుక్కిన పేలయ్యే వాళ్ళు. ఆ ఊళ్ళో దేవాలయం కట్టీంచింది, ఆయనే. 
ఇప్పటికీ దేవుడి పెళ్ళికి పీటలమీద కూర్చునే హక్కు వాళ్ళదే. ఈ హక్కు అతని తండ్రి 
ముప్పయివేలు ఖర్చు పెట్టి, హైకోర్టు దాకా వెళ్ళి నిలబెట్టుకున్నాడు. ప్రతి యేటా దేవుని 
ఉత్సవం తన సొంత ఖర్చుతోనే "చేయించేవాడు. అడిగినవాళ్ళకు లేదనకుండా దానం 
చేసేవాడు. ఆ వూరిగుండా ఎ పెళ్ళివాళ్ళు వెళ్ళడం తటస్థించినా సరే ఒక పూట వాళ్ళ 
ఇంట్లో బసచేసి, ఆయనచేసే సత్కారాలు అందుకొని, విందారగించి వెళ్ళవలసిందే, వాళ్ళ 
కమతంలోకి రావాలని ఊళ్ళో మాల మాదిగలంతా ఉవ్విళ్లూరుతూ వుండేవారు. 
అజమాయిష్‌ లేకపోవటం వల్ల కాజెయ్యటానికి విలవుంతుందని వాళ్ళ తాపత్రయం అని 
గిట్టనివాళ్ళు అనే మాట నిజమే గాని, ఆ కుటుంబంలో పుట్టిన వాళ్ళేవ్వరూ ఆ మాట 
నమ్మరు. 


లా ~ 


సితారామారావు చిన్నతనం నుంచ తన కుటుంబాన్ని గురించి అనకులు గొప్పగా 
చెప్పుకో వటం వింటూ ఉండేవాడు. కొంత మంది అతని ముఖం ఎదుటనే కీర్తిస్తూ 
వుండేవాళ్ళు. ఇక తన బంధువుల సంగతి చెప్పనవసరం లేదు. తమ ఇళ్ళల్లో జరిగిన 
కార్యం కరామత్తుల వైభవం దగ్గర్నుంచి, తమ తాత ముత్తాతల శౌర్యం వరకూ వర్ణించి 
చెబుతుండేవారు. అప్పుడతనికి రూఢి అయింది. “డబ్బు దేముంది ? మనిషికి 
కావలసింది పేరు” అని. 


అతని వంశాన్ని పొగిడేవాళ్ళంతా ఈ విషయం ఏకగ్రీవంగా ఒప్పు కున్నారు. “డబ్బు 
మనల్ని సంపాయించిందా? మనం డబ్బును సంపాయించామా?” అనే వాళ్ళు. “డబ్బు 
సంపాయించిన వాళ్ళు చాలామంది ఉన్నారు. వాళ్ళందర్నీ మీ తాత ముత్తాతల్ని 
చెప్పుకున్నట్లు చెప్పుకుంటున్నారా ?” అని ప్రశ్నించేవాళ్ళు. 


అతనికి ఈ ప్రశ్నలు చాలా గొప్పగా కనుపించేవి. అతనిలో ప్రవహించేది ఆ 
వంశంలోని రక్తమే. ఈ విషయం తన తండ్రి కర్మకి పదివేలు ఖర్చు పెట్టి అతను 
నిరూపించుకున్నాడు. 


“తండ్రికి మించిన చెయ్యి” అన్నారు అంతా. 
“ఎముకలేని చెయ్యి” అన్నాడు ఒక కవి. 


పది రోజులు నిరతాన్నదానం చేశాడు. వచ్చిన చుట్టాలెవరూ నెల రోజులు 
పూర్తికాకుండా వెళ్ళినవాళ్ళు లేరు. అందర్నీ తృప్తిపరచి పంపాడు, ఆ పదిరోజులూ 
చుట్టుప్రక్కల గ్రామాల్లో వున్న బీదసాదలకు అన్నదానం చేశాడు. బట్టలు పంచి పెట్టాడు. 
వాటీమీద ఫలానావారి ధర్మం అని కూడా వేయించాడు. ఆ రోజుల్లో అతని పేరు చెప్పుకోని 
వాళ్ళు లేరు. “చెప్పుకుంటే ఆయన్నే చెప్పుకోవాలి” అనుకు నేవాళ్ళు. 


“మా రాజు!” అనేవాళ్ళు. 


తండ్రి గతించిన తర్వాత అప్పులు ఇవ్వవలసిన వాళ్ళ విషయంలో కూడా. అతను 
చాలా ఉదారంగా ప్రవర్తించాడు. తమ . కష్టసుఖాలు వచ్చి చెప్పుకోని వాళ్ళది పాపం. 
ఇచ్చిన వాళ్ళ దగ్గర ఇచ్చినట్టు పుచ్చుకున్నాడు. అతను ఒకటే మాట చెప్పాడు..... 
నేను కోర్టుకి ఎక్కను”. 


అతని మేనమామ అతనికి నలభై వేలివ్వాలి. అది కూడా అతడు పరిష్కారం 
చేసుకున్నాడు. ఒక రోజు మేనమామ వచ్చి తన వూరు తీసి కెళ్ళాడు ! తన ఇంటికి 
తీసుకొని వెళ్ళి ఎన్నో మర్యాదలు చేశాడు. అత్త కూడా “రాక రాక వచ్చావు. నువ్వు వస్తె 
చూడు బాబూ, మా ఇల్లు కళకళ లాడుతున్నది” అన్నది. తాను వచ్చినందుకు వాళ్ళు 
పడిన సంతోషం, వాళ్ళు చేసిన మర్యాదలు చూస్తే అతనికి అమితానందం కలిగింది. 
నాలుగోరోజు మేనమామ తన కుటుంబ పరిస్థితులు చెప్పుకుంటూ “బాబూ నేనంత 
డబ్బు ఇచ్చుకోలేను. పిల్లలు కలవాణ్ని పది ఎకరోల మాగాణి- నిక్షపం లాంటిది రాసిస్తాను. 


nn ~ 


నా కాపరం నిలబెట్టు. నికి డబ్బు ఒక లెక్కలోనిది కాదు. చదువుకున్న వాడివి, 
సమర్దుడివి. రేపటినుంచి ఎంత సంపాదించాలంటే అంత సంపాదించుకో గలవు” 
అన్నాడు. 

సంపాదించుకోకపోతే మాత్రం నీకు సహాయం చేయకూడదా మామా.” 
అన్నాడతను. సంపాదించే అవకాశం వుంది కనుక ఇతర్లకు సహాయం 


చేస్తున్నాడనుకోవటం అతనికి బొత్తిగా బాగా లేదు. సూర్యుని తేజస్సుకుమల్లే, రత్నాల 
కాంతికిమల్లే దాతృత్వం అతని స్వభావం. 


“ఎందుకు చెయ్యకూడదు బాబూ! మేమేం పరాయి వాళ్ళమా?” అంది అత్త. 
“పరాయి వాళ్ళకు మాత్రం సహాయం చెయ్యకూడదా అత్తా?” 
“అది వేరు” అంది అత్త. కాని తర్వాత ఏమనాలో ఆమెకి తోచలేదు. 


“నాయనా! మీ బాబు చచ్చి ఏ స్వర్గాన వున్నాడో వొక్కనాడైనా బాకి సంగతి 
ఎత్తేవాడుకాదు” అన్నాడు మామ. అతడు అప్పటికప డే పది ఎకరాలిస్తానని మాట 
జారినందుకు పశ్చాత్తాపపడటం మొదలు పెట్టాడు. 


“నేను మాత్రం మీ మాట కాదన్నానా?” 


అదుగది! నేను చెప్పలా? వాడి గుణమే వేరు” అంది అత్త ఇంత ముఖం చేసుకొని. 
ఆమెకు నలభై వేల అప్పు పది ఎకరాలతో, పోవటమే పట్టరాని సంతోషాన్ని కలిగించింది. 
భర్తకు మాత్రం ఆమెమీద కోపం వచ్చింది. 


“నాయనా, మీ నాన్నా నెనూ ఎలా ఉండేవాళ్ళమో నీకు తెలుసుగా? ఇంటి పనులు 
ఆయన వొక్కటికూడా పట్టించుకునేవాడు కాదు. పొలం ఖాతా అంతా నేనే చూసుకు 
నేవాణ్ణి. ఎది ఎంత వచ్చిందని కూడా అడి గేవాడా? మహారాజు మంచి అనిపించుకొని 
వెళ్ళిపోయాడు.... . నీకు జ్ఞాపకముందో లోదో గాని నిన్ను నా చేతులతో ఎత్తి పెంచాను 
బాబూ” అన్నాడు... 


“లేకేం మామా?” అన్నాడు సీతారామారావు. అతనికి నిజంగా జ్ఞాపకం లేదు. పెంచే 
వుంటాడని నమ్మకం. అబద్దమాడవలసిన అవసరమేమొచ్చింది తన మామకి. 


“నా స్వంత తమ్ముడివె అనుకున్నా బాబూ! ఒక రోజు అరుగు మీద ఆడిస్తూంటే 
కిందపడ్డావు. ఎక్కడ దెబ్బ తగిలిందో అని నా ప్రాణాలు పైనే యెగిరి పొయినయ్యంటే 
నమ్ము, "అప్పుడెట్లా వుండే వాడివి దొరల్లే నిగనిగలాడు తుండేవాడివి” అంది అత్త. 


వాళ్ళ మంచితనం అతనికి దిగ్బమ కలిగించింది. ఇంత మంచి వాళ్ళకీ తన తండ్రికి 
చివరి రో జుల్లో ఎందుకు వైరం వచ్చిందాని ఆలోచించాడు. తన ఆస్తిపై పెత్తనం చేస్తూ 
చాటుగా చాలా డబ్బు తిన్నాడని వూళ్ళోవాళ్ళు అనుకుంటూ వుంటారు. "కాని ఇంత 
మంచివాడు అటువంటి పని చేస్తాడా? డబ్బు తింటే ఇంత అప్పు ఎందుకవుతుంది? 


గిట్టని వాళ్ళనే మాటలివి. తన తండ్రికి చెప్పుడు మాటలు వినే స్వభావం వుంది. ఎవ్వరో 
లేనిపోని మాటలు చెప్పి తన తండ్రికి మేనమామకి తగాదా పెట్టి వుంటారు. 


అతనిలా ఆలోచిస్తూ వుంటే మేననూమకి అనుమానం వేసింది. అన్నమాట ఎక్కడ 
జారతాడోనని. అందుకని వెంటనే “సరే బాబూ నీ యిష్ట మొచ్చినట్లే చెయ్‌. అన్నీ తెలిసిన 
వాడివి. నీకు నే చెప్పేదేముంది?... మరి యివ్వాలే రాతకోతలు పూర్తి చేసుకుందామా?” 
అని అడిగాడు. 


సీతారామారావు తనకు రావలసిన నలభై వేలకు గాను పది ఎకరాలు 
రాయించుకొని పరిష్కారం చేసుకొన్నాడు. అత్తా మేనమామలు అతన్ని దీవించి పంపారు. 
ఊళ్ళోవాళ్ళంతా వూరు బయటికి సాగనంపి సెలవు తీసుకొన్నారు. 


ఆ రోజుల్లో వొకరికి సహాయం చెయ్యడమంటే పరమానందంగా వుండేది. 
ప్రతివాళ్ళూ అతన్ని గౌరవిస్తూ వుండేవాళ్ళు. ఇంతకంటే ఏం కావాలి? బ్రతికిన నాలుగు 
రోజులూ యిలా బ్రతికితే చాలదూ? పది మందితో మంచనిపించుకొని పొమ్మన్నారు 
పెద్దలు. 


“ఇంత చిన్నతనంలో యింతబుద్ధి వుండటం యెక్కడా చూడ లేదు” అన్నారు 
అంతా. 


“అది వాళ్ళ వంశంలోనే వుంది” అని వాళ్ళల్లో వాళ్ళే జవాబు చెప్పుకున్నారు. 


వ కో ర్కె నెరవేర్చాననే ఆనందం, వంశం పేరు నిలబెట్టాననే గర్వం అతనికుండేది 
ఆ రోజుల్లి 


ఆ వత నే రామయ స్ట్‌ అనే వృద్దుడొకడుండేవాడు. అతన్ని అంతా “తాతా” అని 
సిలుస్తుందేవాల్ళే: అతనికి సితారామారావు కుటుంబమంటే తగని అభిమానం. 


బాబూ! కుర్రవాడివి, ప్రపంచానుభవం తక్కువ. కొంచెం తెలిసి మెలగాలి” అని 
సలహా చెబుతుండేవాడు. 


“నేను తెలిసే చేస్తున్నా తాతా?” అనేవాడు. సీతారామారావు. 


“చేతుల్లో నాలుగు రాళ్ళుంటే అంతా మూగుతారు. తరువాత మన మొగం చూచే 
వాళ్ళుండరు బాబూ!” 


“మళ్ళీ మొఖం చూస్తారనే ఆ పేక్షతో నేనీ పన్లు చెయ్యటం లేదు తాతా! చెయ్యడం 
కోసమే చేస్తున్నాను.” 


“పశ్చాత్తాప పడవలసిన పనులేవీ చెయ్యకు బాబూ ?” పశ్చాత్తాప పడవలసివొస్తే - 
హృదయంలో తేళ్ళూ, జెర్రులూ నివాసం ఏర్పరచుకుంటాయి. _ నువ్విప్పుడు 
ముంశుపనుతినుకునెవ న్నే ఎదురు తిరుగుతై. ఇప్పుడు నివల్ల సహాయం పొందే వాళ్ళనే 
విరో ధం చేసుకుంటావు. ని మంచే గ పతనానికి కారణ మవుతుంది. 


“నేను ప్రతిఫలం కరలేదు తాతా!” 
“అది ఒక్కటే చాలదు బాబూ?” అనేవాడు రామయ్య తాత. 


అతడు చిన్న తనంలో చాలా ఉన్నతమైన ఆశయాలు కలిగివుండేవాడు. 


ఆదర్శవంతమైన జీవితం గడపాలని ఉవ్విళ్ళూరుతుండేవాడు. నిత్యం ప్రయత్నిస్తూ 
వుండేవాడు. భావనలో, పలుకులో, ప్రవర్తనలో ఆ అభిలాష వ్యక్తమవుతూ వుండేది. 


మిగిలిన వాళ్ళంతా నిత్యజీవితంలోని చిల్లర విషయాల్లో మునిగితేలుతూ వుంటే 
అతను వాటికి అతీతంగా వుండి ఎప్పుడూ ఏదో ఒకటి చేస్తూ వుండేవాడు. 


తనచుట్టూ జరుగుతున్న కుటుంబ జీవితం అతని మనస్సుని ఎక్కువ కష్ట పెట్టేది. 
పెళ్ళి చేసుకోవటం, పిల్లల్ని కనడం, ఆరోగ్యం చెడగొట్టుకుని యీసురోమని తిరగటం, 
పిల్లలకోసం నీచంగా తాపత్రయం పట్టం అతని మెత్తని హృదయానికి గంట్లు పెట్టేవి. 
కొంతమంది ఆడవాళ్ళు గర్హి లీతో తిరగటం, నీళ్ళాడేటప్పుడు వాళ్ళుపడే బాద, పిల్లలకు 
వాళ్ళు చేసే సపర్యలు చూస్త అతనికి పరమ అసహ్యంగా వుండేది. 


ఎంత ఆలోచించినా మనుష్యులు ఏ సుఖం కోరి పెళ్ళిళ్లు చేసుకుంటున్నారో అతనికి 
బోధపడేది కాదు. పెళ్ళయిన నాలుగోరోజు నుంచి భర్త భార్యను కష్ట పెడుతూనే 
వుంటాడు. భార్యకూడా ఉడతా భక్తి తానూ కష్టం కలిగిస్తూ ఉంటుంది. “ఇంత 
పొద్దుపోయి వచ్చారేం? అవును లెండి. మీ కిప్పుడు కాపురం కావలసి వచ్చిందా” 
అంటుంది. 


“రత్తమ్మ వదినా- నా సంగతి నీకు తెలుసుగా? కాపరానికొచ్చి ఇన్ని యేళ్ళయింది 
కదా, ఎన్నడయినా గడపదాటి ఎరుగుదునా? పర పురుషుడి ముఖమయినా చూచి 
ఎరుగుదునా? మరెందుకో వారికి నామీద ఇంత . కోపం” అని ప్రచారం మొదలు 
పెడుతుంది. 


“అనుక్షణం, ఏ నుయ్యో గొయ్యో చూసుకొంటా నని బెదిరిస్తుంది. 


భర్తమీద కోపం పిల్లల్ని కొట్టి తీర్చుకుంటుంది. కాని మానవులు మాత్రం పెళ్ళిళ్ళు 
మానుకోరు. పోనీ పొరబాటు పడుతున్నారేమో అనుకుంటే అన్నీ తెలిసినవాళ్సే మూడు 
నాలుగు పెళ్ళిళ్లు కూడా వొక దాని తర్వాత వొకటి చేసుకోటానికి ఎ మాత్రం సంకోచించటం 
లేదు. 


అతనికి మాత్రం కుటుంబ జీవితం అమిత రోతగా వుండేది. ఇల్లాలు 
నీల్ళాడినప్పుడే కాక | సంసార మెప్పుడూ పురిటికంపు కొడుతూ వుండేది. కొంతమంది 


~ ~~ లా ~~ జా జ ~ 


వ. ప్పుడొ రాబోయె కాన్సుకని, పుట్టబొయె పిల్లవాడు వకు కిందకని, పెళ్ళయిన 
దగరనుంచబ చిరిగిపోయిన గుడ్డలు పోగుచేస్తూ వుంటారు. గర్చి వచ్చినప్పటి నుంచి, 
బియ్యం పోసుకుని, తీరిగ్గా కూర్చుని మట్టిగడ్డ లేరుకొని తింటూ వుంటారు. ఇవన్నీ 
అతనికి కంపరం పుట్టించేవీ. 


తండ్రులు - మం ను ప కం వెతకటం అతనికి చాలా హేయంగా కనపడేది. 
మా అమ్మాయి పుష్టిగా వుంటుంది. పీలగా వుండే కుర్రవాడు పనికిరాడని పిల్లతండ్రి 
చెపుతూవుంటే అతనీకి పశు ప్రదర్శనాలు జ్ఞాపకానికి కక్‌ లై 


ప్రత్యక్షంగా కళ్ళతో చూస్తూ పెళ్ళి యెలా చేసుకోవటం? చేసుకుంటే తన ఆదర్శం 
ఎలా చెల్లుతుంది. అందుకని, ఆలోచించి, ఆలోచించి, ఏ పరిస్థితులలోనూ పెళ్ళి 
చేసుకోకూడదని నిశ్చయం చేసుకున్నాడు. 


స్నేహితులుగానీ, బంధువులుగానీ ఈ ప్రస్తావన తెస్తే “నాకేమిటి? పెళ్ళేమిటి?” 
అనేవాడు. తననూ అందర్ని చూచినట్టు చూడ్డం అతనికి కష్టం వేసేది. 


వాళ్ళు తెలివిగా నవ్వుతూ “మేమూ ఇట్లా అన్నవాళ్ళమే లేవోయ” అనేవారు. 
అతనిమాట నమ్మేవాళ్ళు కాదు. “చెప్పద్దూ, నువ్వు అంగీకరిస్తే .రత్నంలాంటి పిల్లను తెచ్చి 
జేస్తాం” అనేవాళ్ళు. 


“అతను మనసులో కలవరపడి, నేను సుఖపడటం మీకు ఇష్టం లేదా?” అని. 
గంభీరంగా ప్రశ్నించేవాడు. 


“అయితే ఎక్కడన్నా ఏర్పాటు చేశావా యేమిటోయ?”. అని ప్రశ్నించేవాళ్ళు 
స్నేహితులు, చాలా కుతూహలంగా. 


అతను గుక్క తిప్పుకుని, “మీకు అర్థంకాదు” అనేవాడు. 
ళా ళా ళా 


అటువంటి అతను పెళ్ళి చేసుకుంటాడని తెలి సేటప్పటికి స్నేహితులూ, 
బంధువులు విస్తుపోవటంలో ఇ్థశర్యం ఏముంది? ప్రతివాడూ వచ్చి అతన్న అడిగేవాడు. 
యదార్థం తెలుసుకోవాలనే ఉద్దేశం 


“ఏమోయ్‌ పెళ్ళి చేసుకుంటున్నావట నిజమెనా?” 
“ఆం! చేసుకుంటున్నాను.” 

“ఏం, ఇలా చేశావు?” 

“నేను పెళ్ళికి ఒక నూతనార్థం కల్పిస్తాను” 
“ఏమిటది?” 


“నను మి యందరికి మల్లి ఈ యంత్రానికి బానిసను అవను. దాన్ని నా 
సిద్ధాంతానికి ఉపయోగించుకుంటాను.” 


“ఎట్లాగో కొంచెం చెప్పు! 


“మిరే చూస్తారుగా?” అనేవాడు. తన అభిప్రాయాలు వాళ్ళతో చర్చించడానికి 
అతనికి యిష్టం లేదు. 


అసలు సంగతేమిటంటే, అప్పుడతను గురుకులంలో చదువుకుంటూన్న ఇందిరను 
ప్రేమించటం జరిగింది. పెళ్ళి చేసుకోకపోతే యేం చేసేటట్టు? పెళ్ళి చేసుకోకపోతే ఆమె 
దగ్గరికి రానివ్వదు. పైగా ఆమె తండ్రి పోలీసు ఉద్యోగి. కాబట్టి పిల్లలు కలుగకుండా 
జాగ్రత్తపడి, తన భార్యక్కూడా స్వాతంత్ర్యం యిస్తే పెళ్ళిలో ఉన్న చెడు తనకు 
అంటదనుకున్నాడు. “ఆమే జీవితం ఆమెది, నా జీవితం నాది. మధ్యమధ్య ఆనంద 
డోలికలు.....” అనుకున్నాడు. 


కాని అతను అనుకున్నట్టు ఏమీ జరగలేదు. సంవత్సరం తిరిగి వచ్చేటప్పటికి 
పొత్తిగుడ్డలు కరువయినాయి. తన భార్య బియ్యంలో మట్టి గడ్డలు ఏరటం మొదలు 
పెట్టింది. అతనికి ఒక ఆడశిశువు జన్మించింది. అనాడు అతను పడ్డ బాధ పైన 
భగవంతుడికి, క్రింద భూదేనికి తెలియాలి. భార్య నొప్పులు పడుతుంటే, ఆ హింసలకు 
నేనే కారణం నేను బ్రహ్మరాక్షసిని, మహాపాతకిని” అని తన్ను తాను తిట్టుకుంటూ, 
కన్నిరుకారుస్తూ కూర్చున్నాడు. మారణ యంత్రం తన్ను వశం చేసుకుంటున్నదని 
గ్రహించాడు. కాని ఏం లాభం? ఐదు సంవత్సరాలు ఏ దాటేటప్పటికి ఇద్దరు పిల్లలు కలిగారు. 
మూడు గర్భస్రావాలు జరిగినయ్‌. 


అతడు జీవితం చేతులలో కీలుబొమ్మ అయ్యాడు. పరిస్థితులు 
తారుమారయినాయి. ఉద్యోగం చెయ్యక తప్పిందికాదు. అతని మామ ఒక పెద్ద ఫరంలో 
గుమాస్తాగిరి ఇప్పించాడు. “మా అల్లుడు.....కొంచెం చాదస్తుడు. ఒక కంట కనీపెడుతూ 
ఉండండి” అని మేనేజరుతో చెప్పి పొయ్యాడు. 


“ఇకనైనా జాగ్రత్తగా వుండు అప్పుడప్పుడూ మేనేజరు ఇంటికి వెళ్ళి వన్తూండు. 
పెద్దవాళ్ళ దర్శనం చేసుకోవడం. ఎప్పటికైనా మంచిది అని అతనికి బోధించి వెళ్ళాడు. 


తన మామ సహాయంతో పొట్టపోసుకో వలసి వచ్చినందుకు చాలా కించపడ్డాడు. తన 
మామకి తను ఎంత లో కువి అయిఉంటాడు. తన భార్య తనను" గురించి 
ఏమనుకుంటుంది? 


స్నేహితులు కొంటె నవ్వులు నవ్వటం మొదలు పెట్టారు. ఒకరిద్దరు “ఇదేనా నీవు 
పెళ్ళికి కల్పించిన నూతన అర్ధం?” అనీ అడిగారు. “నీ మాట నప నిలబెట్టుకున్నావు Es 
నువ్వు పెళ్ళికి బానిసవయ్యావా ఏమిటి మామకు అయ్యావు కాని” అన్నారు కొందరు. 


అతనికి మామ మిద కొపం వచ్చింది. “అస్తమానం ఆయన్ని గురించే 
ఆలోచించేవాడు. అతను లేకపోతే అతని కూతురు ఉండేది కాదు, అతని కూతురు 
వుండక పోతే తనకి పెళ్ళి వుండేది కాదు. తనకు పెళ్ళి లేకపొతే ఈ బాధలు వుండేవి 
కావు. తనికి ఒక్క క్షణం ఈ ప్రపంచం మాయల మయంగా కనిపించింది. కనపడకుండా 
వుండి ఈ ప్రపంచాన్ని నడుపుతున్నారు వాళ్ళు. అతను ఉద్యోగం చెయ్యలేక పోయాడు. 


ఒక రోజు ఆఫీసులో ఎక్కౌంటు పుస్తకం ముందు వేసుకొని లెక్కలు రాయడానికి 
బదులు మార్దిన్లో ఈ బొమ్మ గిసాడు:- 


అది చూచి మేనేజరు మండిపడుతూ.... “ఇదేమిటి?” అని అడిగాడు. 
“మామ!” అని యికిలించాడు. సీతారామారావు. 
“ఎవరి మామ ?” 


“మీ మామ కూడా ఇలాగే వుంటాడా ఏమిటి? ఇహిహి.... ఒకరి మామ ఏమిటి? 
అందరి మామాను. పిల్లనిచ్చే మామ: చూశారా వీడి తల పెద్దది - కళ్ళు చిన్నవి. చేతులు 
సన్నం - ముక్కు పెద్దది.... .. ఇహిహి.....” అని తను గీసిన బొమ్మ చూపుతూ చెప్పాడు. 


అతనికి అవాళే ఉద్యోగం ఊడింది. అసలే మేనేజరు అతని మీద కోపంగా 
వుంటున్నాడు. మొన్న కూతురు రైలుకి వెళుతుంటే బండి తీసుకురమ్మని 
సీతారామారావుకి చెపితే “నేనా, బండా? నీ కూతురికా!” అన్నాడు. అది మనస్సులో 
పెట్టుకొని మేనేజరు డిస్మిన్‌ చేశాడు సీతారామారావుని. ఉద్యోగం ఊడిందని తెలియగానే 


ళా 


మేనేజరు దగ్గరకు వెళ్ళాడు సితారామారావు. ప్రాధేయ పట్టానికి వచ్చాడనుకొని బిర్రబిగిసి 
కూర్చున్నాడు మేనేజరు. 


“ఏదీ, మా మామ బొమ్మ ?” 
“ఎందుకు?” 


“మిసాలు పెట్టి పోతాను. పోలీసు....మిసాలు!” అని చప్పట్లు కొడుతూ, గంతులు 
వేస్తూ అడిగాడు. 


మేనేజరుకి ఏమీ తోచలేదు. వెర్రిగా చూస్తూ కూర్చున్నాడు. 
“సీ కూతురికి బండి దొరికిందా?” అని అడిగాడు సీతారామారావు. 


తన ప్రశ్నకు మేనేజరు గుడ్లప్ప చెప్పి కూర్చోవటం చూస్తే సీత్రారామారావుకి 
హుషాారెక్కింది. కూతుర్ని అల్లుడి దగ్గరకు పంపటం, అల్లుడు “గర్బిణి చేసి మళ్ళీ 
నీకూతుర్ని నీదగ్గరకు పంపటం, నీవు నీల్ళాడించి మళ్ళీ 'అల్లుడి దగ్గరకు పంపటం, 
అతడు మళ్ళీ గర్చి కమ మ దగ్గరకు పంపటం, నీవు నీళ్ళాడించి మళ్ళీ అతని దగ్గరకు 
పంపటం- అతను స్తీ దగరకు వ ౦పటం- నీవు అతని దగ్గరకు పంపటం- అతను న 
దగ్గరకు పంపటం - ఇదేనటయ్యా నువ్వు చేసే పని?” అని ముక్కు మృడ వెలువె సుకొని, 
ఇంటికప్పు ఎగిరిపోయేటట్లు నవ్వి వెళ్ళిపోయాడు. 


ఇతరులు ఎవరయినా ఉద్యోగం ఎందుకు పోయిందని అడిగితే “మా మామ డిస్మిస్‌ 
చేయించాడు” అని చెప్పేవాడు. 


ఇక మళ్ళీ అతను ఉద్యోగం కోసం ప్రయత్నించలేదు. అప్పుడతనికి ఒక్క 
మామమీదే కాదు ప్రపంచం మీదే కోపంగా వుండేది. తన దగ్గర సహాయం పొందినవాళ్ళు 
తన దగ్గరకు రావటం కానీ, తనతో మాట్లాడడంగానీ ఎప్పుడో మానివేశారు. దేవుడికి 
ఉత్సవం చేయించనందుకు, సత్రంలో ఉచిత భోజనం ఏర్పాటు చేయించనందుకు 
నిందించటం మొదలు పెట్టారు. “ఉన్నన్నాళ్ళు కన్ను మిన్ను కానకుండా ఖర్చు పట్టాడు. 
ఇప్పుడనుభవిస్తున్నాడు” 'అన్నారు. “ఖర్చు పెట్టాడంటే ఎవరి కోసం పెట్టాడు? మనకోసం 
పెట్టాడా? తన పేరుకోసం, పదిమందితో మంచివాడనిపించుకోడానికో పెట్టాడు!” అని 
ఈసడించేవాళ్ళు. 


అతనికి ప్రపంచం మీద కసిగా వుండేది. ఇదివరకు తన్ను ఎరిగిన వాళ్ళతో, 
మాట్లాడబుద్ధి అయ్యేదికాదు. తన సహాయం పొందిన వాళ్ళ కంటపడకుండా తానే 
తప్పుకు తిరుగుతుండేవాడు. ఉండి ఉండి ఆ కసి అనేక విధాల బయటపడుతుండేది. 
తరచు భార్య గురి అవుతూ వుండేది. 


గుర్రపు బండికి స్టెషన్నుంచి తన ఇంటికి పావలా మామూలుగా. కాని తన దగ్గర 
అర్థరూపాయి వసూలు చేస్తారు. 


“మారాజులు ఇవ్వాల, మేం తినాల” అంటారు. తను కాదనలేడు. వాళ్ళతో బేరం 
చెయ్యలేడు! ఇంట్లోకి వెళ్ళి ఏదో ఒక వంక బెట్టుకొని భార్యతో తగాదా పెట్టుకుంటాడు. 


అప్పుడప్పుడూ తప్పక కూరగాయల మార్కెట్టుకి వెళ్తాడు. తను కూరగాయలు 
తేవటం ఎవరన్నా చూస్తున్నారేమో అని, సంచి మడిచి జేబులో పెట్టుకొని వెడతాడు. అవీ 
ఇవీ కొనుక్కొన్తాడు. బేరం చెయ్యడు, మంచి చెడులు చూడడు, నాలుగు కొట్లు తిరగడు. 
ఎవరు ఎక్కడ చూచిపోతారో అని, చేతికందినవి కొనుకొ "ని వచ్చేస్తాడు. సందు గొందుల 
వెంటపడి ఇంటికి వచ్చేస్తాడు. ఇంటికి రాగానే భార్య ఒక్కసారి కూరలు చూసి “అన్నీ 
పుచ్చులే!” అంటుంది. 

అతనికి చర్రున కం వస్తుంది. తను పడ్డ శ్రమకి ఇదా - ప్రతిఫలం! 

“వంకాయలు పావలా. ఇంటికి వొచ్చి ఇచ్చి పోతున్నారు!” అంటుంది. 


“అయితే నేను డబ్బు కాజేశానంటావా?” అంటాడు. పోట్లాడతాడు. ఈ గుణం ని 
వంశంలోనే ఉందంటాడు. 


“ని తండ్రి పోలీసు ఉద్యోగి కాదూ? కోడి పెట్టలు లంచాలు తీసుకొనేవాడు కాదూ? 
అంతా అంతే అనుకుంటావు.” 


ఆ డబ్బు చీరె కొనుక్కోమని ఆమె తండ్రి ఇచ్చి వెళ్లిన డబ్బు, అది తన కోసం ఖర్చు 
పెట్టుకుంటున్నాననే లోపలి తపన ఈ విధంగా బయటపడుతుంది. 


“సాయంకాలానికి బియ్యం లేవు” అంటుంది భార్య. 
“నన్నేం చేయమంటావు?” 
“తెప్పించండి!” అంటుంది భార్య. 


ఈ మాటకు తగాదా కాని ఏమని తగాదా ఆడతాడు. ఈ లోకంలో బియ్యం 
తేవలసిన బాధ్యత భర్తలమిద వున్నమాట నిజమేనాయె! బియ్యం అవసరమనే మాటా 
నిజమేనాయె! 


“తెప్పించండి అంటం ఎందుకూ? తెండీ అనరాదూ? ఎవ్వరు తెచ్చేది? నేనేగా? ఆ 
సంగతి నీకు తెలియచూ? మనకు తోడు “తెప్పించండీ” అని డాబుసరికూడా ఎందుకూ? 
నీ డాబుసరితో నాకు చచ్చేరోజు వచ్చింది.” 


“ఎందుకండీ అంత కోపం. ఇప్పుడు నేనేమన్నాను.” అంటుంది భార్య. 


“కోపమా? పైగా నాకు కోపం అంటున్నావా? గుండెలు మరిగే మాటలు అనేదీ 
ఏమన్నా అంటే కోపం అనేది! నువ్వనే మాటలన్ని బాగున్నాయే? నేను సంపాయించటం 


లెదనెగా నికి అలుసు? ఇంతకి నిన్ను అని ఎం ప్రయోజనం... నాకు బుద్ధి లెదు!” అని 
కన్నీరు పెట్టుకుంటాడు. 


ఆరోజుల్లో అతనొక పాట రాశాడు. 


పడగొట్టండోయ్‌ తాజ్‌ మహల్‌ 
తవ్వండయ్యోయ్‌ తుగ్లక్‌ గోరీ 
చిదిమెయ్యండోయ్‌ స్త్‌ సౌందర్యం 
నలిపెయ్యండోయ్‌ పువ్వుల మొవ్వలు 
దోచెయ్యండోయ్‌ ధనవంతుల 
చంపెయ్యండో! య్‌ క్షుధార్తులు 

రుధిరం రక్తం చిందాలోయ్‌! 

పుర్రెలు యెముకలు నవ్వాలోయ్‌! 


అతను ప్రస్తుతం ఇల్లు కదలటం లేదు. ఇంటి నాలుగుగోడలే అతని జీవితానికి 
సరిహద్దులయినై. అతని మనస్తత్వం పూర్తిగా మారిపోయింది. ఏదో పని వున్నట్లు 
ఎప్పుడూ తిరిగేవాళ్ళని చూస్తే ఒకప్పుడు నవ్వు, ఒకప్పుడు కోపం కలుగుతూ వుండేది. 
అప్పుడప్పుడూ ఎవ్వరైనా కనబడి “ఏం చేస్తున్నారు?” అని అడిగేవారు. 


“ఏముంది చెయ్యటానికి?” అనేవాడు. 


ఈ జవాబు వాళ్ళకి విచిత్రంగా కనిపించేది. వాళ్ళు ఒక్క క్షణం నిలబడి 
ఆలోచించుకోరు. ఆలోచించుకుంటే వాళ్ళకి తెలుస్తుంది. వాళ్ళు అజ్ఞానులు. ఈ ప్రపంచం 
అజ్ఞానులకోసం చెయ్యబడ్డదే అవటం వల్ల వాళ్ళు సుఖపడుతున్నారు. హాయిగా జీవితం 
గడుపుతున్నారు.” 


అంతేగాని ఆలోచించి చూస్తే ఈ ప్రపంచంలో ఏముంది ఏం చెయ్యటానికి అయినా? 
ఈ ప్రపంచం అనుక్షణం మారుతూ వుంటుంది. కాని ఈ మార్పు ఎందుకో ఎవ్వరికి అర్థం 
కాదు. ఈ మార్పుకి ఆదర్శం వున్నట్టు కనపడదు. .ఇక మానవుడు చేసేది ఏమిటి? 


కొంతమంది. “సంఘ సంస్కరణ విప్లవం” అంటూ తిరుగుతూ వుంటారు. ఏదో 
బ్రహ్మాండమైన పనిచేస్తున్నట్టు వాళ్ళు రొమ్ములు విరుచుకొని కేకలు వేసుకుంటూ 
తిరుగుతూ వుంటే, వాళ్ళని చూచినకొద్దీ జాలివెసేది. సితారామారావుకి. ఏమిటి వీళ్ళు 
చేసేది? సంఘానికి పరిపక్వదశ అనేది లేదుగదా! మరి దేనికోసం వీళ్ళ ఆర్భాటం? 

ఒక సమస్యని పరిష్కరిస్తే, ఆ సమస్యా పరిష్కారంలో నుంచే మరొక సమస్య 
పుట్టుకొ స్తుందని పెద్దలు బెప్పుతున్నారు. ఇదే ప్రపంచ పరిణామం అని కూడా 
అంటున్నారు. కాబట్టి ఎప్పటి కప్పుడు మానవుల్ని బాధ పెట్టి సమస్య ఏదో ఒకటి 
వుంటూనే వుంటుంది. కొంతమంది మానవులు బాదపడుతూనే వుంటారు. ఇక వీళ్ళు 
చేసేదేమిటి? తమ్ము తాము మోసం చేసుకుంటున్నారా? ప్రజలను మోసం చేస్తున్నారా? 


మరి ఇంతమంది నాయకులు, ఇంతమంది మెధాసంపన్నులు, శాస్త్ర వేత్తలు 
ఉన్నారే... వీళ్ళంతా ఈ సూత్రం తెలియకేనా ఇన్ని కష్టాలు పడుతున్నారు. ఈ ప్రశ్నకు 
అతనికి వెంటనె జవాబు దొరికింది. 


కుర్రతనంలో ఉబలాటం కొద్దీ సంఘానికి సేవ చేయాలని బయల్దేరతారు. 
ఇప్పుడున్న సంఘంలో బాధపడే వాళ్ళని చూచి ఉద్దరిద్దామని బయల్దేరతారు. కొన్నాళ్ళకు 
తాము చేసీ పనిపట్ల ఏమీ లాభం లేదని తెలిసినప్పటికీ వెనక్కు తగ్గే అవకాశం వుండదు. 
లోకులకు యదార్ధం చెప్పే ధైర్యం వుండదు. 


అప్పటికే సంఘంలో వాళ్లకు గౌరవస్థానం లభించి వుంటుంది. వాళ్ల మాటలు నమ్మి 
అనేక కష్టాలకు వోర్చి అనేకులు వాళ్ళకు అనుచరులై వుంటారు. వాళ్ళకు ఏం చెప్పేటట్టు? 
“నేను ఇదివరకు చెప్పింది అంతా తప్పు” అంటే వాళ్లు ఊరుకుంటారా? అతని మాటలు 
నమ్మి తాము చేసిన స్వార్థ త్యాగం, పడిన కష్టాలు అన్ని జ్ఞాపకం వస్తే ఇంకేముంది? 
కొంపలు కూలిపోవూ? 


అందుకని వాళ్ళకు సత్యం తెలిసినా పైకి చెప్పరు. యధాప్రకారం జీవయాత్ర 
సాగిస్తారు. చచ్చేవరకు తమకు నమ్మకం లేకపోయనా “సంఘ సంస్కరణ”, “విప్లవం” 
అంటూనే వుంటారు. ఈ విధంగా ఆలోచిస్తూ వుండేటప్పటికి అప్పుడు పనిచెస్తున్న 
సంఘసంస్కర్తలంతా ఒక్కొక్కరే జ్ఞాపకం వచ్చారు. సితారామారావుకి. ఒక కుర్రవాడు 
రాజకీయాలలో బాగా పనిచేస్తుండేవాడు. అటువంటి కుర్రవాడికి తన కూతురునిచ్చి పెళ్ళి 
చేసి ఒక దేశనాయకుడు అతనిని రాజకీయాలలో నుంచి విరమింపచేసి, ఒక దిన 
పత్రికలో ప్రవేశ పెట్టాడు. మరొక నాయకుడు కూతురికి ఉన్నత విద్యాభ్యాసం ఇప్పించి 
రాజకీయాలలో ఎన్నడూ దిగే వీలులేని ఒకడికి ఇచ్చి వివాహం చేశాడు. మరొక దేశ 
నాయకుడు తన కొడుకును ఇన్సూరెన్సు కంపెనీలో పెద్ద ఉద్యోగంలో ప్రవేశ పెట్టాడు. 
తాము చేసే పనిలో, చెప్పేమాటల్లో తమకు నమ్మకముంటే ఈ పనులెందుకు చెస్తారు. ఆ 
దేశ నాయకులు. అనుకున్నాడు సీతారామారావు. “వాళ్ల యిష్టానికి విడిచి పెట్టాం” 
అంటారు పైకి, కాని వాళ్లతో మాత్రం “మేం పడే కష్టాలు చూస్తూ వున్నావుగా.... తర్వాత 
నీ యిష్టం!” అంటారు. యిక వాళ్ళ యిష్టం ఏముంది. 


ఈ రహస్యం తెలియని మూర్ణులు, అమాయకులు, యేదో వాళ్ళకి ఆ సహాయం 
చేస్తున్నాం - ఈ సహాయం చేస్తున్నాం అని కష్టపడుతూ వుంటారు. కాన్‌, అన్నీ తెలిసిన 
తనెందుకు పడాలి. తనకేం పట్టింది? అతనికి ఏళ్ళంటేనే కాదు- సంతోషంగా కాలం గడిపే 
ఎవ్వర్ని చూచినా హాస్యాస్పదంగానే ఉండేది. యేం చూసుకుని వాళ్ళంతా సంతోష 
పడుతున్నారో అర్ధం అయ్యిది కాదు. “కుర్రాళ్ళు అమాయకులు” అనుకు నేవాడు. 
ఒకప్పుడు రామయ్య తాత తనకు చెప్పిన మాటలే తను యిప్పుడు యితరులకు 
చెప్పటం మొదలు పెట్టాడు. వాళ్ళేమన్నా అంటే “ఒకప్పుడు నేను యిట్లానే 
అనుకున్నవాణ్ని” అనేవాడు. ఒకప్పుడు తనకు తన స్నేహితులు చెప్పిన మాటలే 
ఇప్పుడతను ఇతర్లకు చెపుతున్నాడు. 


~ 


“ఈ ప్రపంచంలొ మనం చెయ్యదగింది ఎమిలదు” అనెవాడు. 
“ఆ సంగతి మాకు తెలుసు” అనేవాళ్ళు కొంతమంది కుర్రవాళ్ళు. 
“తెలిస్తే మరి మీరేమిటి చేసేది?” 

“మాకు ఏది సుఖమనిపిస్తే అది చేస్తున్నాం” 


“సుఖమంటే ఏమిటి? సుఖం ఎక్కడుంది? మృగాల కంటే మీరు సుఖంగా 
వున్నారని మీరు చెప్పగలరా? సుఖం బుద్ధిలో వుంటుంది! తృప్తిపడడంలో ఉంటుంది. 
రాత్రింబగళ్ళు పొలాల్లో పనిచేసే కూలివాడికంటే ధనవంతుడు సుఖపడుతున్నాడని 
ఎవ్వరు చెప్పగలరు? సర్వసంగపరిత్యాగికన్నా భోగి సుఖపడుతున్నాడని ఎవ్వరు 
oo అజ్ఞానికన్నా జ్ఞ జ్ఞాని సుఖపడుతున్నాడని ఎవ్వరు చెప్పగలరు. ఆలోబించి 
చూస్తే ఈ ప్రపంచంలో సిజంగా సుఖపడేది అజ్ఞానే అని తేలుతుంది. అజ్ఞానిని 
ఆలోచనలు వేధించవు. తనకు అందని ఆదర్శాలతో పై హైరానపడడు. అతనికున్న స సుఖం 
మరెవ్వరికి ఉండదు” అనేవాడు. 


ఆకర్షవంతంగా అలంకరించుకొని, అందంగా వుండే ఆడవాళ్ళని చూస్తే అతనికి 
మరీ కంపీరం పుట్టేది. “ఏం చూసుకొని వీళ్ళకి నిక్కు ? వీళ్ళూ మామూలు ఆడవాళ్ళకు 
మల్లే రోజూ కాలకృత్యాలు తీర్చుకు నేవాళ్ళేగా!” అనుకునేవాడు. 


అతడు అనేక దృశ్యాలు ఊహించుకు నేవాడు. ఊహించుకున్న కొద్ది ఆ ఆడవాళ్లు 
ఇళ్ళల్లో చేసేపనులన్నీ వికారంగా కనిపించేవి. 


వీళ్లల్లో ఒకావిడకి ఏదో కష్ట మొచ్చింది. మామూలు ఆడదానికిమల్లే ఈ అందమైన 
ఆకర్షవంతం అయిన సీ స్త్రి కూడా కళ్ళ వెంట నీళ్ళు కార్చుకుంటూ చీది వేస్తూ వుంది. 


ఇటువంటి విషయాలన్నీ జ్ఞ జ్ఞాపకం తెచ్చుకొని తనలో తాను నవ్వుకునే వాడు. 
ఇటువంటివాళ్ళు ఆకర్షవంతంగా “ అలంకరించుకోటానికి సిగ్గు వెయ్యదు కాబోలు! పైగా 
వీళ్ళకి అందంగా వుంటామని ఒక్కొక్కళ్ళకీ పుట్టెడు గర్వం ఎందుకో? మళ్ళి నవ్వుకు 
నేవాడు. 


వీళ్ళ వెంట తిరిగే కుర్రవాళ్ళని చూస్తే అతనికి మరీ మండేది. వాళ్ళ కోర్కెలు 
తీర్చటమే వీళ్ళపని. వాళ్ళ వెనక తిరగటమే వీళ్ళకు గొప్ప, చెంగు తగిల్తేచాలు 
పరవశత్వం పొరదుతారు. 


“ఎందుకట్టా తిరగటం?” 

“ఆమె ఎంత అందంగా వుంటుందనుకున్నావు?” అంటూ అంగలారుస్తారు. 
“ఏమిటి అందం. మిగిలిన ఆడవాళ్ళలో లేనివీ, ఆమెలో వున్నవి ఏమిటి?” 
“నీకు తెలియదు?” 


తాను ప్రిమించినప్పుడు ప్రమించలా? ఎళ్ళందరికంటె ఎక్కువ గానె ప్రెమించాడె! 
ఏమిటి తనకు తెలియంది? 


“మరిది చాలా గొప్ప విషయం అనుకుంటున్నారు. పశువులకూ మీకూ భేదం 
ఏముంది? పశువులింకా నయం” అని చీదరించుకుని వాడు. 


“నీకు హృదయం లేదు” అంటారు. 

ఈ మాటకు అతనికి కోపం వొచ్చేది. యోగిని అయిం తర్వాత చింతామణి పాడిన 
సీసపద్యం పాడబుద్ధి అయ్యేది. 

“ఇది ముక్కు అనుకుంటున్నా రేమో -కాదు, జలుబు చేసినప్పుడు చూడండి. 

ఇవి కళ్ళు అనుకుంటున్నారేమో? కాదు రెండు తూట్లు. 

ఇవి స్తనాలు అనుకుంటున్నారేమో-కాదు-మాంసపు ముద్దలు. 

ఇది మన్మధస్థానం అనుకుంటున్నారేమో-కాదు-తోలుబొక్క !” 


ఈ వేదాంత సారం వాళ్ళకు బోధించి రోగం కుదర్చ్సాలనుకునే వాడు గాని, తనని 
మరీ అసహ్యించుకుంటారేమోనని భయపడి పస్తాయించేవాడు. 


తను చదువుకునే రోజుల్లో ఆడవాళ్ళు ఒక పెద్ద బస్సునిండా ఎక్కి చదువుకోవడానికి 
కాలేజీకి వెళ్తుండేవాళ్ళు. వాళ్ళ మధ్య కూర్చోబుద్ధి అయ్యేదతనికి. తాను కూర్చున్న 
తర్వాత బస్సు బోల్తా కొట్టాలని, ఒకళ్ళకు మొహం' దోక్కుపోవాలనీ, ఒకళ్ళకు బుగ్గలు 
చీరుకుపోవాలనీ, ఒకళ్ళకు కాళ్ళు విరగాలనీ అనిపించేది. అట్లా తయారైన వాళ్లని 
ఊహించుకుంటే అతనికి ఎందుకోగాని చాలా సంతోషంగా వుండేది. కాని అట్లా కో రడం 
తప్పని, ఆ భావాన్ని బలవంతంగా అణుచుకునేవాడు. పైకి రానిచ్చేవాడు కాదు. ఇప్పుడు 
మళ్ళి అదే భావం వివిధ రూపాలలో బహిర్గతం అవుతోంది. దాన్ని ఆపే శక్తి ఇప్పుడతనికి 
లేదు. 


అతడు అనేక రకాలైన ఆలోచనలతో మధనపడి చివరికి అసలు ఆలోచించటమే 
తప్పనే నిర్ణయానికి వొచ్చాడు. అతి చిన్న విషయాన్ని గురించి దీర్గంగా ఆలోదించటమే 
తన బాధలకు మూలకారణం అనుకున్నాడు. తీరిక ఉంటే ఆలోచనలు రాక తప్పవు. 
తీరిక లేకుండా చేసుకోటానికి కాయకష్టం మొదలు పెట్టాడు. ఇంట్లో పనులన్నీ అతనే 
చేసుకోవటము మొదలు పెట్టాడు. దొడ్రీ నిండా కూరగాయల పాదులు పెట్టి అస్తమానం 
వాటికి నీళ్ళు పోస్తూ కూర్చునేవాడు. ఈ పద్ధతి మొదట్లో బాగానే వుంది 'అనిపించింది. 
గాని కొద్దిరోజులు "గడిచేటప్పటికి బలహీనం” ఎక్కు వైంది. కాయకష్టం పడే అలవాటు 
అతనికి "లేకపోవటం వల్ల శరీరంలో వేడి ఎక్కువై “నిస్సత్తువగా 'ఉండేది. ఎప్పుడూ 
వొళ్ళంతా నొప్పులుగా వుండేది. వీటివల్ల అతనికి కోపం, చిరాకు ఎక్కువైనై. కుటుంబ 


జీవితం దుర్సరం చేసుకోవటం మొదలు పెట్టాడు. చిటికి మాటికి భార్యను తిట్టేవాడు. 
కూతుర్ని కొట్టేవాడు. 


రామయ్య తాత ఒకనాడు, “ఇది నీకు తగదు అబ్బాయి” అని చెప్పాడు. 
“ఎవరిపని వాళ్ళు చేసుకోవటం మంచిదేగా తాతా!” 

“ఇది నువ్వు చెయ్యవలసిన పని కాదు.” 

“అతదురనిని 


“నికు అలవాటు లేదు బాబూ, ఏదైనా ఉద్యోగం సంపాదించుకొని హాయిగా కాలం 
గడుపు” అన్నాడు. 


“ఈ జీవితం జంరూటం నేను పడ లేను తాతా!” 


“మరి తప్పదు బాబూ! ఎక్కడికి పోయినా అది - వెంటపడుతూనే వుంటుంది. 
బతికినన్నాళ్ళూ ఏదో ఒక రకంగా జీవితంలో పాల్గొనవలసిందే! మనం దేనికి పనికి 
వస్తామో తెలుసుకొని ఆ వని చేస్తూ వుండటం మంచిది.” 


“ఎప్పుడో ఒకసారి అందరం చావవలసిందేగా!” 
“అవును బాబూ...” 

“ఇక ఈ తాపత్రయం ఎందుకు?” 

“చచ్చి ఏం చెయ్యాలో తోచక బాబూ!” 

“ఈ కష్టాలుండవుగా!” 


“ఈ సుఖాలూ ఉండవు. ఏమీ ఉండదు. ఏమీ లేనిదానికన్నా ఈ జీవితమే 
మెరుగని కొందరి అభిప్రాయం. ఇంకొక సంగతి కూడా చెబుతారు. ఇప్పుడు చాలామంది 
కష్టాలనుభవిస్తున్న మాట నిజమే. కాని ఎప్పటికైనా కష్టాల్లేని జీవితం మానవుడికి 
లభించక పోతుందా? అనే ఆశ చాలామందికి వుంది. ఎవరికి తోచిన విధంగా వారు 
ప్రయత్నిస్తున్నారు. 

కాని చచ్చి మాత్రం చేసేదేముంది బాబూ! ఒకళ్ళు చచ్చినంత మాత్రాన. ఈ ప్రపంచ 
సమస్య తేలేదేముంది? పుట్టేవాళ్లు పుడుతూనే ఉండిరి. ఏది అశాశ్వతం, అయినా 
మానవుడు, ఈ ప్రపంచంలో ఉండటం శాశ్వతమే! అది తప్పదు కాబట్టి ఎవరిపని వాళ్ళు 
చేసుకుపోతూ వుండాలి. అలా చెయ్యనినాడు తనకుతాను బరువు అవుతాడు. 


అతనికి ఏమీ తేలటం లేదు. ఎంత చిన్న విషయాన్ని గూర్చి అయినాసరే అతనొక 
నిశ్చితాభిప్రాయానికి రాలేకుండా వున్నాడు. మనస్సు పరిపరివిధాల పోతూ వుంది. 
ఆలోచనలతో అతలాకుతలం అవుతూ వుంది. మనస్సు. 


ఒకప్పుడు ఒక అభిప్రాయం మంచిది అనుకుంటాడు-మరుక్షణం దానికి 
వ్యతిరేకమైన అభిప్రాయం మంచిదిగా తోస్తుంది. ఒక పని చేద్దామని మనస్సులో 
అనుకొని, దానికి వ్యతి రేకమైన పని తనకు తెలియకుండానే మొదలు పెడతాడు. 
మధ్యలో తాను ఇంకొక విధంగా సంకల్పించుకున్నట్లు జ్ఞ జ్ఞాపకం వొస్తుంది. పోనీ, ఇదే 
మంచిదేమో! లేకపోతే ఎందుకు చెయ్యబుద్ధి అవుతుంది!” అనుకుంటాడు. 


కాని వెంటనే, “అది. ఇది మంచివి ఎట్లా అవుతాయి. అదో ఇదో 
మంచిదవ్వాలిగాని!” అనిపిస్తుంది. చేసే పని ఆపి, ఆలోచించటం మొదలు పెడతాడు. 


“ప్రపంచానికి ఒక ఆదర్శం లెదు గనుక, వీ పనికి ప్రయోజనం లేదు గనక, అన్ని 
పనులూ మంచే. అన్ని పనులూ చెడే! పెద్దలు ప్రతి విషయానికి బహుముఖాలుంటవి 
అంటారు. అంతేగాని ఇది మంచీ-ఇది చెడూ అనేది లేదు. చూట్టంమీద ఆధారపడి 
వుంటుంది. 


చూచి లేనిది కల్పించుకొని బాధపడిందానికంటే అసలు చూట్టమే మానుకుంటే!” 


అతని హృదయసిమలో హఠాత్తుగా ఒక భావం విరిసేది. “అసలు ఏదో ఒకటి 
చెయ్యాలను కోవటంలోనే ఈ చిక్కులన్నీ వొస్తున్నయ్యేమో!” 


మెదలకుండా కూర్చునేవాడు. 


“మనస్సు పరిపరివిధాల పోనివ్వకు. చిక్కబట్టు” అంటారు పెద్దలు. పరిపరివిధాల 
ఆలోచించేదే తనైనప్పుడు ఇక చిక్కుబడే దెవ్వరు. 


పరిస్థితులవల్ల భావాలు మారతై. పరిస్థితులు మార్చుకోమని సలహా చెపుతారు 
కొదరు. 'పరిస్థితులవల్ల, పరిస్థితులు మార్చుకునే శక్తి లేక తను పడివుంటే, ఇక 
పరిస్థితుల్ని మార్చేదెవరు? 


చూసేదాన్ని చూడు అంటారు వేదాంతులు. చూచేదే తనైనప్పుడు, చేసేదాన్ని తనెట్లా 
చూస్తాడు? 


అతని జీవితం గోడవైపోయింది. తల ఆలోచలనపుట్ట అయింది. తలేకాదు 
అతనిజివితమే ఆలోచనల “గూడు. ఎప్పుడూ ముసుగు పెట్టుకొని పడుకొని, కళ్ళు 
మురాసుకొని బాహ్య ప్రపంచాన్ని మరచిపోయి ఆలోచించేవాడు, ప్రశ్నమిద ప్రశ్న 
పుట్టుకొచ్చేది. కాని ఎ న్‌ ఒక ప్రశ్న కీ సరన జవాబు దొరికేది కాదు. 


ప్రస్తుతం కళ్ళు మూసుకొని ముసుగు పెట్టుకొని పడుకోవటమే అతని జివితం. 


అసమర్జుని భార్య 


పొయ్యిలో బూడిద ఎత్తివేస్తూ; “పాపా! ఇంటి ముందు కొంచెం ముగ్గు 
వెయ్యమ్మా” అని చెప్పింది కూతురితో సీతారామారావు భార్య. 


ఇంకా బాగా తెల్లవారలేదు, ఆలస్యం అయితే ఒచ్చే పొయ్యే జనం వల్ల వీలుండదని 
చీకటితోనే ఇంటిముందు పూడ్చి, కళ్ళాప జల్లి ముగ్గు వెయ్యటం ఆమెకు 'అలవాటు. ఈ 
మధ్య మాసిన బట్టలు కట్టుకుని బయటకు వస , సతారామారావు మండిపడ్డాడు. “నా 
పరువు తీసివెయ్యటానికే ర పనులన్నీ చేస్తున్నావు” అన్నాడు. 


అప్పటి నుంచి ఆమిక అటు తొంగి చూట్టానికే భయంగా వుంది. 


పాప ముగ్గు డబ్బా తీసుకొని బయటకు వెళ్ళింది. ఆమె పొయ్యిలో బూడిద 
చిపురుమీద పోసుకొని పెంటపోగుమీద పోసి వచ్చింది. 


పెంటపోగు పాపం పెరిగినట్లు పెరుగుతూ వుంది. 


ఇంతలో పాలమనిషి వొచ్చింది. చేతిలోని పాలచెంబు అందిస్తూ “ఇవాళ డబ్బు 
ఇప్పిస్తారా అమ్మా !” అని అడిగింది. 


“ఎంత అయింది వెంకమ్మా?” అని అడిగింది ఆమె. 


“ఎంతవకేవమ్మా?” ఇవాళ్లొ రెండు నెలలు పూర్తి అయినయి. కిందటి నెల 
పందొమ్మిది రూపాయల ఆరణాలు ఇవ్వాలి. ఈ నెల పది హేడు రూపాయల 
మూడణాలు, పందొమ్మిదీ, పదిహేడు ముప్పై ఆరు-ఈ నెల మూడణాలూ వెళ్ళి కిందటి 
నెల ఆరణాల్లో పడితె తొమ్మిదణాలు మొత్తం ముప్పై ఆరు రూపాయల తొమ్మిది 
అణాలు”ముందే కూతురుతో సమగ్రంగా విషయాలన్నీ చర్చించి రాకపోతే మాత్రం పాల 
మనిషి ఇంత తేలిగ్గా లెక్క తెలపగలిగేది కాదు. 


“ముప్ప్ఫైఆరు రూపాయలా!” అనుకుంది ఆమె మనస్సులో. 


“నేనైనా చిటికి మాటికి అడిగేదాన్ని కాదు. పెద్దయ్యగారి టైం నుంచీ పోస్తున్నా 
అమ్మగారికి తెలుసుగా నా సంగతి. ఇప్పుడు అవసరం వచ్చి అడుగుతున్నా. అమ్మాయి 
కాపురానికి వెళ్తూంది. ఇంట్లో పెద్దముండనని వున్న తర్వాత దానికి యింత చిరె గుడ్డా, 
రవిక గుడ్డా అవి పెట్టకపోతే దాని ప్రాణం వుసూరుమంటుంది”. 


ఆ ఇంట్లో వతనుగా పోసేవాళ్ళివరూ డబ్బుకోసం ఇబ్బంది పెట్టరు. చాలాకాలం 
నుంచీ యిస్తూ వుండటం కారణం కావచ్చు. ఖాతాలోఎంత కలుపుతున్నా అడక్కపోవటం 


కారణం కావొచ్చు. 


“ఆగిందానివి ఎట్టాగో ఆగావు. ఇవ్వాళకూడ ఆగు వెంకమ్మా! వారింకా నిద్ర 
లేవలేదు. లేవగానే అడిగి తీసుకొని రేపు తప్పకుండా యిస్తాను” అంది ఆమె. 


“సరేలే అమ్మా” అని వెళ్ళిపోయింది వెంకమ్మ, 


వెంకమ్మ అడగ్గానే డబ్బు యివ్వలేకపోయినందుకు ఆమె మనస్సు చాలా 
నొచ్చుకుంది. పాపం! తీ అవసరం వుండి అడిగిందో, కూతురు కొత్తగా కాపరానికి 
వెళ్ళడం అయె! కాని, తను ఏం చెయ్యగలదు? ఇంట్లో చిల్లిగవ్వ కూడా లేదు. ఆమె కళ్ళు 
చెమ్మగిల్లిన. 
చ చ చ 


ఆ వూళ్ళో పంపుల్లేవు. ఆ పేటలో బావుల్లేవు. పంపూ బావీ ఆ యింట్లోనే వున్నాయి. 
అందుకని తెల్లవారగట్టనుంచీ ఆ చుట్టుపక్కల వాళ్ళంతా నీళ్ళకి కడవలు భుజాన 
పెట్టుకొని, చీమలబారుకి మల్లే వొస్తుంటారు. ఆ యింటికి ఆడవాళ్లు కడవలు భుజాన 
పెట్టుకొని బిత్తర చూపులు చూస్తూ భయం భయంగా అడుగులో అడుగు వేసుకుంటూ 
వస్తారు. ఒక. పడుచు అమ్మాయి. కడవ భుజాన పెట్టుకొని వాలుచూపులు చూస్తూ వస్తూ 
వుంటే యింట్లో వుండే ముసలిది కుండ భుజాన పెట్టుకొని ఆ పిల్లని కనిపెట్టే చూస్తూ 
వెనకాలే వొన స్తూ వుంటుంది. 


మొగవాళ్ళు మాత్రం రెండు చేతుల్లో రెండు బుంగలు పట్టుకొని ధనాధనమని 
అంగలు పంగలు వేసుకుంటూ వొస్తుంటారు. ఎదురుపడ్డ పడుచు తొలిగిపోతూ ముసి 
ముసి నవ్వులు నవ్వుతుంది. వెనకవున్న ముసలిది “రామయ్యగారి లక్ష య్య కాదటే. 
వాడికి తొలుగుతావెందుకు? నీకు అన్నవంటివాడు” అని ప్రమాదం లెని చుట్టరికం 
కలుపుతుంది. కాని అప్పటికే కడవలో నీళ్ళు చింది, కడవ ఎత్తుకొన్న భుజం, వొక్కపక్క 
రవికా తడిసి ఉంటై పడుచుకి. 


శినయ్య నీళ్ళకు వచ్చాడు. 


శినయ్య నీళ్ళకు రావటం చూసి, “ఇవాళ కొంచెం యింట్లో నీళ్ళు పోసిపో శీనయ్యా 
“అంది ఆమె. 


“ఆ పోస్తానమ్మా” అన్నాడు శీనయ్య బావివొడ్డు ఎక్కుతూ. 


శినయ్యది పల్నాటి సీమ “ఈ వూరు ఎందుకు వచ్చావు శినయ్యా” అని ఎవరైనా 
అడుగితే, “బతకటానికి” అని వెతుక్కోకుండా జవాబు చెబుతాడు. లాగుడుబండి ఒకటి 
అద్దెకి తీసుకొని, దానివల్ల పొట్ట పోసుకుంటూ ఉంటాడు. నూటపదహార్లు సంపాదించి 
వెళ్ళి పెళ్ళి చేసుకోవాలని అతని కోర్కె. తీరిగ్గా ఉన్నప్పుడు ఆ పనీ యీ పని 


చేసి పెట్టి కూరా నారా పెట్టించుకు వెళుతుంటాడు. అతనికి వొడి పెట్టేవాళ్ళు లేరు. ఇన్ని 
బియ్యం వండుకొని తింటూ వుంటాడు. 


ఆమె వంటయిల్లు శుభ్రం చేసి, పొయ్యి రాజేసింది. శీనయ్య దొడ్లో గాబులో నిళ్ళు 
పోస్తున్నాడు. పాప ముగ్గుడబ్బా చేత్తో పట్టుకు వొచ్చింది. 


“వేశావా అమ్మా?” 

త్రో 

“దొడ్లో కూడా వేసిరా, మా అమ్మ కదూ!” 

“వేశానే అంటే!” 

“దొడ్లో?” 

“ఆ! గేట్లో, వాకిట్లో , సందు వాకిట్లో దొడ్లో - అన్ని చోట్లా వేశాను.” 


పిల్ల చెప్పించుకోకుండా పనులు చేస్తున్నందుకు తల్లికి సంతోషం కలిగింది. 
“వెళ్ళమ్మా! వెళ్ళు కాసేపు చదువు. ఇంతలో కాఫీ కాస్తాను. కాఫీ తాగి బడికి 
వెళుదువుగాని.” 


“దా మరి!” 


బడికి వెళ్ళే ముందు ఒక గంట సేపు తల్లితో పాఠాలు చెప్పించుకోవటం పిల్లకి 
అలవాటు. 


“ఇవాళ నాకు తీరదమ్మా-నువ్వే చదువుకో. ఏముంది రాత్రి చదువుకున్న పాఠా 
లేగా!” అంది తల్లీ. 


కాని, చదువుకోవటం కోసం వెళ్లటానికి బదులు తల్లి దగ్గరకు వొచ్చి కూర్చుని, “ఒక్క 
రోజు బడికి వెళ్ళకపోతే ఏం అమ్మా!” అని అడిగింది పాప. 

“వెళ్లకపోతే చదువు యెట్లా వస్తుంది? యిక్కడుండి యేం చేస్తావు.” , 

“అంట్లు తోముతాను” 


వూ 


“నువ్వా 


“నాకు చేతవునే, తెల్లగా మెరిసిపోయ్యేట్టు తోముతాను. రోజూ నువ్వు తోముతుంటే 
చూట్టంలా? ఎముంది? ఇంత పేడ తెచ్చుకొని ఇంత బూడిద వేసుకుని కూచుంటే, 
మిలమిలా మెరిసిపోతాయి!” 


తల్లికి ఏదో జ్ఞాపకం వొచ్చింది. విచారంగా పిల్లని దగ్గరకు తీసుకొని, “ నేనుండగా ఆ 
పని నీకెందుకమ్మా ? ?” అంది. 


“రాత్రి ఒంట్లొ బాగా లెదంటివె?” 


తల్లికి కళ్ళలో నీళ్ళు తిరిగినాయ్‌. ఆమెకు వొంట్లో బాగా లేని మాట నిజమే! కాని 
అప్పుడే 'కూతుర్నీ ఈ పనుల్లోకి దింపగలుగుతుందా? తను చేస్తున్నది చాలదూ? 


తల్లి మెదలకుండా కూచోటం వల్ల కూతురికి ధైర్యం వొచ్చింది. “ నేను బడికి 
వెళ్ళనమ్మా? డమేష్టరుగారు మాట్లాడీతే జితం అంటారు. నాన్నని అడిగితే 
కోప్పడతారు” అంది. 


ఆరోజు పిల్ల బడికి వెళ్ళలేదు. తల్లి బలవంత పెట్టలేకపోయింది. 


కూతురు అంట్లు తోముతూవుంది. తల్లి కూరగాయలు బేరం చేస్తుంది. “మొన్న 


దోసకాయలు యిచ్చి వెళ్ళావు. అన్ని చేదు విషాలయినాయ్‌. ఒక్క కాయన్నా 
పనికిరాలేదు. నీ దగ్గర అంతా దండగ బెరంగా వుంది!” 


“నా దొడ్లో పండినయ్యా తల్లీ? మారు బేరానికి అమ్ముకునే ముండని. నా మట్టుకు 
ఏం తెలుస్తుంది. వాళ్ళిస్తారు. నేను యేసుకొస్తాను. మీబోటి మారాజులు కొంటే- నాలుగు 
డబ్బులు మిగిలే నా పొట్టనిండుతుంది.” 


“ఇవ్వాళైనా మంచి కాయలు తెచ్చావా?” 
“మంచియనే తెచ్చా మంచివి కాకపోతే నా మొహం ఎవరు చూస్తారూ?” 


ఆ మునల్లి మంచికాయలు తేదని ఆమెకు తెలుసు. చౌకబారుకాయలు వేసుకొచ్చి 
గిట్టినచోట గిట్టినట్లు ఇచ్చిపోతుంది. అయినా కొనక తనకు తప్పేదేముంది. మార్కెట్టుకు 
పంపటానికి ఇంటిలో డబ్బు లేదు. ఈ ముసల్దయితే రేపు రమ్మంటే వొస్తుంది. 


“బెండ కాయలు ఎట్లా యిస్తున్నావు.” 

“తీసుకోండి...ఎంతకో ఓ కంతకి అని తక్కెడ తీసి తుయ్యబోయింది. 
“ఎంతకిస్తావో చెప్పూ?” 

“ఇప్పుడే ఇచ్చివొస్తున్నా! ఆ కోంటోరమ్మని అడగండి.” 

“ఎంత?” 

“ఆ, ఎంత-మీతో అబద్దం చెపుతానా? సవ్వాసేరు పావలా.” 


“పావలా.... మున లా నా నీకు పిల్లా జిల్లా లేరుకదా. ఈ డబ్బంతా ఏం చేస్తున్నావే” 
అని నవ్వుతూ అడిగింది ఆమె. 


“సరే తినుకొండమ్మా, మూడణాలుచెసి యిస్తాను.” 

బెండకాయలూ, బీరకాయలూ, పచ్చిమిరపకాయలూ యిచ్చింది. ఒక అరవిశె 
కాకరకాయలుకూడా తీసుకోమని బ్రతిమాలింది. తీసుకోకపోతే డబ్బు ఇ ప్పుడే 
ఇమ్మంటుందేమో అని ఆమె వొప్పుకుంది, దానికి ఆ కాకరకాయలు ఎక్కడా అమ్ముడు 
కాలేదనీ, తనకు అంటగట్టి వెళ్ళాలని చూస్తూ వున్నదనీ ఆమెకు తెలుసు కాని ఏం 
చేస్తుంది. ముసల్ది అరవీశ కాకరకాయలుకూడా యిచ్చి డబ్బు అడిగింది. 


“చిల్లర లేదు, రేపు వచ్చినప్పుడు కనపడు యిస్తా” అంది. 

“సరెలే అమ్మా” అని ముసల్ది వెళ్ళిపోయింది. అంతే చాలనుకుంది ఆమె. 
ఇంతలో శీనయ్య యింట్లో నీళ్ళు పోసి వొచ్చాడు. 

“కొంచెం బజారుకి వెళ్ళి రావాలి శీనయ్యా” అంది ఆమె. 

“వేలా” 

“కట్టెలు తెచ్చి పెట్టాలి” 

“డబ్బివ్వండి, తెస్తాను” 


కాని డబ్బెక్కడిది. ఆమె డబ్బుకోసం లోపలికి వెళ్ళినట్టు వెళ్ళింది. దొడ్డి గోడ దగ్గరకు 
వెళ్ళి పక్కయింటి కాంతమ్మను పిలిచింది. 


“కాంతమ్మక్కా! అయిదు రూపాయలుంటే బదులిస్తావా? మొన్న జాకెటు 
కుట్టించాను. కుట్టుకూలి యివ్వాలి. వారిని అడగటానికి మనస్సు నొప్పటం లేదు. “మొన్న 
వందరూపాయలు పెట్టి చీరలు కొన్నానే, అప్పుడే మళ్ళీ ఖర్చా?” అని నొచ్చుకుంటారేమో 
అని భయంగా ఉంది. రెండు రోజుల్లో నాన్న వస్తాడు రాగానే ఇచ్చి వేస్తాను.” అని 
అడిగింది. 


ఇంట్లో ఐదు రూపాయలు లేవంటే లోకువ అనీ, తన భర్త గౌ రవానికి ఎక్కడలో పం 
వచ్చిపడుతుందో అనీ తప్పంతా తనమీదే పెట్టుకొని అడిగింది. 


“అయ్యో! దానికేం అమ్మా! ఇబ్బంది ఎవరికయినా వొస్తుంది.” అని కాంతమ్మ డబ్బు 
తెచ్చి యిచ్చింది. ఆ డబ్బు నీనయ్య కిచ్చి, “ రెండు సలకల కట్టి పేళ్ళు తెచ్చి పెట్టు 
నాయనా” అన్నది. 


శినయ్య బజారు వెళ్ళటానికి రెండడుగులు వేశాడు. 


“చూడు శీనయ్యా, ఎట్లాగూ బజారు వెళ్తూన్నావు గనుక వొచ్చేటప్పుడు వొక 
సవాశేరు వెన్నపూస కూడ తెచ్చి పెట్టు.” 


కట్టెల అడితి, వెన్నపూసకొట్టూ రెండూ ఒక చొట కాదు -ఆ సంగతి ఆమెకు తెలుసు. 
అందుకనే రెండు పనులూ ఒకేసారి చెపితే ఏమన్నా అనుకుంటాడేమోనని ఈ విధంగా 
చెప్పింది. 


శినయ్య డబ్బు తీసుకొని, కట్టెలు కట్టుకు రావటానికి డొక్కనారుతాడు తీసుకొని 
బజారు వెళ్ళాడు. 


వెంటనే ఆమెకు వెచ్చాలు అయిపోయినయ్యనే సంగతి జ్ఞాపకం వొచ్చింది. 
పాపకోసం వెతికింది. అంట్లు తోముతున్న ఆ పిల్లని చూచేటప్పటికి విచారం, ఆనందం 
రెండూ ఒకేసారి కలిగాయి. అంట్లు తోమాల్సివొచ్చినందుకు విచారం-తోముతున్న వైఖరికి 
సంతోషం. 

చేతులనిండా పెడా, మొహం నిండా బూడిదా పూసుకుంది పాప. నాపరాతిమీద 


చతికిలాబడి కూర్చొని కాళ్లారాజాపి అంట్లు తోముతూ వుంది. చేతివూపుకి తగినట్టుగా 
తలవూపుతూ ఉంది. “ 


“ఒకసారి ఇట్లారా పాపా” అని పిలిచింది. తల్లి. 


“చేతిలో పని తెమలనియ్యి” అని సమాధానం చెప్పింది పాప, పని ఆపలేదు, తల 
ఎత్తలేదు. 


“కొంచెం సుబ్బయ్య కొట్టుకు వెళ్ళి వెచ్చాలు తెచ్చి పెట్టాలమ్మా” అన్నది తల్లి. 

సుబ్బయ్యది చిల్లరకొట్టు. వాళ్ళ ఇంటి దగ్గరలోనే ఉంది. అక్కడ వాళ్ళకు కాతా 
వుంది. అక్కడనుంచి అప్పుడప్పుడూ వెచ్చాలు తేవటం పాపకి అలవాటే. 

“కావాల్సినయ్యేవో రాయి, తెస్తా” అంది పాప. 

ఇంట్లోకి కావలసిన సరుకులు కాగితం మీద రాసి ఇచ్చింది తల్లి. 


“పెద్ద ఉల్లిపాయలు ఒకవీశ-ఎండు మిరపకాయలు సవాశేరు 
ధనియాలు రెండు గిదలు- మిరియాలు అణా 
ఆవాలు అరణా-సన్లైట్‌ సోవ్‌ మూడు అణాలన్నర 
మంచి నూనె అరటిశ-కుంకుడు కాయలు ఒకశేరు 
లక్సుసోప్‌ నాలుగణాలన్నర-చింతపండు అరవిశ 
కందిపప్పు రెండు శేర్లు- పచ్చి సెనగపప్పు బేడా అర్ధణా” 
పాప చేతులు కడుకొ ని, లంగాకి తుడుచుకొని తడికాకుండా రెండు వేళ్ళతో 
కాగితం పట్టుకొని చదువుకుంది. 


“రెండు సబ్బులు ఎందుకమ్మా?” 
“ఒకటి బట్టలు వుతుక్కునే సబ్బు” 


ఎ ~ 


“ని చిం వుతుక్కొవటానికా?” 

ఆ 
“నీ చిరెకు వేరే ఒక సబ్బు కావాలేం?” అంటూ పరుగెత్తింది పాప. 


శినయ్య కట్టెలు తెచ్చి వంటయింట్లో వేశాడు. కోమటి ఇంటి నుండి 
నాలుగయిదుసార్లు తిరిగి చిన్న సంచితో సరుకులన్నీ ఇంటికి జేర్చింది పాప. శినయ్య 


వెన్నపూసకూడా తెచ్చాడు. ఆమె సరుకులన్నీ సర్ది, వొకసారి నిట్టూర్పు విడిచింది. 
“ఇవ్వాల్టికి గట్టెక్కినట్టే కాపరం ఒకరోజు గడిచింది” అనుకుంది. 


కాని వొకపక్కన ఆమెకు బాధగానే వుంది. తుమ్మితే వూడే ముక్కుగా టా కాపురం 
ఎన్నాళ్ళు జరుగుతుంది? ఎంత దూరం ఆలోచించి చూసినా ఒడ్డు కనపట్టం లేదు. 
ఆలోచించిన కొద్దీ భయంకరమైన అలలే కనిపిస్తున్నాయి. అలల తాకిడికి ఈ ఓడ 
ఎప్పుడు పుటుక్కుమన్నా అనొచ్చు. 

కాఫీకి పొయ్యిమీదినుంచి పాలు దింపుతూ చేతులు చూచుకుంది. అంట్లు తోమటం 
వల్ల గోళ్లు అరిగినయ్‌. ముంజేతులు మసితో నల్లబడి ఉన్నాయ్‌, అరచేతులకు 
ఇదివరకున్న మృదుత్వం లేదు. తన ఆకారం, స్వభావం అన్నీ మారిపోతున్నట్లు ఆమె 
భావించుకుంది. ఇంకా ఎక్కువ దూరం ఆలోచించటానికి భయం వేసింది. 


“నాన్న లేచేరేమో చూడమ్మా!” 

“లేవలేదే ఇంకా” 

“లేపమ్మా. కాఫీ ఆరిపోతుంది” 

“నేను లేపనుబాబూ కోప్పడతారు” , 

ఈ మాటలు విని కాఫీ కలుపుతూ అలాగే ఆలోచిస్తూ కూర్చుంది ఆమె. 


ఆమెకు తన చిన్నతనం, తన చదువుకొన్న రోజులు, ఆనాటి తన వూహలూ అన్నీ 
జ్ఞాపకం వచ్చి వుంటాయి. తను గురుకులంలో చదువుకున్న రోజులే తన జీవితంలో కెల్లా 
మంచి రోజులనుకుంది. భర్తలను చూడవలసిన విధం పిల్లలను పోషించవలసిన పద్ధతి 
వాళ్ళు బోధిన్తూవుంటే ఎన్ని తియ్యని వూహలు వూహించుకు నేది! నిజంగా తన పెళి 
అయినప్పుడుకూడా అంతా తన్ను అదృష్టవంతురాలే అనుకున్నారు. తనూ అలా 
అనుకుంది కానీ, అనుభవానికి వచ్చేటప్పటికి అంతా తారుమారయింది, తప్పు 
ఎక్కడుందో తెలియటం లేదు. 


ళా 


“అమ్మా ..రాఫి...!” 


ఆలోదిస్తూ అటు కాఫీ ఆరబోస్తున్న సంగతి మరచిపోయింది. కాఫీ చిందిపోతూ 
వుంది. 


ఆమె సర్దుకొని “నాన్నని లేపమ్మా!” అంది. 
“నేను లేపనంటే” 

“మా అమ్మవు కదూ” 

“కోప్పడతారంటే” 


కోప్పడితే? నాన్న అన్న తర్వాత ఆ మాత్రం కోప్పడరూ? వెళ్ళమ్మా-కాఫీ ఆరిపోతే 
నాన్న తాగరు. ఆమె కళ్ళ వెంట రెండు కన్నీటి చక్కలు రాలినయ్‌. మొన్న ఆలస్యంగా లేచి 
కాఫీ ఆరిపోయిందని “నిద్రలేపటమే నీకు కష్టమయిపోయిందా?” అని కోప్పడ్డారు. నిన్న 
కూతురు లేపితే నిద్ర లేపి నందుకు కోప్పడ్డారు. 


“నేను చేసిన తప్పేమిటి?” అనుకుంటూ కూర్చుంది. 

తల్లి విచారంగా వుండటం చూచి మాటల్లో కి దింపాలని ప్రయత్నించింది 
“వెళ్తాలేవే! సరేగాని, నాన్న పెద్దవాడు గదా-అన్నీ తెలుసా?”అని అడిగింది. 
“అన్నీ తెలుసునమ్మా...” 


“మరి, తొమ్మది పదమూళ్ళు ఎంత నాన్నా అంటే నాకు తెలియదు అన్నారే?” అని 
అడిగింది. 


“ఏదో ఆలోచిస్తూ అన్నారు గాని, ఆ మాత్రం నాన్నకు తెలియదటే?” అంది. 


“తెలియదమ్మా-ఒట్టు! మొన్న నక్షత్రాల్లో ఏముంటుంది నాన్నా? అని అడిగితే నాకు 
తెలియదని కోప్పడ్డారు అంది కూతురు. “నిజం అమ్మా! నువ్వడుగు-గాలి ఎట్టా 
వొస్తుందో చెప్పమను. ఆకాశం ఎంత ఎత్తున ఉందో చెప్పమను. కొబ్బరిచెట్టు ఏయే 
పనులకు పనికివస్తుందో నూనె చేయు విధమూ చెప్పమను...” 


తండ్రికి ఏమేమి రావో, కూతురు ఇట్లా చెప్పుకుపోతుంటే ఆమెకు నవ్వొచ్చింది. 


వెంటనే తన చిన్నతనం జ్ఞాపకం వొచ్చింది. ఆడవాళ్ళకు ఎంత తెలివి వుండి ఏం 
లాభం? అది రాణింపుకు వచ్చే వీలేది? ఆ తెలివి బయటపడే అవకాశం భర్త ఇవ్వకపోతే 
అంతా బూడిదలో పోసిన పన్నీరు అవవలసిందే? 


“ఈ పిల్ల జాతకం ఎట్టా వుందో?” అని ఆలోచిస్తూ కూర్చుంది. కూతురు నెమ్మదిగా 
లేచి, తండ్రిని లేపటానికి వెళ్ళింది. 


శ x x 


on ~ ళా 


సితారామారావు గాజు గ్లాసులొ తప్ప కాఫి తాగడు. ఇంకే గ్లాసుతొనూ తాగినట్లు 
వుండదని అంటాడు. అందుకని అతనికోసం ప్రత్యేకం ఒక గాజుగ్లాసు తెప్పించింది. అది 
పిల్లలు ఎక్కడ పగలగొడతారో అనే భయంతో, అతను కాఫీ తాగ్గానే అలమరలో దాస్తుంది. 
అతని భార్య. 


ఇప్పుడు ఆ గాజు గ్లాసు కోసం నెమ్మదిగా లేచింది అతని భార్య. 


(అసమర్థుని ఆదర్శం 


సీతారామారావు ఇంకా నిద్ర నుంచి లేవలేదు. అతనికి కొద్దిరోజుల నుంచి కలలు 
వస్తున్నాయ్‌. అన్నీ తెల్లవారగట్టే. తెల్లవారగట్ట వచ్చే కలలు నిజమౌతవంటారు. 


తను చీమలు దూరని చిట్టడవిలో , కాకులు దూరని కారడవిలో తపస్సు 
చేసుకుంటున్నాడు. ఒక పక్క పెద్దపులులు, సింహాలు కాండ్రుమంటున్నాయి. చుర పక్క 
ఏనుగులు తండోపతండాలుగా తొండాలు పైకెత్తుకుని మీంకారాలు చేసుకుంటూ 
పరుగెత్తుతున్నయ్‌. కుందేళ్ళు కుప్పిగంతులు ' వేస్తున్నయ్‌. లేళ్ళు చెంగు చెంగున 
దూకుతున్నయ్‌. నెమళ్ళు పెంఛాలు విప్పి నృత్యం చేస్తున్నయ్‌. పాములు బుస 
కొ డుతున్నాయ్‌. ఒక నాగుబాము తన నెత్తిమిద పడగవిప్పి, సూర్యరశ్న్మి నుండి తనను 
కాపాడుతూ వుంది. ఒక కొండచిలువ చెట్టుచాటున కూర్చొని, మనుష్యభాష లో “అలా 
రండి, ఇలా రండి” అంటూ వుంది. చెట్టుచాటున కోతులు కిచకిచ గెంతుతున్నయ్‌. 
ఆంత్రమధ్యాన పక్షులు రింగురింగున రౌండ్లు కొ; డుతున్నయ్‌. 


ఒక ఎలుగుగొడ్డు తాటిచెట్టు ఎక్కి, కల్లు లొట్టలోనుంచి కల్లు తాగి, కాళ్ళసందున 
తల ఇరికించుకొని, అంత ఎత్తునుంచి ఢామ్మున కిందపడింది. దానికి దెబ్బ తగలలేదు 
కాని, భూమి అదిరింది. తపోభంగమైంది. కన్ను తెరిచాడు- తపోభంగమయినందుకు 
తనకు కోపమొచ్చింది కాబోలు తన నేత్రాల్లోంచి ఒక తేజస్సు-వెలుగు-ఒకమంట- 
బయలుదేరి సూటిగా ఎలుగొడ్డు మీదకి వెళ్ళి, దాని వెంట్రుకలను కను రెప్పపాటులో 
చురచుర కాల్చి వేసింది. ఇప్పుడు ఎలుగొడ్డు మబ్బులున్న ఆకాశానికి మల్లి, తోలువూడిన 
అరటికాయకి మల్లే తెల్లగా వుంది. 

మళ్ళీ తను కళ్ళు మూసుకుని తపస్సు మొదలు పెట్టాడు. ఏండ్లు పూండ్లు 
గడిచినయ్‌. 

తనచుట్టూ గబగబా పుట్టలు మొలిచినయ్‌. గోళ్ళు పెరిగి పెరిగి మెలితిరిగి 
హాస్యగాని కర్రకుమల్లి వున్నాయి. గడ్డం ఇంతింతయి కారు మబ్బంత అయింది. శరీరం 
శుష్కించి పోవటం, మొఖంలో బ్రహ్మ తేజస్సు ఉట్టిపడటం- రెండూ ఒక్కసారి జరిగినయి. 
మరీ విచిత్రమేమంటే, శరీరం ఎంత శుష్కిస్తే, ముఖంలో బ్రహ్మ తేజస్సు అంత ఎక్కువ 
అవుతూవుంది. 


ఉండి వుండి ఒక మెరుపు మెరిసింది. అది సాధారణంగా మెరిసే మెరుపు వంటిది 
కాదు. కొండలను చీల్చుకొని భూమిమీదకు దూకే జలపాతానికి మల్లేహృదయాలను 
చీల్చుకొని బయటకు దూకే ప్రేమ 


ప్రవాహానికి మల్లె ఆకాశాన్ని చిల్చుకొని అతని ముందుకు దూకింది. దూకింది 
దూకినట్టుగానే ఉండిపోయింది. ఆకాశాన్నుంచి అతని ముందుకి దాని తేజస్సుతో ఒక 
తెల్లని తళ తళ మెరిసే బాట ఏర్పడింది. 


ఆ మెరుపు తేజస్సుకి సింహాలూ శార్దూలాలూ ఏనుగులూ-వన్యమృగా లన్నీ 
నివ్వెరపోయినవి. చేతనారహితంగా యెలా నుంచున్నవి అలాగే-యెలా కూర్చున్నవి 
అలాగే- యెలా తిరుగుతున్నది అలాగే ఉండిపోయినయి. 


వెయ్యి రాంఢోళ్ళ మోత వినబడింది. 


అతను కన్ను తెరచి చూచాడు. పార్వతీ పరమెశ్వరులు మెరుపు యేర్ప్చరచిన 
దారిగుండా పరుగెత్తుకొని వచ్చి, అతని ముందు ప్రత్యక్షం అయ్యారు. పార్వతీ 
పరమెశ్వరులు ఇద్దరు వ్యక్తులుకారు. 


అర్థనారీశ్వరుడు.. . ఒకే ఆకారంలా సగం పార్వతీ, సగం శివుడూ, ఈ విషయం 
సుస్పష్టం చెయ్యటానికో అన్నట్లు మధ్య పార్టిషన్‌ గా వ్యవహరిస్తూ నల్లగుడ్డ, శివుడు 
మాట్లాడేటప్పుడు పార్వతిని, పార్వతి మాట్లాడేటప్పుడు శివుణ్ణి కప్పుతూ వుంటుంది. 
కాబట్టి పొరపాటునో, పార్టిషన్‌ గాలికి రెప రెప - కొట్టుకొనేటప్పుడో తప్ప యేకకాలంలో 
ఇద్దరూ కనబడరు. 


సీతారామారావుని పలకరించేందుకు శివపార్వతులు తమలో తాము 
మాట్లాడుకున్నారు. 


“నా మాట వినరు?” అన్నది పార్వతి. “యేం వినలేదు..” అన్నాడు శివుడు. 
“భక్తులు పిలిస్తే దడదడా పదివరాలు జేబులో వేసుకొని ప్రత్యక్షం అవుతారు” 


“ననం బనుది నెనూ పుట్టిందే అందుకాయె!” 

“అయితే మాత్రం వేళాపాళా ఉండక్కర్లా!” అన్నది పార్వతి. 

“భక్తులు వేళాపాళా లేకుండా తపస్సు చేస్తుంటే నేనేం చేసేది.?” అన్నాడు శివుడు. 
“మీ ఇష్టం” అన్నది పార్వతి. 

“యేం వరమిద్దాం. తర్వాత అడగ లేదంటావు!” అన్నాడు శివుడు. 

“మనం ఇచ్చింది తీసుకుంటాడా ఏమిటి?” అన్నది పార్వతి. 

“ఏం చేస్తాడంటావు!” అడిగాడు శివుడు. 

“తను కోరింది. ఇమ్మంటాడు” 

“ఏం చేద్దాం?” 
“అడగండి ఏం కావాలో” 


శివుడు అడిగాడు. “బిడ్డా ని తపస్సు ఫలించింది. కండ్లు తెరిచె వున్నావు గనుక ఇక 
నీకేమి కావలయునో కోరుకొనుము” 


సీతారామారావు శివుణ్ని తదేకధ్యానంతో చూశాడు. కోరుకోవాలి. 
వైశ్వానరుడు “బాంణ్‌” అన్నాడు. 
“అన్నం” అన్నాడు సీతారామారావు. 


పార్టిషన్‌ గా వ్యవహరిస్తున్న నల్లగుడ్డ శివుని ముఖం కప్పింది. పార్వతి బయటపడి 
ఉలిక్కి పడింది. “నాధా!- ఇతని కోర్కెలను నెరవేర్చకుడు!” అని ప్రార్థించింది. ఎంతో 
వినయంగా భయంగా అడిగింది. 


“ఎందుకని?” శివుడు అడిగాడు. 
“మిరు ఈ వరం ఇస్తే నన్ను వండి పెట్టమని అడుగుతాడు” అన్నది పార్వతి. 


పార్వతి తనకు వరం ఇవ్వకుండా చేస్తుందేమో అని సీతారామారావుకు గాభరా 
పుట్టింది. యిలా అన్నాడు. 


“మీరు నాకు వొడి పెట్టక్కర్లేదు. ఎవరూ వండకుండా నేను అడక్కుండా 
ఎప్పటికప్పుడు పంచభక్ష పరమాన్నాలతో నా కడుపు నిండుతూ వుండాలి.” 


నల్లగుడ్డ పార్వతిని కప్పింది. శివుడు- “బిడ్డా నీ భక్తికి మెచ్చితిని. నీకు అసలు 
ఆకలి అనేది లేకుండా చేస్తాను” అన్నాడు. 


“ఆకలి లేకుండా చేస్తే ఎలా దేవా? యిదేనా నీ ఆర్హజన రక్షణ పరాయణత్వం? నీ 
భక్తులను కాచువిధం? దీనజనపోషకుడవని పేరు గాంచితివే?” ఆశ్రిత జనరక్షాదక్షుడవని 
పేరు మోసితివే? యీ పేర్లన్నీ యెందుకు దేవా, నీ భక్తులను మోసం చేయ్యటానికి 
తగిలించుకున్న వేనా?” 


నివునకు భయం వేసింది, “బిడ్డా తొందరపడకు- నీకో ర్కెను సవినయంగా మనవి 
చేసుకో అన్నాడు. “నాకు ఆకలి ఉండాలి - ఆకలితీరే అన్నం వుండాలి.” 


“అటులనే జరుగుగాకి అన్నాడు శివుడు. 


నల్లగుడ్డ శివుణ్ణి కప్పింది. పార్వతి “యిక వెళదాం” అంది. ఆమెకు తన భర్త 
స్వభావం తెలుసు. యేం నోరు జారతాడో అని భయం. 


“మరొక సంగతి దేవా!” అడిగాడు. సీతారామారావు. 
“ఒప్పుకోకండి” అన్నది పార్వతి. 
“ఎందుకని?” అడిగాడు శివుడు. 


“మరొక వరం ఇమ్మంటాడు” అన్నది పార్వతి. 
“ఇద్దాం” అన్నాడు శివుడు. 


“ప్రేయసీ! బ్రహ్మవిష్ణుకంటే భక్తకోటిలో నాకే మంచి పేరు ఉండటానికి కారణం 
తెలుసా? ఎక్కువమంది భక్తులు నన్నె ప్రత్యక్షం కమ్మని ఎందుకు కోరుకుంటారో తెలుసా? 
తేలిగ్గా ప్రత్యక్షం అవుతానని, అడిగిన వరాలన్నీ అడగ్గానే యిస్తానని!” 


“మీ యిష్టం. నాకంటే మీకు మీ భక్తులమీదే ఎక్కువ ప్రేమ” అన్నది పార్వతి. 


“కాదు మీ అందరికంటే పేరు ప్రఖ్యాతుల మీద యెక్కువ ప్రేమ నాకు” అని 
సీతారామారావు వైపు తిరిగి “ఏమిటి బిడ్డా!” అని ప్రశ్నించాడు. 


“నా వరం ఇంకొకళ్ళ కివ్వగూడదు.” 


“యివ్వను” అని మాట యిచ్చాడు. శివుడు. అప్పుడే తన భర్త నోరు జారటం 
మొదలు పెట్టారనే భయం పార్వతికి యెక్కువయింది. 


వెళదామని భర్తని తొందర పెట్టింది. 

“వెల్లాం” అన్నది పార్వతి. 

“వెళ్తాం” అన్నాడు శివుడు. 

“యింకొక వరం అడుగుతాడు” అన్నది పార్వతి. 
“అడగనివ్వు” అన్నాడు శివుడు. . 


“అడిగి అడిగి చివరకి మీ నెత్తినే చెయ్యి పెడతాడు, భస్మాసురుడ్ని జ్ఞాపకం 
చేసుకోండి నాధా” అన్నది పార్వతి. 


భస్నాసురుడు పేరెత్తేటప్పటికి నివుడికి భయం వేసింది. అతని బారినుంచి 
తప్పించుకొవటానికి తానుపడ్డ కష్టాలన్నీ జ్ఞాపకం వచ్చినై. 

వెంటనే సీతారామారావుని “బిడ్డా నీకు శుభమగుగాక !” అని దీవించి యిద్దరూ 
అంతర్ధానం అయ్యారు. 


ఆకలి... ఆకలి...ఆకలి పార్వతిపరమేశ్వరులు అంతర్ధానం అవగానే బ్రహ్మాండాన్ని 
నమలకుండా మింగాలనే అంత ఆకలి పుట్టుకొచ్చింది సీతారామారావుకి. లోపలి 
వైశ్వానరుడు “భాంణ్‌' అని అరిచాడు. 


ఆ అరుపుకి భూమి దద్దరిల్లింది. కొండలు పిండి అయినాయి. 


కోతులు చెట్ట్లమీదనుంచి పండిన కాయలు రాలినట్టు రాలినాయి. పక్షులు 
అవ్వాయిచువ్వలకు మల్లే ఆకాశంలోకి చొచ్చుకుపోయినాయి! పాములు కుబుసం 


విడిచినాయి.” నెమళ్ళ పింఛాలు తెగినాయి. తెల్లబడ్డ ఎలుగొడ్డు ఎర్రరంగుకి తిరిగింది. 
“భాంణ్‌” 


ఆ ధ్వనికి సీతారామారావు చుట్టూ పెరిగిన పుట్ట చెల్లాచెద రైంది. గడ్డంవూడి గాలిలో 
నాట్యం చేసింది. గోళ్ళు వూడి విచ్చుకత్తులై అడవిని నరికి పోగులు పెట్టినై. 


“భాంణ్‌” 


స్వర్గలోకం తూట్లుపడింది. ఆ తూట్లలో నుంచి ఊర్వశీ, రంభా, తిలోత్తమా 
మొదలైన అప్పరసలంతా పంచభక్ష పరమాన్నాలు పళ్ళాల్లో పెట్టుకొని 
సూర్యకిరణాలకుమల్లే కిందకు దిగారు. ఒకతె సీతారామారావు తొడమీద కూర్చొని 
తినిపించడం మొదలు పెట్టింది. మిగిలినవాళ్ళు హాయిగా పాడుతూ, కన్నులపండుగ్గా 
నృత్యంచేస్తున్నారు. 

క్షణంలో మహారణ్యం మారిపోయింది. ఎక్కడ చూచినా కోయిల కుహుకుహురవాలే! 
సెలయేటి గుడగుడ ధ్వనులె! కుందేళ్ళు, శార్దూలాల పాలు తాగుతున్నై. సింహాలు లేళ్ళకు 
చన్నిస్తున్నై. పాములు ఏనుగుల తొడాలకు మారుగా వేళ్లాడుతున్నై. కోతులు ఎలుగొడ్డు 
మీద సవారి చేస్తున్నై. అంతా నిత్యకళ్యాణం పచ్చతోరణంగా వుంది. సితారామారావుకి 
నయనానందకరంగా వుంది. 


దురదృష్టవశాత్తూ సీతారామారావు మంచంమీద కదిలాడు. నిద్ర చెదిరింది. పై 
దృశ్యం అదృశ్యం అయింది. తను పడుకున్న మంచానికి దగ్గర్లో వున్న కొబ్బరి చెట్టు 
మొవ్వ, గాలికి ఓటిమోత మోగుతూ వుంది. మొండిగోడ మీదినుంచి ఎవ్వరో 
పిలుస్తున్నారు. పక్కయింట్లో ఎవ్వరో పోట్లాడుకుంటున్నారు. తన పక్కలో పడుకున్న 
నల్లకుక్క లేచిపోయింది. 

అతనికి లీలగా తన భార్య అప్పుడే పనిపాటలు మొదలు పెట్టినట్లు తెలిసింది. 
ఊహల తియ్యదనాన్నుంచి ఒక్కసారి నిత్యజివితం మీదకు దృష్టి మళ్ళేటప్ప టికి, అతనికి 
భరించలేని బాధ కలిగింది. తన భార్యమీద కోపం వచ్చింది. ఎప్పుడూ పనే....పని....పని 
పొద్దున్న నాలుగు గంటలకు లేస్తుంది. రాత్రి పడుకునేవరకు ఎదో ఒక పని చేస్తూనే 
వుంటుంది. అదైనా శుభ్రంగా చెయ్యదు. 


అకస్మాత్తుగా అతనికి తన భార్యకు తొమ్మిదో నెల అని జ్ఞాపకం వొచ్చింది. భార్యమీద 
కోపం ఎక్కువ అయింది. తొమ్మిదోనెల గదా. ఆ మాత్రం బుద్ది ఉండక్కర్ణా? బావిలో 
మంచినీళ్ళు కడవతో తనే తోడుతానంటుంది! ఏనుగంటి మంచాలు తనే బయటకు 
వేస్తానంటుంది. ఆ బరువులు మోసేటప్పుడు ఏ కాలో జారితే దాని కేం! అది మంచం 
మీద మూలుగుతూ పడుకుంటుంది. డాక్టరుచుటూ మందుకనీ మాక్కని తిరగవలసింది 
తనేగా? ఇంతకీ జీవితం నరకం చెయ్యటానికి పుట్టింది. 


నెలలు నిండినా మొన్న పరంటానికి వెళ్ళింది చూసినవాళ్ళు టమనుకుంటారు? 
తనకు ఆ మాత్రం తెలియక్కర్ణా? నిజంగా ఈ ఆడవాళ్ళకు సిగ్గులేదు. తనకు సంతానం 
కలగబోతున్న సంగతి అందరికీ తెలియాలీ అన్నట్లు తిరుగుతారు. 

“నాన్నా నాన్నా” పాప లేపుతూ వుంది. 

“లే నాన్నా, పొద్దెక్కింది.” 

అతనికి లేద్దామనెవుంది కాని, బద్దకం వొదల్లిదు. ఇంకొక భయంకూడా వుంది. 
లేచినప్పటినుంచీ బియ్యం లేవు. పప్పులేదు. కూరలు లేవు......ఇవేగా అది చెప్పే 
మాటలు. వొళ్ళంతా నొప్పులుగా వున్నై. గాల్లో ఆరుబయట పడుకుంటే కామోలు, కాదు. 
రాత్రి, చంటిది మారాం చేస్తే, నవారు మంచం దానికిచ్చి నులక మంచం వేసుకున్నాడు. 
అబ్బా ఈ పిల్లలతో చచ్చేరోజు వస్తూంది. అన్ని మంచాలు ఊరబెడ్తారు, పైగా తన భార్య 
“పిల్లలున్న తర్వాత.....” అంటుంది. 


“లే నాన్నా అమ్మ లెమ్మంటోంది.” 


“ఆ! అమ్మ లెమ్మంటుంది. లెమ్మనక ఏం చేస్తుంది? ఆర్డర్లు 
పురమాయించటంకూడా! వీకల్లేవచ్చి మేకల్లే అయిందంటారే అట్టా వుంది దీని 
వ్యవహారం. తను అడగదు, అన్నీ కూతురి ద్వారా అడిగిస్తూంది. ఈ మధ్య ఈ ఎత్తు 
ఒకటి ఎత్తుతూ వుంది.” 


“లేవండి, కాఫీ ఆరిపోతూ వుంది” అన్నది భార్య. 


ఒకప్పుడు దీన్ని ఎట్లా ప్రేమించానా అని ఆలోచిస్తూ కుళ్ళుకుంటూ లేచాడు.... 
“అయితే నేను బ్రతకటం కూడా మీ అమ్మ చూడ లేకుండా వుందా యేమిటి?” అని 
కూతుర్ని ప్రశ్నించాడు. ఆమె ప్రక్కనే వుంది. 

కాఖ! అన్నది భార్య గ్లాసు అందిస్తూ. 
“లేవనివ్వు” అన్నాడు సీతారామారావు. 
లేచాడు. 

“ర్తాఫ్రీ |” 

“కొంచెం మొహం కడుక్కోనిస్తావా..!” 
“అప్పుడు మళ్ళీ యిస్తాను!” 

“ మొహం కడుక్కో అక్కర్లా?” 

“మీకు అలవాటుగా బెడ్‌ కాఫీ!” 


“ఎం- అలవాటయితి తప్పా? మొహం కడుక్కొని తాగాలని భగవంతుడు 
నిర్ణయించాడా? కాఫీ తాగి మొహం కడుక్కుంటేనేం, మొహం కడుక్కొని కాపీ తాగితేనేం. 
నా యిష్టం-” 


“నేను కాదనటం లేదు. బెడ్‌ కాఫీ మీకు అలవాటు గనుక... 


“బెడ్‌ కాఫీయా, గాడిదగుడ్డు కాఫీయా” అని భార్యచేతిలోని గాజు గ్లాసు 
తీసుకున్నాడు. వెంటనే వొద్దని తీసుకున్నట్టు జ్ఞ జ్ఞాపకం వొచ్చింది. గ్లాసు గోడకు వేసి కొడదాం 
అనుకొని, గడగడా తాగేశాడు. 


ప్రపంచంలో అన్ని శాఖల్లోనూ హేమా హేమీలున్నారు. వీళ్ళంతా అందరికీ 
ముఖ్యమయిన అన్నం దొరికేటట్టు చెయ్యలేకపోవటం అతనికి ఆశ్చర్యంగా, విచిత్రంగా 
వుండేది. పైగా వీళ్ళంతా నా సంఘానికి అన్నం కావాలంటే, నా సంఘానికి 


అన్న కావాలని, నా దేశానికి అన్నం కావాలంటే, నా దేశానికి కావాలని కాట్ల కుక్కలకు 
మే కీచులాడుకుంటూ వుంటారు. కీచులాడుకునే చోట్లకి పెద్ద పెద్ద పేర్లు పెడుతారు. 


అంతర్జాతీయ మహాసభలు అంటారు. ఈ మహాసభలకు ఒక్కొక్క దేశం నుంచి 
ఒక్కొక్క ప్రముఖమయిన వ్యక్తి హాజరై ఉపన్యాసం మీద ఉపన్యాసం దంచుతాడు. 
గుక్కతిరక్కుండా గంటల తరబడి మాటలు దొర్లిన్తాడు. ఎన్ని ఉపన్యాసాలు దంచినా, 
ఎన్ని మాటలు దొర్లించినా అతను అడిగేదేమిటి? " 


అన్నం! 


“మా పొట్టలకు అన్నం లేదు. మలమల మాడి చస్తున్నాం. మీరు ప్రసాదించండి... 
మీరు ప్రసాదించండి... మీరు ప్రసాదించండి “ అని ఇతర దేశాలను అర్థించటం త 


ఎంత నీచం! 


ఇతనే ఇంత నీచంగా ప్రవర్తిస్తుంటే, మరొకదేశ ప్రముఖ వ్యక్తి లేస్తాడు..... “చస్తే 
చావనివ్వండి గాని, ఆ దేశానికి అన్నం పంపటానికి విల్లేదు” అని హూంకరిస్తాడు. 
కొన్ని దేశాలు తమకు అన్నం ఎక్కువయితే సముద్రంలో ఒలకయ్యటానికయినా 


ఒప్పుకుంటయ్యిగాని, మరొక దేశానికి పంపటానికి ఒప్పుకోవు. మరొక దేశానికి కాదు- 
తమ దేశంలో వున్న బీదవాళ్ళకే పంచి పెట్టవు! 


వీళ్ళిలా కిచులాడుకుంటూ వుంటే....... 


ఈ కిచులాట ఫలితం ఎమవుతుందొ అని, అన్ని దెశాల ప్రజలు గుంటకాడ 
నక్కలకుమల్లె కాచుకు కూచుంటారు. ఏ దేశానికి ఎంత కబళం దొరికిందో అని వార్తలకు 
ఎదురుచూస్తూంటారు. ఈ ప్రవర్తన చాలా నీచంగా, ఆసహ్యంగా కనిపించేది 
సీత్రారామారావుకి. 


ఇంతమంది మేధావులున్నారు గదా ప్రపంచంలో..... వీళ్ళలో ఒక్క రయినా అన్నం 
తేలిగ్గా దొరికే పద్ధతి ఎందుకు కని పెట్టరు. వ్‌ వాసన చూట్టంవల్లో, ఏ గాలి పీలవడంవల్లో, 
ఏ నీళ్ళు త్రాగడంవల్లో ప్రాణాలు నిలిచేటట్టు ఎందుకు చెయ్యరు. ఈ యుద్ధాలూ, ఈ 
నాశనాలూ, బాధలూ, "తాపత్రయాలూ అన్నీ తప్పుతాయిగా? అంతా సుఖంగా 
బతుకుతారుగా! వాళ్ళి విధంగా ఆలోచించరు. సంఘానికి కొన్ని నియమాలున్నాయి. ఆ 
నియమాలనుబట్టే పోవాలంటారు. సంఘం స్వభావ సిద్ధంగా పొందే మార్పుకి దోహదం 
యివ్వాలంటారు. ఒక దశ తర్వాత ఒక దశ వస్తూవుంటుందట! ఒకరి మీద ఒకరు విషఫ్టవం 
చెయ్యాలట! అలా చేస్తే, ఎప్పటికో వర్గాలు "లేని సంఘం ఏర్పడుతుందట! అప్పుడు 
అందరికీ అన్నం దొరుకుతుందటి! 


ఈ వాదం అతనికి ఏ మాత్రం సచ్చలేదు. 
ఏమిటిది? 


అందరికీ అన్నం దొరికే యేర్పాటు చెయ్యటానికి, ఇప్పుడు అన్నం బాగా దొరికేవాళ్ళు 
అంగీకరించరట! వాళ్ళు ఎదురు తిరుగుతారట! అందుకని వాళ్ళమీద విప్లవం చేసి, 
అన్నం లేని వాళ్ళందరూ ఒకటయి, రాజ్యాధికారం స్వాధీనం చేసుకొని అందరికి అన్నం 
దొరికే విధానం ఆచరణలో పెట్టాలట! 


“ఈ సిద్ధాంతం నేను ఒప్పుకోను” అన్నాడు సీతారామారావు. 
“ఎందుకని?” 


“అందరికీ అన్నం దొరకటానికి అన్నం వున్న వాళ్ళు ఎదురు తిరుగుతారనేది ఒట్టి 
బూటకం. సంఘంలో ఎంతమంది అన్నం వున్నవాళ్ళు లెనివాళ్ళకు సహాయం 
లేదు. తమ ఆస్తిపాస్తులన్నీ నాశనం అయినా లెక్క చెయ్యకుండా సహాయం చేస్తున్నాం!” 


“వాళ్ళు చేసేది కీర్తి కోసం” 


“దేనికోసమైనా కానీయి ఆర్దిక పరిస్టితేకాక మరొక గుణం కూడా మానవునిచేత 
మంచిపనులు చేయిస్తుందని అంగీకరిస్తున్నట్లేగా” 


“కిర్తి దాహం తీరగానే వీళ్ళు అన్నం లేని వాళ్ళను మోసం చేస్తారు.” 
“అన్నం లేని వాళ్ళు అన్నం దొరగ్గానే మిగిలిన వాళ్ళని మోసం చెయ్యరూ?” 
“చెయ్యరు!” 


“ఎందుకని?” 


“అధికారంలోకి రావటానికి, ప్రజలను సుఖపడేటట్టు చెయ్యడానికి అన్నం 
లేకపోవటం అర్హత అనటంలో అర్థం లేదు. అన్నం లేకపోవడం అనేక అనర్ధాలకు 
దారితీస్తుంది. యిటువంటి అనర్థకాలకు ఆటపట్టయిన వాళ్ళు మాత్రమే వష్టవం న్స్‌ 
ప్రజల్ని - సుఖ పెట్టగలరు అనటిం- ప్రసవించటం కంటే గర్భ స్రావం వల్లే మంచి పిల్లలు 
పుడతారన్నట్టు వుంటుంది.” 


అసలు యింకొక సంగతి! అన్నం లేకపోవడం వల్ల విప్లవం చేసే శక్తి తర్వాత ప్రజల్ని 
సుఖ పెట్టే ఉదారత్వం కలిగి, అన్నం వుంటం వల్ల కెర్తి దాహం హెచ్చి ప్రజల్ని మోసం 
చెయ్యటం జరిగితే అందరికీ అన్నం కావాలన్‌ కోరుకోవటం ఎందుకు? అన్నం 
లేకపోవటమే మంచిదేమో! 


ఈ విధంగా వాదించి, వాదించి “ఈ లోగానే మనం చస్తాం, మనం చచ్చింతర్వాత 
ఎవరేమైతే మనకేం” అనుకునేవాడు. 


ఇలా ఆలోచించుకుంటూ వుండగా అతనికి అకస్మాత్తుగా ఆధ్యాత్మిక వాదం మీదికి 
మనస్సుపోయేది. “మన మహాబుషులు ఈ సమస్యని పాశ్చాత్యులకు మల్లే కాకుండా, 
సక్రమమైన దృష్టితోనే చూశారు” అనుకునేవాడు. పాశ్చాత్యులకు మళ్లే ఆకలీని తీర్చటం 
కాకుండా, ఆకలిని జయించటానికి ప్రయత్నించారు. పొగతాగి బతికేవాళ్ళని యును 
పూర్వగ్రంథాలు చెపుతున్నాయి. “ఆ పద్ధతి ఏదన్నా వుంటే బాగుండును” అనిపించేది 
అతనికి, 


కాని, వెంటనే మనం ఈ గడియ చచ్చినా చచ్చిపోవచ్చుగదా! యీ ఆరాటం మనకు 
ఎందుకు! అనిపించేది. వాళ్ళు చెప్పే నియమాలన్ని పాటిస్తాం సర్వసంగ పరిత్యాగం 
చేస్తాం. మహారణ్యాల్లోకి పోయి ఘోరతపస్సు చేస్తాం. యీ పనంతా చెయ్యాలంటే కొన్ని 
సంవత్సరాలు పడుతుంది గదా! ఎన్నో కష్టాలను ఎదుర్కోవలసి వస్తుందిగదా! యిన్ని 
అనుభవించి, ఫలితం పొందకుండా మరణిస్తే! యిన్ని సంవత్సరాలు బతుకుతామనే 
నిశ్చయం ఏమీ లేదయ్యే..... ఈలోగా ఏదో ఒకటీ చెయ్యటానికి! ఏ సుఖమూ 
అనుభవించకుండా మరణిస్తే జీవితం వృధా అయపోయినట్టేగా! 


అతనికి పునర్ణన్మలో నమ్మకం లేదు. 


అప్పుడు అతనికి మరొక ఆలోచన తట్టిది. ఒక వంద సంవత్సరాలన్నా 
బతుకుతామనే గ్యారంటీ లేకపోతే యీ ప్ర ప్రపంచంలో ఏమీ చెయ్యలేం. నువ్వు ఎప్పుడు 
చచ్చినా చావొచ్చు.... యిపుడు నాతో మాట్లాడుతూ చచ్చినా చావచ్చు. కాని కొన్ని వందల 
సంవత్సరాలు ఎతుకుతాననే ఉద్దేశంతో. పని చెయ్యి అంటే యే తెలివిగలవాడికి 
చెయ్యబుద్ధి అవుతుంది? 


ఎటు ఆలొచించినా, ఎంత లొతుకి పారచూచినా.... “చచ్చేవరకు బతకటం తప్ప ఈ 
ప్రపంచంలో చేసేది ఏమీలేదు” అనే నిశ్చయం అతనికి రూఢి అవుతూ వుండేది. 


ఒక రోజున శినయ్యని అడిగాడు..... - “వం శినయ్యా! నాలుగు రోజులు నుంచి 
ఎక్కడా కనబడటం లేదు.” 


“నర్సారావు పేట వెళ్ళి వొచ్చానండి!” 
“ఎందుకు?” 
“బండిమీద సామాను వేసుకు వెళ్ళాను.” 


పెళ్ళికో సం అతనుపడే కష్టం చూస్తే, సీతారామారావుకి విచారం కలిగింది. శినయ్య 
మనస్సుకి పెళ్ళి లేకుండా వుండటం, పిల్లలు కలగకుండా వుంటం, పని చెయ్యకుండా 
వుంటం అనే విచారణే రాదు.... 


అదృష్టవంతుడు. 
“పెళ్ళి చేసుకుని ఏం చేస్తావు శినయ్యా?” 


అతనికీ ప్రశ్న అర్థంకాలేదు. తన తాత, ముత్తాత, తాతా అంతా పెళ్ళి 
చేసుకున్నారు. తనూ చేసుకుంటాడు. తన పూర్వులు పిల్లల్ని కన్నారు. తనూ భగవంతుడి 
దయవుంటే కంటాడు. తన పూర్వులు బతికారు. తనూ బతుకుతాడు. యిందులో 
“ఎందుకు?” అనే ప్రశ్నకు తావు లేదు. ఏం చేస్తావు? అనే ప్రశ్నే లేదు. 


శినయ్యకు యేమీ తోచక, అతన్ని చూస్తూ నుంచున్నాడు. 
“పెళ్ళి చేసుకుని మళ్ళీ ఇక్కడకు వస్తావా శీనయ్యా?” 
“రాను” ఖచ్చితంగా చెప్పాడు. 

“ఎందుకని?” 


“నాకిక్కడ ఏముంది? బందుగులూ అంతా అడే వున్నారు. కూలో నాలో చేసుకుంటే 
పొట్ట గడుస్తుంది.” 


“మరి యిప్పుడెందుకు వచ్చావు” 


“ఆడ పొట్ట గడుస్తుందిగాని, డబ్బు మిగల్టు. డబ్బు, మిగుల్చ్బుకు పోదామని 
వచ్చా,” 


వెల్తాడు..... వెళ్ళి పిల్లల్ని కని, కుటుంబయాత్ర సాగిస్తాడు. ఆ పిల్లలు ఎదిగి కూలో 
నాలో చేసుకుని బతుకుతారు. చచ్చేవరకూ చాకిరీ “చేస్తూ ఎప్పుడో పుటిక్కిన 
రాలిపోతాడు. నిత్యం జరగవలసిన విషయాల్లో అతనికి “ఎందుకు?” అనే ప్రశ్నేరాదు. 
అలా జరుపుకుబోతూ నే సరం 


~ లా 


ఎమి తెలియని శినయ్యా సుఖపడుతున్నాడు. అన్ని తెలిసిన రామయ్యతాతా 
సుఖపడుతున్నాడు. మధ్య తనకు వొచ్చింది బాధ. అన్నం క్‌సఠి తాపత్రయపడటం నీచం. 
అన్నీ తెలిసి తెలియనట్టు బతకటం ఆత్మవంచన.... ఈ రెండూ తనకు పనికిరావు. 


తాను ప్రయత్నించడు.... అన్నం తానంతట అది వచ్చిపడాలి. తను ప్రయత్నించడు. 
సుఖాలు వాటంతట అవే వచ్చి తన్ను ముసురుకోవాలి. కష్టాలు తన దగ్గరకు రాగూడదు. 
తను వూహించినవన్నీ జరగాలి. తను ప్రయత్నించడు.... ప్రయత్నించి నెరవేర్చుకోవటం 
కూడా గొప్పినా? మూలనవున్న ముసలమ్మ చేస్తుంది ఆ పని. ఇక తన ప్రత్యేకత ఎముంది 
ఏ ప్రయత్నం లేకుండా అలా జరిగిపోవాలి జీవయాత్ర. లేకపోతే చస్తాం. అనెక కష్టాలుపడి 
చిల్లర విషయాలకు అనేకమందితో పోట్లాడి బ్రతికిందానికంటే చస్తే యేం ? ఆ పని మాత్రం 
మన చేతుల్లో వున్నపనె. 


సీతారామారావు చెయ్యగలిగిన పనుల్లో ముఖ్యమైనది ఇదే! 


“నాన్నా!!” బయటనుంచి పరుగెత్తుకొచ్చి పిలిచింది పాప. 

“ఊం” పలికాడు సీతారామారావు. 

“అతోసలుఎవరో వచ్చారు.” 

“రానివ్వు” 

“గదిలో కూర్చున్నారు” 

“కూర్చోనివ్వు” 

“రోజూ వస్తారే...” 

“ఎవరు.....” కుతూహలంగా అడిగాడు. సీతారామారావు. 

“మి స్నేహితులు” 

స్నేహితుల నేమాట వినేటప్పటికి సీతారామారావు గబగబా గదిలోకి వెళ్ళాడు. 
సీతారామారావు, స్నేహితులు మాట్లాడుకున్నారు. 

“అసలు ప్రాణం అనేది ఎలా వచ్చింది?” అడిగాడు సీతారామారావు. 
“అనాది పదార్థాలు రెండు- జడం, చేతనం” అన్నారొకరు. 

“చైతన్యం ముఖ్యం. . ప్రపంచాన్ని ఆడించేది అదే” అన్నారు ఒకరు. 


“బైతన్యం శాశ్వతం. జడం పుడుతుంది. గిడుతుంది” అన్నారు మరొకరు. 


“త ప్పు. రెండూ అనాది పదార్థాలే అన్నారు మొదటివారు. “జడం రూపం 
మారుస్తూ వుంటుంది గనక అశాశ్వతంగా కనిపిస్తుందిగాని అదీ శాశ్వతమే? మనం 
మరణిస్తే శరీరాలు నశిస్తాయి. అంటే మట్టిలో కలుస్తుంది. మట్టిగా వుంటుంది. 
అందులోంచి మరొక రూపం పుట్టుకొస్తుంది. ర్త 


“శరీరానికి శవానికి భేదం ఏమిటి?” అడిగాడు సీతారామారావు. 
“ఒకదానికి చేతనశక్తి వుంది. ఒక దానికి లేదు” అన్నారు ఒకరు. 
“ఏమయింది?” అడిగాడు సీతారామారావు. 

“శరీరాన్ని విడిచిపోయింది” అన్నారొకరు. 

“ఎక్కడికి పోయింది” 

“జివాత్మ పరమాత్మలో కలిసింది” 


“అయితే జడానికి సంబంధం లేకుండా, ప్రత్యేకంగా చైతన్యం వుండటానికి 
వీలుందనేనా?” 


“ఎందుకు లేదు?” అన్నారొకరు. 
“లేదు” అన్నారొకరు. 


“అసలు చైతన్యం అనేది వేరుగా వుందని అనుకోవడం ఎందుకు?” అడిగాడు 
సీత్రారామారావు. 


“లేకపొతే కదిలే వస్తువులు కదలకుండా ఎందుకు పోతయ్యో చెప్పలేం, మనిషి 
చావటం, బ్రతకటం ఎలా జరుగుతుందో చెప్పలేం...” 


“కారు కదిలేటప్పుడు ఏ చేతనశక్తి ప్రవేశించింది. ఆగినప్పుడు ఏ చేతనశక్తి 
పోయింది.” అని అడిగాడు సీతారామారావు. 


“మీరు అన్నది నిజం. మనవాళ్ళు చెప్పినవన్నీ పాత సిద్ధాంతాలు. తర్కానికి 
నిలవ్వు. పదార్థం అనుక్షణం పరిణామం పొందుతూ వుంటుంది. ఆ పరిణామాలలో ఒక 
దశలో ప్రాణం వచ్చింది. అంతేగాని బయట నుంచి వచ్చింది లేదు, బయటకు 
పోయిందీలేదు..... ” అన్నారు ఒకరు. 


“ఎట్టా వచ్చింది?” 
“కారుకిమల్లే ... కొన్నిటి కలయికవల్ల” 
“ఈ కలయికకు కారణం వుందా?” అడిగాడు సీతారామారావు. 


~ ళా 


“లెదు” అన్నారు అంతా ఎకగ్రివంగా. సితారామారావుగాని, అతని స్నోహతులగ్గాని 
భగవంతునిలో నమ్మకం లేదు. 


“ప్రాణం, ఒక ప్రయోజనాన్ని సాధించటానికి పుట్టిందా?” 
“లేదు” 

“ఎందుకు పుట్టింది?” 

“నిర్నిమిత్తం” 


“నిర్నిమిత్తంగా పుట్టి, పరిణామం చెందే దాని ఫలితం మనకు విదితం. 
అసలుదానికే ప్రయోజనం “లేనప్పుడు మనజివితానికి ఆదర్శం అనీ ప్రయోజనం అనీ 
ఎక్కడనుంచి వస్తుంది. నిర్నిమిత్తంగా పుట్టం!” అని తేల్చేశాడు సిత్రారామారావు. 


“కాదు, మానవుడికి ఆలోచించుకునే శక్తి ముందుకు చూసే శక్తి వుంది. అందుకని 
తన జివితానికి ఒక ఆదర్శం పెట్టుకొని, ప్రయోజన యుక్తంగా చేసుకుంటాడు” అన్నారు 
వకరు. 


“ఎందుకు?” 
“అంతా సుఖపట్టానికి 


“ఇప్పుడు మనం మాట్లాడిందాన్ని బట్టి సుఖం దుఃఖం అనేవి మానవ కల్పితాలే! 
కొన్ని ఉద్రేకాలకు ఆనందపడటం కొన్ని ఉద్రెకాలకు విచారించటం నేర్చుకున్నాం. మనం 
కావాలని తెచ్చి పెట్టుకున్న వీటికి ఇంత ఆర్పాటం ఎందుకు?” అన్నాడు సితారామారావు, 


“అయితే ఏం చెయ్యమంటావు?” 

“ఏదో ఒకటి చెయ్యమనాలనిగానీ చెయ్యాలనిగానీ ఎక్కడుంది” 

“ఏమి చెయ్యనక్కర్లేదని మాత్రం ఎక్కడుంది?” అని అడిగాడు వొకరు. 

“లేదు” అన్నాడు సీతారామారావు. 

“లేనప్పుడు ఏదో ఒకటి చెయ్యాలని, దురభిప్రాయ పడుతున్నాడు గనుక” 

“మీరు నిరాశ వేదజల్లుతున్నారు” అన్నాడు వొకరు. “అవును! మనిషికి పశువుకి 
అదే భేదం, పశువుకి ఆశా లేదు-నిరాశాలేదు. మనిషికి రెండూ వున్నాయి” అన్నాడు 
సీతారామారావు. 

“ఇంతకీ తేలింది. ఏమిటి?” 


“తేలటానికి ఏముంది? మనం నిర్నిమిత్తంగా పుట్టాం. నిర్నిమిత్తంగా బ్రతకటానికి 
ఏలుంటే బ్రతకటం- లేకపోతే చావటం!” అని ముగించాడు సీతారామారావు. 


(అసమర్థుని మేనమామ 


సీతారామారావు ఇంట్లో నుంచి బయటకు వొచ్చేటప్పటికి డ్రాయరుమీద కవరు వొకటి 
వుంది. అది తన మేనమామ రాసిన ఉత్తరం అని గ్రహించుకున్నాడు. అంతకు ముందు 
వందరూపాయలు కావాలని తను ఉత్తరం రాస్తే ఆయన జవాబివ్వలేదు. దాని మీద 
అతనికి మండి ఇంకొక ఉత్తరం రాశాడు. 


“వాకు వందరూపాయిలివ్వటం అంటే ఇప్పుడు నీకు కష్టంగా వుంది. ఒకప్పుడు 
నేను నీకు చేసిన సహాయం మరిచి పోయినట్టున్నావు. నలభై వెల బాకీకి పది ఎకరాలు 
కట్టుకున్నాను. జ్ఞాపకం వుందా? నాకు మళ్ళీ ఒకప్పుడు డబ్బు కావలసివస్తే ఆ పది 
ఎకరాలూ పదివేలకు నువ్వే కొనుక్కున్నావు. నువ్వు చేసిన పనులు నాకు తెలియక 
వూరుకోలేదు. పొలం అమ్మి పెట్టమని నేను నీకు ఉత్తరం రాస్తే ఎవ్వరూ మొగిరావటం 
లేదనీ, ధరలు పడిపోయినయ్యనీ ఆ వంకా ఈ వంకా చెప్పి పది హేనువందలు ఖరీదు 
చేసే ఎకరం, వెయ్యి రూపాయలకు కొనుక్కున్నావు -అన్నీ నాకు తెలుసు. ఎందుకులే, 
తింటే తిన్నాడులే. అని వూరుకున్నాను. నికు యింత సహాయం చేసినా కాస్త విశ్వాసం 
అయినా చూపకపోయావు! నా డబ్బు ఇంత తిని, నాకు ఇబ్బందిగా ఉందని ( రాస్తే వంద 
రూపాయలు పంపటం నీకు కష్టంగా వుందా! 


ఈ మధ్య మా ఇంటికి కుక్క వొచ్చింది. దానికి నాకూ సంబంధం ఏమీలేదు. ఏ 
జన్మలోనూ వుండి వుండదు. ఉంటే నీ ద్వారానే ఉండాలి. దానికి ఒకపూట వ 
వేశాను. అప్పటి నుంచి అన్నం పెట్టినా పెట్టకపోయినా రోజూ వొస్తూ వుంటుంది. రాత్రి 
పూట ఇల్లు కాపలా కాస్తుంటుంది. కుక్క విశ్వాసం గల జంతువు. 


నీకిచ్చిన డబ్బుకి ఎన్ని కుక్కలు వచ్చేవా? అని ఆలోచిస్తున్నా ప్రస్తుతం.” 


ఇదీ మేనమామకి వ్రాసిన ఉత్తరం సారాంశం. ఆ ఉత్తరానికి మేనమామ రాసిన 
జవాబు ఆ కవరు. అది చూడగానే సీతారామారావు మిక్కిలి కుతూహలంతో తీసుకొని 
చించాడు. తన ఉత్తరంతో మేనమామకి బుద్దివచ్చి వుంటుందనుకున్నాడు. తను తెలివి 
తక్కువవల్ల కాక మంచితనం వల్లే అతనికీ సహాయం చేశానని తెలిసి వుంటుంది. 
ఇన్నాళ్ళూ మోసం చేశానని మురుసుకుంటూ వుండి వుంటాడు. తన ఉత్తరం అతని 
రోగం కుదిర్చి వుంటుంది అనుకున్నాడు. క్షమించవలసిందని బతిమాలుతూ రాసి 
వుంటాడు, తప్పకుండా వంద రూపాయలు మనియార్హరు చేసి వుంటాడు. ఉత్తరం కంటే 
మనియార్ణరు ఒకరోజు ఆలస్యంగా వస్తుంది. 


ఇలా ఆలొచిస్తూ ఉత్తరం చదవటం మొదలు పెట్టాడు. ఉత్తరం చాలా పెద్ద ఉత్తరం. 
మేనమామ ఇలా రాశాడు. 


“నాయనా! నీ ఉత్తరం అందింది. ఇంతకుపూర్వం నువ్వు వందరూపాయల కోసం 
వ్రాసిన ఉత్తరం కూడా అందింది. నీకు వంద రూపాయలు పంపటం ఇష్టం 
లేకపోవటంవల్ల, జవాబు వ్రాయటం అనవసరం అని వూరుకున్నాను. నీ రెండో ఉత్తరం 
ఇవాలే అందింది. నీ మనస్సులో వున్న ఉద్దేశాలు బయటకు వచ్చినందుకు చాలా 
సంతోషించాను. నా మనస్సులో వున్న ఉద్దెశాలను చెప్పుకోటానికి అవకాశం ఇచ్చావు. 


నేను వీ విషయం చాలా రోజులనుంచి కనిపెడుతూనే వున్నాను. ట్ర తండ్రి తాత 
విషయం కూడా నేను పూర్తిగా ఎరుగుదును. మొత్తము మీద మీ కుటుంబంలో ఒక 
దుర్గుణము వుంది. మీది ప్రత్యేక సృష్టి అని, మిగిలిన వాళ్ళకంటే గొప్పవాళ్ళమని 
అనుకుంటుంటారు. పదిమందిచేత పొగిడించుకోవాలనే వాంఛ మీ అందరికీ వుంది. 


ఆ వాంఛ తీర్చుకోటానికి నీ కుటుంబం కొన్ని మంచిపనులూ కొన్ని చెడుపనులూ 
చేసింది. 


మీ దాత త్వంవల్ల కొంతమందికి లాభించినా, మీ స్వాతిశయం వల్ల కొంతమంది 
ఎంత బాధపడేవాల్‌ మకు తెలియదు. నీ చిన్నతనంలో నీ 'తల్లి వున్నప్పుడు నేను మీ 
ఇంట్లో ఉండేవాణ్ని. ఆస్తిపాస్తులు లెక్క చూచుకోవటం, జమా ఖర్చులు చూచుకోవటం, 
పొలం వెళ్ళి వ్యవసాయం చేయించుకోవటం, అజమాయిషీ కనుక్కోవటం మీ నాన్నకు, 
తాను చేయవలసిన పనులుగా కనపడేవికాదు. కొందరు కష్టపడటానికి కొందరు 
సుఖపడటానికి జీవితములో ఆనందముగా అనుభవించటానికి పుట్టారని ప్త నాన్న 
అభిప్రాయము. మేము ఇటువంటి పనికి బాగా పనికి వస్తాము అనే నమ్మకముతో నన్ను 
పిలిపించి మెనెజిమెంటు ఒప్పచెప్పాడు. 


మేము మీ ఇంట్లో అడుగు పెట్టినప్పటి నుంచీ పడిన బాధలూ అనుభవించిన 
కష్టాలూ ఇతర్లకు తెలియవు. అప్పుడు మేము, అంటే మా కుటుంబం, కొద్దిగా చిక్కుల్లో 
వుండటంవల్ల, నా చెల్లెల్ని వివాహము చేసుకోవటమువల్లే నీ తండ్రి జెదార్యం చూపాడనీ 
ఇక నన్ను తీసుకు వచ్చి ఇంట్లో పెట్టుకొని పోషించటము ఆయనకే తగిందనీ ఇతర్లు 
అనుకు నేవారు. కాని, మీ ఇంటీలో నేను పడ్డ సుఖము చచ్చి ఏ స్వర్గాన ఉందో నీ తల్లి- 
ఆమెకు తెలుసు. 


మమ్మల్ని a తండ్రి ఎన్నడూ తనతో సమానంగా చూచేవాడు కాదు. మేము ఆయన 
కళ్ళకు ఎప్పుడూ పరాయివాళ్ళంగానూ, తక్కువ వాళ్ళంగానూ, ఆయన మంచి మీద 
బ్రతుకుతున్న వాళ్ళంగానూ, నౌకర్లంగానూ కనిపించేవాళ్ళం. ఒకమాటతో, ఒక చూపుతో 
మేము తక్కువ వాళ్ళము అనే విషయం ఆయన అనుక్షణం జ్ఞాపకం చేస్తూనే 
ఉండేవాడు. అవన్నీ ఆయన తెలిసి చేశాడని నేను అనను. “నా వంశం” అనే 


అహంకారం ఆయనలో జిర్లించుకుపోయి తెలియకుండానే చేశాడు. ఎట్లా చెస్తే ఎమి? 
పర్యవసానంగదా ముఖ్యం. “పర్యవసానం రీత్యా మేము బాధపట్టమే. 


ఒక్క సారయినా తన సహపంక్తిని నన్ను భోజనము చెయ్యనిచ్చాడేమో మీ వాళ్ళని 
అడుగు. అనేక మంది చుట్టాలు వస్తుండేవాళ్ళు వాళ్ళతో కూర్చొని సరదాగా మాటలు 
చెప్పుకుంటూ అన్నంతినే ప్ర ప్రాప్తం నాకు ఎప్పుడూ లేదు. అప్పుడప్పుడూ నేనే వాళ్ళకు 
అన్నం వొడ్డించవలసి వచ్చేది. నేను పళ్ళాం తీసుకోగానే “చేతులు కడుక్కున్నావా?” అని 
అడి గేవాడు మీనాన్న - ఆ మాటలో, ఆమాట అడుగుతూ చూసీ చూపులో ఎంత విషం, 
ఎంత అహంకారం, ఎంత పరుషత్యం ఉండేది? నా వళ్ళు భగ్గున భగభగమండేది. ఆ 
పళ్ళెం విసిరి పుచ్చుకొని మొహాన కొట్టి వెళ్ళిపోదామనిపించేది. 


మీ వాళ్ళంతా అన్నాలు ముగించుకొనే వరకూ మేము అన్నంతినే ప్రాప్తం లేదు. మీ 
వాళ్ళ భోజనాలయింతరువాత మీ మేనత్త కూడా భోజనం చేసేంతర్వాత, వాళ్లందరికీ 
తమలపాకులు ఇచ్చి, అప్పుడు వచ్చేది నా చెల్లెలు, నన్ను పిలవటానికి, ఏదో దోగతనం 
చేస్తున్నట్టు భయపడుతూ “రా అన్నయ్యా” అని పిలుచుకుపోయి అన్నం పెట్టితే, దాని 
ఇంట్లో నే అది దొంగ కావలసిన కర్మం పట్టింది. 


నేను మాములుగా కంచంలో తినేవాణ్ని. ఒకరోజు ఎందుకనో విస్తరిలో వడ్డించింది 
మీ అమ్మ. మీ నాన్న చూచి “విస్తరి కావలసి వచ్చిందే యిక్కడికి. వచ్చేటప్పటికి?” 
అన్నాడు. ఆ రోజు మీ అమ్మ ఎంత వేడ్చిందో నీకేం తెలుసు? “మనం వెల్లాం అన్నయ్యా” 
అని కుళ్లి కుళ్ళి ఎడ్చింది. 


నేనే ఇతరులకు తెలిస్తే నవ్వుతారని ఊరుకో బెట్టాను. 
అది మీ ఇంట్లో ఏం సుఖపడ్డది? 


అది ఏ రోజయినా పరిశుభ్రంగా వుంటే, “మా ఇంటికి వచ్చి ఎన్ని నేర్చుకున్నావే? 
పులిని చూచి నక్క వాత పెట్టుకొని, పుచ్చి చచ్చిందట” అంది నీ మేనత్త. 


పనిపాటలుచేసి మురికిగా వుంటే “పుట్టుకతో రావాలిగాని, నేర్చుకుంటే 
వస్తయ్యా?”, అనేది నీ మేనత్త. 


తన ఇంట్లో తానే పరాయిదానికి మల్లే బతికింది. నా చెల్లెలు -బతికిన నాలుగు 
రోజులు! బిచ్చగాడికి బిచ్చం వెయ్యటానికి గానీ, ఎవ్వరికైనా అన్నం పెట్టటానికిగానీ దాని 
ఇంట్లో నే దానికి చొరవ లేదు. కూరలు యేమి వండవలసింది, నీ 'మేనత్తను అడిగి 
వండవలసిందే. నీ మేనత్త ఎటువంటిదో నీకు తెలుసుగా! అయినా అవిడనని ఏం 
ప్రయోజనం. మీ వంశంలో "అందరికీ వున్న గుణమే ఆవిడకీ వుంది. 


ఆవిడకీ, ఆవిడ భర్తకీ తగాదా ఎందుకొచ్చిందో నీకు తెలుసా? దానికి మీ నాన్నే 
కారణం, “నా కుటుంబం గొప్పది, నీకుటుంబం ఎందుకూ పనికిమాలింది, నీ కిచ్చి నా 
గొంతు కోశారు.” అని ఎప్పుడూ నానా మాటలు అంటూ వుండేదట భర్తని. అతను యేం 


చెప్పినా చేసేది కాదట. “నెనెప్పుడయినా మా ఇంట్లో పనిచేసి ఎరుగుదునా?” అనెదట. 
మాట్లాడితే అలిగి మీ ఇంటికొచ్చి కూర్చునేదట. అతడు యేమన్నా అంటే వొచ్చి మీ 
నాన్నకి చెప్పేది. మీ నాన్న వెళ్ళి అతణ్ని నానా దుర్భాషలూ ఆడి వచ్చేవాడు. 


ఆ రోజుల్లో అతనికి మీ మేనత్తతో మాట్లాడుతున్నా, పోట్లాడుతున్నా మీ నాన్నతో 
మాటాడుతున్నటూ, మీ నాన్నతో పోట్టాడుతున్నటూ ఉండేదట! అప్పుడప్పుడూ 
పొరపాటున ఆమెను మీ నాన్న పేరే పెట్టి పిలిచేవాడట! అతను విసిగిపోయాడు, మీ 
మేనత్తతో కాపరం చెయ్యలేక పోయాడు. 


ఒకరోజు మీ నాన్న తిడుతుంటే ఉండబట్టలేక- “నేను పెళ్లి చేసుకుంది. నిన్నా, ఫ్రీ 
చెల్లిలినా?” అని అడిగేశాడు. 


“నోరుముయ్‌” అని గదమాయించాడు మీ నాన్న. 


“ముందు చెప్పు. ఈ విషయం ఇవ్వాళ తేలవలసిందే. నేను ఎవరితో కాపరం 
చెయ్యాలో స్పష్టంగా తేలాలి.” అని నిగ్గతీశాడు. నీ మేనత్త మొగుడు. 


“నువు ఎవ్వరితోనూ చెయ్యక్కర్లేదు” అన్నాడు మీ నాన్న. 

“ఎందుకని?” 

“నువ్వు ఎవర్నీ పెళ్లి చేసుకోలేదు” అన్నాడు మీ నాన్న. 

“నీ చెల్లెల్ని చేసుకుంది ఎవరు?” 

“నా చెల్లెలే నిన్ను చేసుకుంది” 

“ఒక్క నీ చెల్లెల్తోనే పోనివ్వకు. నీవు, నీ పితామహులు, నీ అహంకారం అన్నీ కలిపి 


నన్ను పెళ్ళి చెసుకొని, భూతాలయి నన్ను వేపుకు తింటున్నాయ్‌. నా ప్రాణాలు 
తీస్తున్నాయి.”అని అరిచాడు నీ మేనత్త మొగుడు. 


అక్కడితో మీ నాన్న అనరాని మాటలన్నీ అని “నా చెల్లెలు నా దగ్గరే 
వుంటుంది”అని నీ మేనత్తను తీసుకువచ్చాడు. తర్వాత కార్పణ్యాలు పెరిగినయి. మళ్ళీ 
వాళ్ళు కలవటానికి నీ వంశ గౌరవమే అడొచ్చింది. 


తన వంశం మీద ఇంత దురభిమానం వున్న ఆడవాళ్ళు ఎక్కడయనా కాపరం 
చేస్తారా నాయనా? వంశపారంపర్యంగా వచ్చే ఆచారాలు, అలవాట్లు, అభిరుచులు, 
భావాలు అన్ని కుటుంబాలలోనూ న రకంగా ఉండమంటే ఎట్లా వుంటాయి. ఎదుటివాళ్ళ 
భావాలంటే సానుభూతి వుంటే కుదురుతుందిగాని, వాళ్ళ సంస్కారం భిన్నంగా వుంది 
గనక, వాళ్ళని నీచంగా చూస్తూంటే ఇద్దరు వ్యక్తులు కలిసి ఎన్నాళ్ళు కాపురం 
చెయ్యగలరు?” 


ని మెనత్త గతి యింతే అయింది. భర్తని విడిచిపెట్టినప్పటినుంచి మి యింట్లొన 
ఉండేది. చిన్నప్పుడే భర్త వాదిలి పెట్టడం మూలాన, కొర్కెలు తీరక కోపం, అసూయ, 
ద్వేషం పెంచుకొని ఎప్పుడూ రుసరుసలాడుతూ వుండేది. ప్రతివాళ్ళతోనూ గిల్లి కజ్జా 
పెట్టుకుంటూ ఉండేది. మేమేమీ అనకపోయినా, మేం ఎంత వొదిగి వొదిగి బతుకుతున్నా, 
మీ నాన్నతో ఎప్పుడూ ఏవేవో కొండాలు మా మీద చెపుతూనే వుండేది. మీ నాన్న వచ్చి 
మామీద ఆవులు చేసేవారు. ఆవులు చేసినా ఫరవా లేదు. తప్పుచేస్తే పెద్దవాడు తాను 
ఏం చేసినా చెయ్యచ్చు మేము పడవచ్చు. కానీ, ఆయన ఎంత సేపూ..... “నా చెల్లెలికి 
మీరు ఎదురు చెపుతారా?” అనే అనేది. ఆమె తన చెల్లెలు. తను పుట్టిన వంశంలో 
పుట్టింది కనక గొప్పది. మేము పరాయివాళ్ళం. పరాయివంశంలో పుట్టాం కాబట్టి తక్కువ 
వాళ్ళం. ఆమెను మెం ఏమీ అనగూడదు. అనటం మీవంతు, పడటం మావంతు! 


ఇలా బతికాం మీ యింట్లో, చివరికి నువ్వు మీ అమ్మ కడుపున పడ్డావు! మీ అమ్మ 
దిగులు తీరింది. మీ అమ్మకు మళ్ళీ పూర్వపు కళాకాంతులు వచ్చినయ్‌. తన కష్టాలన్నీ 
మరిచిపోయింది. నువ్వు పుట్టింతర్వాత ఆమె మళ్ళి కొత్త జన్మ ఎత్తినట్టు కనిపించేది. కాని 
నువ్వు పెరిగి వస్తున్న కొద్ది అమ్మకు మళ్ళి విచారం ప్రారంభం అయింది. ఒకరోజు 
నాతో “వాడు మనవంటివాడు కాదు అన్నాయి. అన్నీ వాళ్ళ నాన్న పోలిక లే!” అని 
కన్నీరు పెట్టుకుంది. 

ఆమె ఆ మాట అన్న తర్వాత నేను నిన్ను శ్రద్ధగా పరిశిలించాను. ఆమె అన్నమాట 
నిజమే! నీలో అన్నీ మీ నాన్న లక్షణాలే కనిపించినాయి. అంత చిన్నతనంలో కూడా 
నువ్వు మీ నాన్నని అనుకరించటానికి ప్రయత్నిస్తూ వుండేవాడివి. కుర్చీ ఎక్కి మీ నాన్న 
కూర్చున్నట్టు కూర్చొని కాలు ఆడిస్తూ వుండేవాడివి. ఇంట్లోకి వచ్చి మమ్మల్ని మీ 
నాన్నకుమల్లే ఆవులు చేస్తూ వుండేవాడివి. 

ఒక్కొక్కప్పుడు మీ నాన్న పిచ్చి చూపులు చూస్తూండేవాడు. ఎప్పుడో అకస్మాత్తుగా 
ఒక్క క్షణం నీకూ ఆ చూపులే వచ్చేవి. మీ నాన్నకు - మాట్లాడుతూ మధ్య మధ్య బుసం 
కుడి చేత్తో దువ్వే అలవాటు ఉండేది. అంత చిన్నతనంలో నువ్వూ అట్లాగే 
చేస్తుండేవాడివి. మీ వాళ్ళంతా నిన్ను చూచుకొని మురుసుకుంటూ వుండేవాళ్ళు. “పులి 
కడుపున పిల్లి పిల్ల పుడుతుందా? అని మీ నాన్న నిన్ను చూచి గర్వంగా మీసం 
దువ్వేవాడు. 

“అచ్చంగా వాళ్ళ నాన్నే అన్నాయి....” అని నాతో చాటుగా చెప్పుకొని నీ తల్లి 
కన్నీరు పెట్టుకునేది. 


అక్షరాలా ఆమె భయపడినట్లే జరిగింది. తల్లి గనక రాబోయే అపాయాన్ని ముందే 
పసిగట్టింది. ఆమె అదృష్టవంతురాలు. నీవు పెద్ద వాడయిం తర్వాత నీ జీవితం చూచి 
బాధపడకుండా దాటిపోయింది. 


నేను వచ్చేశాను. 


లా ~ ~ 


ని కొక అనుమానం రావచ్చు. మి యింట్లొ అంత కష్టంగా వున్నప్పుడు నెను 
అన్నాళ్ళు ఎందుకు ఉండవలసివచ్చిందా! అని, నా చెల్లెలు కోసం వున్నాను. మి యింటి 
పరిస్థితి చూచింతర్వాత, దాన్ని విడిచి వుండటం ప్రమాదం అని బోధపడింది. నేను 
ఆమెతో పాటు మీ ఇంట్లో వుండకపోతే, ఆమె ఎక్కువ రోజులు బతికేది కాదు. అందుకని 
అది ఉన్నంతవరకూ అన్నీ అవమానాలూ సహించి అంటిపెట్టుకున్నాను. 


అనేకసార్లు మీ నాన్న చేతుల్లో, మీ మేనత్త చేతుల్లో నేను పడుతున్న అవమానాలు 
చూచి, “నువ్వు వెళ్లిపో అన్నాయీ, ఇక్కడ ఉండొద్దు” అని బతిమాలేది నా చెల్లెలు. 


“మరి నువ్వో అమ్మా!” 
“నాకు తప్పదు” 
“నువ్వు ఉన్నన్నాళ్ళూ నాకూ తప్పదు అనుకుంటా అమ్మా!” అనే వాణ్ని. 


నేను మీ యింట్లో ఉండటం నాకంటే మీ కుటుంబానికే ఎక్కువ లాభం. నేను 
అహర్నిశలూ మీ పొలంమీద పనిచేశాను, చేయించాను. బాకీలు ఒక్క దమ్మిడీ పోకుండా 
వసూలు చేశాను. 


కాని ఏం లాభం? ఒక పక్క నేను రొమ్ములు పగలగొట్టుకొని డబ్బు కూడబెడుతుంటే, 
మీ నాన్న కాలుమీద కాలు వేసుకొని తన చిత్తం వచ్చినట్లు ఖర్చు పెట్టేవాడు. నాకు 
అప్పుడప్పుడూ అనిపిస్తూ ఉండేది- “నాకు ఎందుకు వచ్చిన శ్రమ ఇది?” అని, నేను 
ఎవరికోసం కష్టపడుతున్నట్లు? అప్పుడు నా మనసు మారింది... 


ఇదంతా పాత చరిత్ర. ఇక నీ ఉత్తరంలోని విషయాలకు వస్తాను... 


సుత విషయాలను అర్థం చేసుకోవటానికి ఉపయోగపడుతుందని పాత చరిత్ర 
కక వేరే ఉద్దేశ్యం ఏమీలేదు. 


నేను దూరంగా వున్నా మీ నాన్న చచ్చిపోయిం తర్వాత నీ ప్రవర్తన ఒక కంట 
కనిపెడుతూనే వున్నాను. నీవు నీ చుట్టూ చేర్చుకున్న వాళ్ళనిబట్టి పేరుకోసం నువ్వు పడే 
తాపత్రయాన్ని బట్టి, ఆస్తి యేమి మిగలదని తేల్చుకున్నాను. ఆస్తి ఎట్లాగూ మిగల్బని 
వానికి అప్పువడ్డితో సహా ఇచ్చినందువల్ల ప్రయోజనం యేమిటి? నేనే దండగ పట్టం 
తప్ప? మీ నాన్న ఉండగా ఒకసారి ఇటువంటి పొరపాటు చేశాను కాబట్టి, ఈ సారి 
ముందే జాగ్రత్త పడ్డాను. నిన్ను పిల్చుకొని బాకి పరిష్కారం చేసుకున్నా, అప్పుడు ఏం 
జరిగింది, ఎలా జరిగిందీ నీకు తెలిసిన వషయము. 


నువ్వు మాత్రం నేను అనుకున్నట్లుగానే, నీ తండ్రికి మల్లేనే నలభై వేలు చేసే పొలం 
పదివేలకు కట్టుకొని, నీ వంశ గౌరవం నిలబెట్టావు. ఈ ' చుట్టుప్రక్కల అందరిచేతా 
పొగడ్తలు పొందావు. 


కాని, నెను మాత్రం పది ఎకరాలు ఊరిక దానం చెసినట్ట్‌ భావించుకున్నాను. నువ్వు 
వ్రాసిన ఉత్తరంలో నలభై వేలకుగాను పది ఎకరాలు కట్లుకుని నా కేమిటో సహాయం 
చేశానని వ్రాశావు. నీవు కొంచెం జ్ఞాపకం తెచ్చుకుంటే, ఆ టేరంతో స్‌ నష్టపడ్డావో, నస్రు 
నష్టపడ్డానో నీకే తెలుస్తుంది. ఆ రోజు మీ అత్త పిచ్చిదై నోరు జారిందిగాని, లేకపోతే నీ 
వంశ గౌరవం నిలబెట్టటానికి ఏమీ యివ్వకుండగానే చెల్లబెట్టేవాడ్ని. ఆ రోజే ఈ సహాయం 
పరాయి వాళ్ళకయినా చేస్తానని చెప్పావు సంపాదించుకొనే అవకాశం లేకపోయినా 
చేస్తానన్నావు. ఇక నీవు నాకు చేసిన సహాయం ఏమిటి నాయనా? సహాయం చెయ్యటం 
న్‌ు వ్యసనం. నష్టపడుతూ యితరులకు సహాయం చేస్తున్నాననే ఆనందంకోసం 
చేస్తున్నట్టు నీ మాటలే న్పష్టపరున్తున్నాయి. నీవు ఈ ఆనందం పొందటానికి నన్ను 
ఉపయోగించుకున్నావు. నీకు ఆనందం కలగటానికి నన్ను ఉపయోగించుకొని ఇప్పుడు 
“ర కోనలాఅని సారు! నికు విశ్వాసం లేదు” అని నన్ను నిందించటంలో అర్థం వుందా? 


అదీ కాక, ఒక ముఖ్యమైన సంగతి మనం విచారించవలసి వుంది. ఈ నలభై వేలు 
ఎవరివో తెలుసా? నివు సంపాదించింది కాదు. నీ తండ్రి సంపాదించింది కాదు. మాది, నా 
చెల్లెలు వివాహానికి ఇచ్చిన డబ్బు వడ్డీ పెరిగి యింత అయింది. ఆమె వెళ్ళిపోయింది. మా 
డబ్బు మా దగ్గరే వుంది. ఇక నువ్వు ఇచ్చింది ఎక్కడ. నేను పుచ్చుకుంది. ఎక్కడ? 
మేనల్లుడనని, పైగా నేనే నికు పది ఎకరాలిచ్చాను. నా తల్లి డబ్బు నాది కాదా అంటావా? 
నీదే. ఆ డబ్బు దుర్వినియోగం చెయ్యకపోతే! నువ్వు వుంచుకోనిపక్షంలో, అసలు మాది 
గనక వుంటము న్యాయం అందులో. ఈ డబ్బు మీ డబ్బు వంటిది కాదు నాయనా, 
కష్టార్జితం. చెమట ద్ప తెలివి ఉపయోగించిన డబ్బు. 


బాబూ! ఈ మధ్య నీ మామ వచ్చాడు. నీ పరిస్థితి, నీ ప్రవర్తనా విపులంగా 

చెప్పాడు. నీమీద ఎలాంటి ఆశ పెట్టుకోవద్దనీ, నీవు లేనేట్టుగానే ప్రవర్తించవలసిందనీ 
జవాబు చెప్పాను. ఆయన కూడా నీ సంగతి ఆలోచించటం లేదు. నీ దగ్గర వుంటే 
పిల్లలుకూడా చెడిపోతారేమో అని, భయపడుతున్నాడు. కాని పాపం యేం చేస్తాడు? 


పిల్లలను తీసుకొని వచ్చెయ్యమని చెపితే కూతురు పప్పుకోలేదట! 


ఈ ప్రపంచంలోని విచిత్రాల్లో యిదొకటి, మంచి ఆడవాళ్ళు నీలాంటి పురుషుల 
భార్యలే అవుతారు. ఒడుదుడుకుల జీవితంలో వున్న ఆనందం, సాఫీగా జరగడంలో 
వుండదు కాబోలు. వాళ్ళ నాన్న చెప్పిందంతా విని, “నిజమే సాన్నా నేను కాని వచ్చేస్తే 
ఆయనపని :మరీ అధ్వాన్నం అవుతుంది. ఎట్లా జరగవలసిందో అట్లా జరగనివ్వు 
నాన్నా!” అన్నదట నీ భార్య. 

“ఎందుకమ్మా నీకింత అభిమానం. అతను సుఖపడడు. ఇతరులను 
సుఖపడనివ్వడు” అన్నాడట మీ మామ. 


“ఆయన చాలా గొప్పవాడు నాన్నా! గొప్పవాళ్ళ జివితాలన్నీ అంతే. వాళ్ళని 
మామూలు మానవుల్ని కొలిచే బద్దతో కొలిస్తే అర్థంకాదు” అన్నదట నీ భార్య. 

చూశావా? నివు గొప్పవాడవట! నువ్వు నమ్మగలవా ఈ మాట. 


ఏం లాభం, నిలాంటివాళ్ళ భార్యలు లేచిపోరు. నిలాంటి భర్తలు భార్యలను నీచంగా 
చూస్తారు. అందువల్ల వాళ్ళకు ఆత్మ విశ్వాసం చస్తుంది. భర్తలను సుఖ పెట్టడానికి 
ప్రయత్నించటమే వాళ్ళకు జీవిత పరమావధి "అవుతుంది. బానిస బ్రతుకుతో 
తృప్తిపడతారు. 


భర్తలవల్ల సుఖపడే భార్యల దృష్టి వేరు. వాళ్ళకి తమ మీద తమకు చాలా 
సదభిప్రాయం ఏర్పడుతుంది. తమకు ఏ కష్టం కలిగినా తప్పు తమదే అనుకుంటారు. 
మరొ కరైతే తమను ఎంత సుఖ పెట్టేది ఊహించుకుంటారు. లేచిపోతారు. 


కాని మనకు లేచిపోవడం తప్పు. బానిస బ్రతుకు బ్రతకటం గొప్ప. నీ భార్య నిన్ను 
విడిచి పెట్టదు. జీవిత పర్యంతం న్‌ చేతుల్లో కష్టాలనుభవిస్తూ నీతో నే ఉంటుంది. నీ 
గొప్పతనం చాటుతూ వుంటుంది. నేను నిన్ను విడచి వూరుకున్నట్లే వాళ్ల నాన్న ఆమెను 
విడిచి వూరుకున్నాడు... 


నాయనా, నా దగ్గర డబ్బు వుంది. కాని నేను ఇవ్వను. అసలు నీకు డబ్బు ఎందుకు. 
ముష్టి డబ్బు. డబ్బు లేకుండా వంశ గౌరవం నిలబెట లేవూ? మేము డబ్బు మనుషులం, 
మీరు కిరి మనుషులు. మీరు డబ్బు లేక పోయినా కీరిమీద బతకగలరు. మాకది లేకపోతే 
జీవితమే లేదు. 


కుక్క విస్వాసం గల జంతువు- అని వ్రాశావు. కుక్కలు అంతే. 


నీకింకా అనుభవం తక్కువ. అందుకనే పెద్దలు “కుక్క బుద్ది” అంటారు. చూస్తూ 
చూస్తూ కుక్క అనటానికి ఎవరు ఒప్పుకుంటారు? అందులో నేను! మీ యింట్లో 
అన్నాళ్ళుండి, మీ నుంచి అంత జ్ఞానాన్ని పొంది, అటువంటి పొరపాటుపని చేస్తానా? 
చెయ్యను. 

నాయనా, ఎవరి బలహీనతలకు, ఎవరి అజ్ఞానానికి వాళ్ళే బాధలు పడాలి. నీ 
చర్యల ఫలితం నువ్వే అనుభవించాలి. ఇతరులను నిందించిన ప్రయోజనం ఏముంది? 
ఒకళ్లను చూచి అరం నీ కషాలకు యితరుల సంకుచిత స్వభావం కారణం 
అనుకోవటం! నీ బలహినతలను, 'నీ పొరపాట్లను సమర్థించుకోవటానికి కారణాలు 
వెతకటం, నీ అసమర్ధత మూలంగా వొచ్చిన కోపానికి యతరులను గురిచెయ్యటం, 
నీబోటి చదువుకున్నవాడు, విశాల హృదయుడు, కిర్తికాముడు చెయ్యవలసిన పని కాదు. 
స్తాపన ప్రతిష్టకు, నీ కుటుంబ గౌరవానికి భంగం. 


జీవిత ప్రవాహం ప్రచండ వేగంతో వెళ్ళిపోతూవుంది. అందులో ఎవరెవరి 
సంస్కారాన్ని బట్టి వాళ్ళు తమ సుఖం కోసం పోట్లాడుకుంటున్నారు. ఇదొక మహా 
సంగ్రామం. ఈ సంగ్రామంలో పిరికివాళ్లకు, అసమర్థులకు చోటులేదు. 


టిక్కట్లు యిచ్చే కిటికి దగ్గర జనం విరగబడి - నెను ముందు టిక్కట్టు 
తెచ్చుకోవాలంటే, నన ముందు తెచ్చుకోవాలని తొక్కిసలాడుతూ వుంటారు. చూడు - 
జీవిత సంగ్రామాన్ని తలుచుకున్నప్పుడల్లా ఆ దృశ్యం కళ్ళకు కట్టినట్టు కనిపిస్తుంది నాకు. 
ప్రతివాడూ తను ముందు టిక్కెట్టు తెచ్చుకోవాలని తాపత్రయపేడే 'వాడే గాని, మిగిలిన 
వాళ్ళ సంగతి ఏ ఒక్కడూ ఆలొచించడు, కాళ్ళు నలుగుతయ్‌ చొక్కాలు చిరుగుతయ్‌, 
ఒక్కడూ ఇలా చెయ్యటం తప్పనుకోడు. చేయించుకోవటం అవమానం అనుకోడు. 
ప్రతివాడి దృష్టి టిక్కెట్టు మీదే! ఒకడు ఇనుప పాదాలతో వొస్తాడు. జనాన్ని కసాపిసా 
తొ క్కుకుంటూ కిటికీ హోరు వెళ్లాడు. అందరికంటే వెనుక వచ్చినా అందరికంటే ముందే 
టిక్కెట్టు తెచ్చుకుంటాడు. 


అసమర్ధులు, భీరువులు, ఆ సంఘర్షణలోకి దిగలేక దూరంగా నిలబడి చూస్తూ 
వుంటారు. వాళ్ళూ రైలుకి వెళ్లవలసినవాళ్లే. వాళ్ళకూ టిక్కెట్టు కావలసిందే. కాని, 
అందుకు ప్రయత్నించలేరు. పైగా టిక్కెట్టు కోసం తాపత్రయపడేవాళ్ళను చూచి, 
“నీచులు, “స్వార్థపరులు”, “మోసగాళ్ళు” అని ఏమేమో అనుకొని తృప్తిపడతారు. 
వాళ్ళు ఎవరన్నా గానీ, వాళ్ల స్వభావం ఎటువంటిదైనా గానీ, టిక్కెట్టు దొరికేది వాళ్ళ కే. 
రైలు అందేదీ వాళ్ళకే. రైలుకు వెళ్ళటం ముఖ్యం అయినప్పుడు అందుకు అవసరం 
అయిన పనులన్నీ చెయ్యవలసిందే. ఆ పనులన్నీ మంచిపనులే అవుతాయి. అలా 
చెయ్యవలసిందే. pe వొచ్చే పొయ్యేవాళ్ళని చూస్తూ, టిక్కెట్టు తెచ్చుకునేవాళ్ళని 
చూచి ఈర్ష్యపడుతూ, రైలువాళ్లని విమర్శిస్తూ, అలా నుంచోవలసిందే! 


తమ ఉన్నతభావాలు తమకుంటే, రైలుదారిన రైలు వెళ్తుంది. నాయనా, పెద్దవాణ్ణి- 
చెపుతున్నాను ఇక నాకు ఉత్తరాలు రాయవద్దు. నీ తెలివితేటలు ఉపయోగపడే చోటు 
చూసుకో!” 


ఉత్తరం చదువుకునటప్పటికి సీత్రారామారావుకి అయోమయం అయింది. ప్రపంచం 
గిర్రున తిరుగుతున్నట్లు అనిపించింది. ఇంకొకసారి ఆ ఉత్తరం వంక చూట్టానికే భయం 
వేసింది. ప్రతి అక్షరం బాకై అతని హృదయంలో గుచ్చుకొని బాధ పెట్టింది. తన 
మేనమామ తనంటే ఎంతో ప్రేమగా అభిమానం బూ వుండేవాడే! “ ఆ ప్రేమా, 
అభిమానం వొట్టి నటనేనా? ఇన్నాళ్ళూ ఎంత విషం హృదయంలో పెట్టుకొని "దాచ 
గలిగాడు తన “మేనమామ! అసలు మనుష్యులంతా ఇంతేనా? తన్ను పొగిడేవాళ్ళు, 
తనతో స్నేహం చేసేవా తనంటే లోపల జ పెట్టుకొని, పైకి వేరు విధంగా నటించే 
వాళ్ళేనా. ఇక ఎవరిని వ. ఎవరి మాట నిజం అనుకునేటట్టు? 


ఒకసారి తను తన మేనమామ ఇంటివద్ద వుండగా ఒక సంఘటన జరిగింది. 
అప్పటికే అతను ఆర్థికంగా ఇబ్బందిపడి, మామ యివ్వవలసిన బాకీ క్రింద ఎకరాలు 
కట్టుకున్నందుకు పశ్చాత్తాప య ల అప్పటికే కొంతమంది తన్ను చాటుమాటుగా 
అసమర్థుని క్రింద జమకట్టి, హేళన చేస్తున్నారని తెలుసుకుంటున్నాడు. ఆ సందర్భంలో ఆ 
మాటా” ఈ మాటా మాట్లాడుతూ “పుకు రాస్‌ శః ఉత్తరపొలం, మురుగు 


తగుల్తుంది. ఎకరానికి ఏ రెండువందలైనా ఖర్చు పెడితేగాని బాగుపడదు... దక్షిణపు 
పొలం బంగారం తునక” అన్నాడు వాళ్ళ మామ శూద్ర నౌకరు. 


అతనికి ఈ సంగతి తెలిసిటప్పటికి కష్టం వెసింది. మాట వరసకైనా తన మేనమామ 
ఈ మాట తనతో ఎప్పుడూ అనలేదు. ఆయనకు తను ఎంతో సహాయం చేశాడు. గదా! 
తన్ను మోసం చెయ్యాలని చూస్తాడా? అని ఆలోచించాడు. 


“మామయ్య రైతుగదా, ఇన్నాళ్ళూ పొలం మరామత్తు చేయించకుండా ఎందుకు 
వూరుకున్నాడు.” అని అడిగాడు శూద్రనౌకర్ని. “ఏమోనండి. మిగిలిన పొలం అంటే 
పసిపిల్లని చూసినట్టు చూసేవారు. ఈ పొలం మాట ఎత్తేటప్పటికి కస్సుమని లేచేవారు!” 


“మరామత్తుచేస్తే ఫలసాయం ఎక్కువ వొచ్చేదిగా?” 


“రాకేమండి, మీరే చేసుకుంటారని వూరుకున్నారేమో” అన్నాడు శూద్రనౌకరు. ఈ 
మాటకు సీతారామారావు స్తంభించిపోయాడు. చాలాకాలం నుంచీ తన మేనమామీ పొలం 
తనకు అంటగట్టి, బుణ విముక్తి పొందాలని చూస్తున్నాడన్నమాట! ఎట్లాగూ తన ఇష్టం 
వచ్చిన ధరకు అంటగట్టగలననే ధైర్యంతో మరమత్తు చెయ్యటం దండగ 
అనుకున్నాడన్నమాట! 


అతనికోసం తనంత త్యాగానికి సిద్ధపడితే ఎంత నీచంగా ఆలోచించాడు తన 
మేనమామ అనుకున్నాడు సితారామారావు 


ఆ సాయంకాలం ఆ వూరి కరణం కలిశాడు. కరణానికి, తన మేనమామకీ పచ్చి గడ్డి 
వేస్తే భగ్గున మండే అంత వైరం. కుశల ప్రశ్నలు అయిన తరువాత- “ఏమండీ ఉత్తరపు 
పొలం మీ మేనమామగారు మీకు బాకీ క్రింద కట్టినట్లున్నారు. ఎంతో మీకేమైనా జ్ఞాపకం 
వుందా?” అని అడిగాడు. 


“లేకేం! పది ఎకరాలు”అన్నాడు తను. 
“వ్రాయించుకు నేటప్పుడు సర్వే చేయించారా?” అని అడిగాడు.” 


అతినికి ఆ గొడవ తెలియదు. “నాకు సరిగ్గా జ్ఞాపకం లేదు. చేయించకుండా 
ఎందుకు వుంటారు. చేయించే వుంటారనుకొంటాను.” "అన్నాడు. 


“అవున్లెండి చేయించకుండా ఎందుకు వుంటారు. మేనమామ మేనల్లుళ్ళ మధ్య 
అలాంటివి ఎందుకు జరుగుతవిగాని మొన్న ఏదో సందర్భంలో లెక్కలు చూడవలసివస్త 
తొమ్మిది ఎకరాల, పది సెంట్లేనని తేలింది. అందుకే ఊరికే సంగతి తెలుసుకుందామని 
అడిగాను” అన్నాడు. 


అక్కడ నుంచి గ్రంథాలయానికి వెళ్ళాడు. అక్కడ చిరకాల స్నేహితు డొకడు కనిపిస్త 
ఇద్దరు కలసి కాలువగట్టుకి షికారు కెళ్లారు. అతను తన మేనమామ గురించి మరికొన్ని 
విషయాలు చెప్పాడు. “అబ్బాయీ... నామాట విని నీ పొలం కకం కవులుకిచ్చి 


~ లా ~ 


వెళ్ళు ని మేనమామ కిందవుంటె నికు దమ్మిడిరాదు. ని శ్రేయస్సుకొరి చెపుతున్నాను. నా 
మాట విను” అన్నాడు. 


“ఎందుకని? కారణం చెప్పు- అలాగే చేద్దాం” అన్నాడతను. 


స్నేహితుడు చెప్పాడు. తన మేనమామ మాట వినేవాళ్ళకీ, ఇంట్లో ఏదొచ్చినా 
పనిచేసి పెట్టేవాళ్లకీ, ఊళ్ళో మద్దతుగా వుండే వాళ్ళకి పొలం తక్కువ కౌలుకి యిస్తున్నాట్ట. 
వాళ్లు చేలు బాగుచేసినా చెయ్యకపోయినా పట్టించుకో వటం లేదట. ప్రతి సంవత్సరం 
బకాయిలు పెట్టి సరిగ్గా వసూలు చెయ్యటం లేదట. ఇటీవల నాలుగు ఎకరాలు సొంతానికి 
తీసుకొని చెజకు వేసాడుట, చెరకు సొంత చేలో వేసుకోకుండా తన చేలో వేసి కవులు 
మాత్రం మామూలు కవులే యిస్తున్నాట్ట. ధర తక్కువలో వుండి డబ్బు అవసరం అయితే 
తన ధాన్యం అమ్ముకొని తక్కువ ధరన్‌ లెక్క ప్రకారం డబ్బు పంపుతాడట! 


ఇలా తన మేనమామ తన్ను చేసే మోసాలు ఎన్నో చెప్పకొచ్చాడు. అతను చెప్పే 
మాటలు వింటుంటే, సీతారామారావు వుడికి పోయాడు. డబ్బు నష్టపడ్డందుకు అతనికీ 
దిగులు లేదు. తనంతటివాడు మోసపోయానే అనే చింత! 


స్నేహితుడు చెప్పిన మాటలు అతని హృదయాన్ని గాయపరిచినై. అతని కళ్ళకు 
ప్రపంచం అంతా తారుమారయినట్టు కనిపించింది. ఆలోదించుకుంటూ, బాధపడుతూ 
తిరిగి మేనమామ యింటికి వచ్చాడు. 


ఇంట్లో అడుగు పెట్టగానే అతని వైఖరిని కని పెట్టి “ఏం బాబూ అలా 
వున్నావు?” అని అడిగింది అతని మేనత్త. 


అతడు తను విన్న సంగతులన్నీ చెప్పి “ఇది న్యాయమా అత్తా!”అని అడిగాడు. 


ఆమె భర్తమీద మండిపడి భర్త ఇంటికి రాగా నే కస్సున లేచింది “కుర్రవాణ్ణి చేసి 
మోసం చెయ్యటం భావ్యం కాదు.” అంది. “వాడికి పెట్టవలసిందిపోయి వాడి డబ్బు 
తింటామా!” అంది. “వాడు అమాయకుడు-అర్హకుడు, మనం అడిగిన సహాయం 
చేశాడు. వాడు యిప్పుడు ఎంత క్షోభపడుతున్నాడో చూడండి వాడి మనస్సు కష్టపెట్టడం 
మనకు శ్రేయస్కరం కాదు”అంది. 


భర్త అన్నిటికి ఏవేవో జవాబులు చెప్పాడు. “మాటలు అనవసరం. గిట్టనివాళ్ళు 
అనేకం చెపుతారు. స్పష్టంగా దమ్మి దగ్గరనుంచి ఎకౌంటు రాసీవుంది 
చూచుకోమను”అని ఎకౌంటు పుస్తకాలు ముందు వేశాడు. 


కాని తాను చూసుకునేదేమిటి? తనకు డైరీ రాసుకునే అలవాటైతే వుంది గాని 
ఎకౌంటు రాసుకునే అలవాటు లేదు. ఎంతెంత తీసుకున్నాడో జ్ఞాపకం లేదు. ఎకౌంటు ఎట్లా 
వెరిఫై చెయ్యటం! కూచున్నాడు. 


“చూడు” అన్నాడు మేనమామ. 


“ఎముంది చూట్టానికి!” అన్నాడు సితారామారావు. 


“ఊళ్ళోవాళ్ళ మాటలు నమ్మి నీ డబ్బు తిన్నానంటివిగానీ నీ తల్లి చచ్చిపోయిన 
తరువాత ఈ పొలం కాపాడటానికి ఎన్ని తిప్పలు పడ్డానో నీకేం తెలుసు? వూళ్ళో అవతల 
పార్టి వాళ్ళని పట్టుకొని పొలం స్వాధీనం చెనుకోవాలని':ని తండ్రి ఎంత ప్రయత్నించాడో 
య. పొలం కూడా నీకు ఎక్కడ లేకపోతుందో అని నేను నిలబడి నీ 
వాళ్ళందరికి విరోధం అయి, కాపాడాను” అన్నాడు మేనమామ! 


“ఆ మాట నిజమే నాయనా, నీకోసం అనేక నిందలు మోశారు” అన్నది మేనత్త. 
“నేను కాదన్నానా అత్తా...” అన్నాడు సీతారామారావు. 


“మ రెందుకీ గోల అంతా! ఈ రోజు మొదలుకొని నీ పొలం నువ్వే చూచుకో” 
అన్నాడు మేనమామ. 


“చాల్లెండి యిదొక బెదిరింపు! మీరు చూచి పెట్టకపోతే యిక చూచే వాళ్ళు లేరనా! 
ఏదో వూళ్ళో వాళ్ళు అడిగారని చెపితే యింత రభస! రా నాయనా... ఆయనతో మన 
కెందుకు. మా నాయన వచ్చిన తర్వాత ఒక్క గారి ముక్కయినా వండ లేదు. మధ్యాహ్నం 
చెయ్యాలి” అని సీతారామారావుని లోపలికి తీసుకు వెళ్ళి తలంటు పీట మీద కూర్చో 
పెట్టి పప్పు నీళ్ళలో పోసింది. 

ఆ రోజు అత్తవంటి ఉత్తమురాలు లేదు అనుకున్నాడు సీతారామారావు కాని 
యిప్పుడు ఆలోచించి చూస్తే అది అంతా కూడా కపట నాటకమే అనిపించింది. ఇద్దరూ 
కలిసే తన్ను మోసం చేశారు. రాత్రిళ్ళు ఎవ్వరు ఎట్టా మాట్లాడుకోవాలో కూడబలుక్కు 
నేది, తెల్లవారి మాట్లాడేది! 


వెనక్కి చూచుకొని, యిదంతా ఆలోచించుకొనేప్పటికి అతనికి రోషం వచ్చింది. 
ప్రపంచంలో వున్న ప్రతివాడూ తన్ను మోసగిస్తూనే వున్నాడు. చదువుకోనివాడికి, తెలివి 
తక్కువవాడికి, చవటికి... అందరికి తను లోకువే అనుకున్నాడు. తన మేనమామకి 
ఘాటైన ఉత్తరం రాయాలని కలం కాగితం తీసుకున్నాడు కాని ఏమని రాసెట్లు? ఆయన 
ఉత్తరానికి జవాబేముంది. 


తన మామ వెళ్ళి మేనమామతో మాట్లాడటం అతనికి మరీ మంటగా ఉంది. 
అయితే తనేం చెయ్యగలడు? 


ఏమీ తోచక ఈ ప్రక్క బొమ్మ గీచాడు. 


మూమామేనమామల 
కలయిక 


అసమర్లుని ప్రతాపం 


మేనమామ ఉత్తరం సీతారామారావు హృదయాన్ని అగ్ని గుండంగా మార్చింది. 
తనమీద తనకే ఏవగింపు కలిగించింది. గిల్లికజ్ఞా పెట్టుకోవటం మొదలు పెట్టాడు. 


“ఏం అక్కడ నిలబడ్డావేం?” అని అడిగాడు సీతారామారావు, గడపలో నుంచున్న 
కూతుర్ని చూచి- 


“స్నానానికి నీళ్ళు లేవు నాన్నా! అమ్మ రెండు కడవలు పొయ్యిమంది” అంది పాప 
భయపడుతూ. 


“లేకపోతే మానుకోమను” 


“అమ్మ ఎప్పుడో స్నానం చేసింది నాన్నా... నీకు తోడ్డానికి నీళ్ళు 
మసలిపోతున్నాయి....” 


తన స్నానానికంటే తోడతాడని! మిగిలిన వాళ్ళకైతే తోడడనీ ఆ పిల్ల అనుకోవటం 
అతని కోపానికి కారణం అయింది. కాని ఏం అనగలడు! 


“అన్నిటికీ నేనే దొరికానా?” అన్నాడు. 
“శీినయ్య పొద్దున పోసిపోయాడు నాన్నా....అయిపోయినై...” 


తన కోపం సకారణంగా బయటపట్టానికి అప్పటికి అతనికి అవకాశం దొరికింది, 
“మీకు కావలసింతవరకూ తోడించుకున్నారన్నమాట. నాకు కావలసినయి మాత్రం నేనే 
తోడుకోవాలన్నమాట! ఇంతేనా?” అని గుడ్డు ఉరుముతూ అడిగాడు. 


“కాదు నాన్నా... ఇవ్వాళ అమ్మకి వంట్లో బాగా లేదు-నీళ్ళు తోడ లేకపోయింది. 
పంపేమో చెడిపోయి నాలుగు రో జులైంది.” 


“ఏడ్న్సావులే, మాట్లాడితే యిదొక్కటి నేర్చుకున్నావు. అమ్మని వెనక వేసుకురావటం! 
దొరికింది నికగాక ఒక అమ్మ....” అంటూ లేచాడు. 


అతడు బావిలో నీళ్ళు తోడి రెండు కడవలూ రెండు చేతుల్లో పట్టుకొని వంట 
యింట్లోకి తీసుకు వెళ్ళాడు. అక్కడ అతని భార్య పొయ్యి మీదవున్న అన్నం ఉడికిందో 
లేదో అని తెడ్డుతో నాలుగు మెతుకులు తీసి వేళ్ళతో పట్టి చూస్తూ వుంది. 


“ఎక్కడ పొయ్యను.” వగర్శుకుంటూ అడిగాడు. 
“న్నానాల గదిలో దింపండి” అంది భార్య. 


~ ~ 


అక్కడనుంచి మళ్ళి స్నానాలగదిలోకి వెళ్ళటం కష్టం అనిపించింది. బరువు 
పట్టుకొని నుంచోవటం వల్ల గూళ్లు నొప్పిపుడుతున్నాయి. సరాసరి స్నానాలగదిలోకి వెళితే 
అంత కష్టం అనిపించేది కాదు.“ ఆమాట ముందే ఏడవగూడదూ... తీరా యిక్కడికి 
వచ్చిం తర్వాత ఏడవక పోతే?” అన్నాడు. 


“పాప చెప్పింది అనుకున్నాను” 


నిజమే! అప్పుడతనికి జ్ఞాపకం వచ్చింది. పాప చెప్పినట్టు, తప్పు తనదే అని 
అంగీకరించాల్సి వచ్చేటప్పటికి “అతనికి ఆగ్రహం వచ్చింది. “పాప చెప్పితే మళ్ళీ నువ్వు 
యింకొకసారి చెప్పగూడదా? ఇంతలోకే అరిగిపోతావా? నీ నొటి ముత్యాలు 
రాలిపోతయ్యా” అంటూ గబగబా స్నావాల గదిలోకి కడవలు తీసుకు వెళ్ళాడు. లోపలకు 
వెళుతుంటే మండిగం తలకు తగిలింది. గంగాళంలో నీళ్ళు గుమ్మరించి బయటకు రాగానే 
కాకి తన్నింది. 


ఆ కాకి పక్కనున్న కొబ్బరి చెట్టుమీద గూడు కట్టుకుంది. ఆ గూడు ఎక్కడ 
తీసివేస్తారో అని దాని భయం. 


కాని అది మాత్రం అందర్నీ తంతూవుందా? తన భార్య ఎన్ని సార్లు అటూ ఇటూ 
తిరిగినా ఏమీ అనదు. పాపని ఏమీ అనదు. తనను మాత్రం పై చిక్కినప్పుడల్లా తన్నక 
ఊరుకోదు. మొన్న ఏనాదివాణ్ణి తన్నింది. తనను గురించి అది ఏమి అనుకుంటూ వుంది. 
తను ఎవరు అనుకుంటూ వుంది? పిట్టల్ని కాల్చుకు తింటానికి బల్లెంతో గూళ్ళు పొడిచే 
వాడు అనుకుంటూ వుందా? తనకు చొక్కా లేదని అప్పుడు జ్ఞ జాపకం వచ్చింది. అయినా 
తనకి ఏనాది వాడికీ చొక్కా యేనా భేదం? తన హృదయం తెలుసుకోలేక పోయినందుకు 
కాకి మీద అతనికి కోపం వచ్చింది. గూడు తీసివేసి దానిరోగం కుదుర్చుదాం అనుకున్నాడు 
గాని తనకు కొబ్బరి చెట్టు ఎక్కడం చేతగాదు. 


కాకి మళ్ళి తలమీద తన్నింది. అతనికి పట్టరాని కోపం వచ్చింది భార్యమీద, “ఛి! 
దరిద్రపు కొంప-ఈ కొంపలో బతకడమే కష్టంగా వుంది. ఒక్క క్షణం కూడా మనస్సుకి శాంతి 
లేకుండా పోయింది” అన్నాడు బిగ్గరగా ఆమెకు వినపడేటట్టు. అంటూనే, మళ్లీ కాకి 
ఎక్కడ తంతుందో అని అక్కడనుండీ కదిలి గబగబా సందులోకీ వెళ్ళాడు. 


కూతురు ఎదురుగా పరుగెత్తుకుంటూ వచ్చి అతన్ని చూచి బిక్క మొహం వెసి 
ఠక్కున ఆగిపోయింది. ఆ పిల్ల వెనక పక్క గుడిసెలో కాపరం చేస్తున్న ఎరుకల్టి 
గలగలమంటూ వచ్చింది... “చూడండి అయ్యోరూ! మా పిల్లని ఎట్లా బాదిందో! లేనోళ్ళం 
అని గూళ్ళిరగపొడుత్తారా! మేమూ మడుసులమే” అంది. 


దాన్ని చూస్తే సీతారామారావుకి భయం వేసింది. దాని నోరు చెడ్డది. దాన్ని చూస్తే 
తనకే కాదు, ఆ వాడకట్టలో అందరికీ భయమే. ముందు నోరు పారేసుకుంటుంది, తర్వాత 
ఏమనుకొంటే ఏం లాభం పైగా దానికి వె పెద్దా చిన్నా తారతమ్యం లేదు. . 


ఇటువంటి వాళ్ళతొ చిక్కులు తెచ్చి పెడుతున్నందుకు కూతురు మిద కొపం 
వచ్చింది. “ఎందు క్కొట్టావు?” అని అడిగాడు. 


కూతురు గడగడ వొణికిపోతూ వుంది. నోటమాట రాలేదు. 
“చెప్పూ అని గద్దించాడు. 


కూతురు కళ్ళప్పజెప్పి నుంచుంది. ఆ పిల్ల చూపులు చూస్తే అతను అడుగుతున్న 
ప్రశ్నలమీద మనస్సు ఉన్నట్లు లేదు. రాబోతున్న అపాయాన్ని ఊహించుకొని 
కొయ్యబారిపోతూ వుంది. 


తన కూతురు దిగులు చూపులూ, నిస్సహాయత్వం చూస్తే అతని హృదయం 
కరిగింది. “నవ్వుతూ అన్నానమ్మా భయపడతావెం,” అని కావలించుకో బుద్ది అయింది. 


కాని ఏం చేసేటట్లు? ఎరుకల్టి చూస్తూ అక్కడే నుంచుంది దానికి ఏం చెప్పేటట్టు. 
దాన్ని శాంత పర్పకపోతే ఇప్పుడే బజార్న పడుతుంది. ఏమేమీ అంటుందో! ఇంత బతుకూ 
బతికి దాంతోనా పోట్లాడటం? పోట్లాడాక మాటలు పడేది ఎట్లా? 


“మాట్లాడవేం? ఎందుకు కొట్టావంటే చెప్పవేం? చెపుతావా? చెప్పవా అని దెబ్బ 
వేశాడు. ఆ దెబ్బకి హడలిపోయింది కూతురు. కొని పెదవి విప్పలేదు. అలాగే చూస్తూ 
నుంచుంది. 


తను కొ ట్టాడు. కాని ఆ పిల్ల యేడవ లేదు. యెందుకు యేడవదు? కొ ట్టకు నాన్నా! 
అని ఎందుకు యేడవదు. అతనికి నిజంగా కోపం వచ్చింది. అతనిలో వున్న పశుత్వం 
విజృంభించింది. “చెప్పు.... చెప్పుతావా, లేదా? వాళ్ళ జోలికి వెళ్ళకుండా వుంటావా, 
ఉంటావా, ఉంటావా?” అని దెబ్బ, దెబ్బ మీద దెబ్బ వేశాడు. 


ఆ దెబ్బలు కూతురు భరించలేకపోయింది. మాటలు పెకిలించింది. “ముందు నన్న 
కొట్టింది. నాన్నా” 


ఆ మాటకు అతడు త్రుళ్ళిపడ్డాడు. తను అనవసరంగా కొట్టాడా ఇన్ని దెబ్బలూ 
తను అనవసరంగా వేశాడా? తను కొ ట్టడం తప్పా? ఐతే ఆ మాట ముందే ఎందుకు 
చెప్పదు. ముందుగా చెప్పక తన్నీ పశుకృత్యంలోకీ దింపినందుకు కూతురుమీద కోపం 
వచ్చింది. 


“ఆ మాట ముందే ఎందుకు చెప్పలేదు. అడగ్గానే ఎందుకు చెప్ప లేదు?” అని 
మళ్ళీ కొట్టాడు. 


ఎరుకల్లి అక్కడే నుంచుని చూస్తూ వుంది. దానికి తప్పు తన మీదకు వొ స్తుందేమో 
అని అనుమానం కలిగింది. “అమ్మో  యేలెడు లేవు ఎన్ని అబద్దాలాడుతావమ్మా! నను 
చూస్తుండలా? జుట్టు పట్టుకొని వంగదిసి దబదబా గుద్దితివే? నేనొద్బతలికి 
వుడాయించుకొస్త సివేశో అంది." 


“కాదు నాన్నా నెను బజార్న వస్తన్నా... అది మన దొడ్డా సపోటాకాయలు 
ఎత్తుకుపోతోంది. నేను అడ్డం వెళ్లా... కొట్టింది...” అన్నది కూతురు. 


“దొంగతనాలు కూడా కడుతున్నావా అమ్మా! యిన్నాళ్ళూ మీ కూడు తినే మేం 
బతుకుతున్నాం అమ్మా? లేకపోతే మాకు కూడు ఎక్కడిది?” ఎత్తుకుంది ఎరుకల్లి. 


అతనికి భయం వేసింది. దాని నోటికి అడ్డూ ఆపూ లేదు. ఏం చెయ్యడం? దాన్ని 
ఎలా ఆపడం? 


“కొడితే మాత్రం మళ్ళీ కొడతావా?” అని మళ్ళీ కొట్టాడు కూతుర్ని, 


ఎరికల్టి యింకా అక్కడే నుంచుంది. ఇప్పట్లో కదిలేటట్టు లేదు. ఇంకా తన కూతుర్ని 
కొట్టించాలని దాని కోర్కె కాబోలు. వెంటనే అతనికి ఎరికల దానిమిద కోపం వచ్చింది. తన 
కూతుర్ని అన్యాయంగా తన చేత కొ ట్టించినందుకు కడుపు మండింది. “ఇంకా నుంచున్నా 
వేం! కొట్టాగా ఇక వెళ్ళు” అన్నాడు. 


“అయ్యో పిల్లని నే కొట్టమన్నానా? నా పిల్లని కొట్టిందని సెప్పాను అయ్యోరాత..... 
మాకేం వని ఈడకు రాటానికి... మౌ పిల్లని కొడితే సెబుదామని వొచ్చా.” గింజుకుంటూ 
వెళ్ళింది ఎరికల్టి. 


ఇంకా అక్కడే వుంటే దాని నోటివెంట వచ్చే మాటలు ఏమి వినాల్సి వస్తుందో అని 
అతడు ఇంట్లోకి వెళ్ళాడు. 


వెళ్ళేవాణ్ని గుమ్మం దగ్గర పట్టుకొని కాకి మళ్ళీ తన్నింది. 


కోపం తగ్గగానే కూతుర్ని కొట్టినందుకు అతనికి పశ్చాత్తాపం కలిగింది. ఆ దృశ్యం 
ఊహించుకుంటీ అతని గుండెలు చెదిరినాయి. ఆ పిల్ల ఏమి చెయ్యలేక నిశ్చేష్టురాలయి 
నిలబట్టం, తాను దెబ్బ మీద దెబ్బ వెయ్యటం, ఆ పిల్ల గుడ్లనీరు కుక్కుకుని 
కిక్కురుమనకుండా నిలబట్టం... అతనికి ఘోరంగా కనిపించింది. తనమీద తనకే 
అసహ్యం బసుతటిః పిల్లి ఎలుకను చెరపట్టినట్టుంది. తన కూతురు తప్పేం వుంది. ఎరికల 


దానికి భయపడి కూతుర్ని కొడతాడా? తను ఎం చేసినా పడి వుండటమే దీనికి కారణం? 
ఎదురు తిరగ లేదనే తనలా ప్రవర్తించటం! 


అతనికి జాలి వేసింది. కూతుర్ని హృదయానికి హత్తుకోవాలనిపించింది. తను 
అకారణంగా పెట్టిన బాధకు తగిన పరిహారం చెయ్యాలనుకున్నాడు. కూతుర్ని పిలిచాడు. 
ఆ పిల్ల నెమ్మదిగా కళ్ళు తుడుచుకుంటూ భయం భయంగా వొచ్చింది. కళ్ళు ఎర్రబడి 
వున్నాయి. తల్లితో చెప్పుకుని ఏడుస్తూ 


ళా ~ 


వుందని గ్రహించాడు సితారామారావు. పక్కలొ పడుకొ పెట్టుకున్నాడు. 
“ఏవమ్మా అడగ్గానే ఎందుకు చెప్పలా?” అని అడిగాడు. 

ఆ పిల్ల మాట్లాడ లేదు. కళ్ళల్లో నీళ్ళు గిర్రున తిరిగినయ్‌. 

“చెప్పమ్మా, ఏమీ చెయ్యను చెప్పు” అని ప్రేమపూర్వకంగా అడిగాడు. 
“నువ్వు కొడతావని భయం వెసింది. నాన్నా...” అంది కళ్ళు తుడుచుకుంటూ. 


అతనికి ఏమీ తోచలేదు. పిల్లలను ఇలా భయ పెట్టి తాను ఎందుకు బతకవలసి 
వచ్చిందో అతనికి అర్థం కాలేదు. తాను తన పిల్లలకే కంటకంఅయిపోతున్నాడు. 


“పోనీ, నాతో చెప్పకపోయావా? మళ్ళీ కొట్టటం ఎందుకమ్మా?” అన్నాడు. తండ్రి 
మంచితనం చూచి ఆ 


పిల్లకి కొంచెం ధైర్యం వచ్చింది. తండ్రి మొహం చూస్తూ, “మొన్న చెపితే, నాతో 
బెప్పుటం ఎందుకు? 


కొడితే మళ్ళి కొట్టు అని చెపితివిగా నాన్నా!” అంది. 


నిజమే, అతనికి పిల్లల కష్టాల్లో జోక్యం కలిగించుకోవటం చాలా అయిష్టం. కిందా 
మీదా పడుతుంటారు. ఆ "విషయం ' పెద్దవాళ్ళు పట్టించుకోవటం తప్పు అనుకునేవాడు. 
పిల్లవాళ్ళు వాళ్ల కాళ్ళమీద వాళ్ళు నిలబడటం నేర్చుకోవాలి. అప్పుడుగాని 
పెద్దవాళ్ళయిం తరువాత జీవిత సమస్యల నెదుర్కొనే ధైర్యం వాళ్ళకుండదు. చిన్నప్పటి 
నుంచీ పెద్దవాళ్ళమిద ఆధారపడటం నేర్పితే పెద్దవాళ్ళయిం తరువాత స్వంతంగా 
ఆలోచించి పనులు చేసుకొనే శక్తి వుండదు. 


అందుకని ఎవ్వరైనా కొడితే మళ్ళీ కొట్టమని మొన్న కూతురికి సలహా ఇచ్చాడు. 
ఇవ్వాళ తన సలహా అనుసరించినందుకు దండించాడు. 


అతని కళ్ళల్లో నిళ్ళు తిరిగినయి. 


అతనికి ఏమీ అర్థం కాలేదు. ఒక క్షణం - ఒకటి మంచిదనీ ఇంకో కప్పుడు ఇంకొకటి 
మంచిదని అనిపిస్తుంది. ఒక క్షణంలో తాను చెప్పిందానికే మరుక్షణం విరుద్ధంగా 
ప్రవర్తిస్తూ వుంటాడు. 


మొదట్లో పిల్లల్ని కొట్టడం తప్పనుకున్నాడు. ఘోరపాపం అనుకున్నాడు. కొంతమంది 
తల్లిదండ్రులు పిల్లల్ని ఎట్లా కొట్టగలుగుతున్నారో అతనికి ఆశ్చర్యం వేసింది. “పసిపిల్లలకు 
సం తెలుస్తుంది. వట్టి “అమాయకులు. వాళ్ళను కొట్టి ఏం ప్రయోజనం? హృదయం 
వున్నవాడెవడూ ఆ వీని చెయ్య లేడు” అనుకు నేవాడు. ఇటీవల పిల్లల్ని కొట్టవలసిందే 
అనుకుంటున్నాడు.... ఇందుకు తన ప్రవృత్తిని సమర్థించుకో, వటానికి కారణాలు కూడా 
పోగుచేశాడు. “పిల్లలు మాటలకు లొంగరు. వాళ్ళను సక్రమ పద్ధతుల్లో పెంచాలంటే 


భయపెట్టాలి. భయపెట్టటానికి ఒక్కటి మార్గం. దండం ఉపయోగించని తల్లిదండ్రులు 
పిల్లలకు అపకారం చేసిన వాళ్ళవుతున్నారు. వాళ్ళ ఇష్టం వచ్చినట్టు పెరగనిస్తే ఎందుకూ 
పనికిరాకుండా పోతారు, గాలివాళ్ళవుతారు, చెట్టు వంకలు మొక్కగా వున్నప్పడే 
తియ్యగలంగాని, ముదిరితే లాభం లేదు” అనిపిస్తూ వుంది అతనికి. 


పెద్దల అభిప్రాయాలు కూడా ఇలాగే వున్నట్టు వున్నాయ్‌. సోషలిజం కావాలనే 
నాయకులు తమ ప్రత్యర్థుల్ని బాధ పెట్టి, హింసించి, చంపి తమ సిద్ధాంతాలను 
ఆచరణలో పెడుతున్నారు. చెడ్డవాళ్ళవిషయంలో ఇది తప్పు లేనప్పుడు పిల్లలను 
హింసించడం తపి ల్పమి ఉంది. ఈ సిద్ధాంతం 


ప్రకారం ప్రతి బలహినుణ్ని బలవంతుడు దండంచవచ్చు. భార్యని భర్త 
దండించవచ్చు. జ్ఞాని అజ్ఞానిని దండించవచ్చు. కాని ఈ దండన వాళ్ళ మంచికే 
జరగాలని ఎక్కడుంది? తమ్‌ స్వార్థం కోసం జరిగితే వాళ్ళు ఏం చెయ్యగలరు. ఇప్పుడు 
తన కూతురు ఏం చెయ్యగలిగింది. 


“పాపా!” పలకరించాడు. 
“ఎందుకు నాన్నా?” 
“కదులుతున్నా వేమమ్మా. (| 


“చెయ్యి నొప్పిగా వుంది నాన్నా” అని చెప్పింది కూతురు. ఆ చెతి మీదే అతను 
దెబ్బలు వేసింది. 


అతను కొంచెం సేపు మాట్లాడ లేకపోయాడు. నెమ్మదిగా చెయ్యి సవరదీస్తూ ఇలా 
అన్నాడు. “చూడమ్మా! ఆ చిల్లరవాళ్ళు తగనివాళ్ళు, వాళ్ళ నోళ్ళు మంచివికావు. 
మనకు తగ్గవాళ్ళతో ఆడుకోవాల్‌గాని, వాళ్ళతో తిరగకూడదమ్మా! చెడ్డ అలవాట్లు 
పట్టుబడతాయి. మనం ఏమన్నా వాళ్ళకు లెక్క ఉండదు. వాళ్ళేమన్నా మనం పిక్కు 
చావవలసి వస్తుంది. వాళ్ళతో తిరక్కు... 


“తిరగను నాన్నా” 


కాని తన మాటలు ముగించాడో లేదో, అతనికి వెంటనే ఒక విషయం జ్ఞాపకం 
వొచ్చింది. మొన్న భార్య అల్లరి చిల్లరివాళ్ళతో తిరగవద్దని కూతుర్ని మందలిస్తుంటే. తాను 
“తిరిగితే నేం? వాళ్ళు మాత్రం మనుషులుకాదూ? అందరితోనూ తిరగవలసిందే! అన్నీ 
తెలుసుకోవలసిందే! చిన్నప్పుడే అనుభవం సంపాదించటం, రకరకాల మనస్తత్వాలు 
తెలుసుకోవటం చాలా మంచిది” అన్నాడు. 


ఇందులో ఏది తన అభిప్రాయం. తన కూతురు ఏ విధంగా ప్రవర్తించటం మంచిది? 
“ఉష, భగవంతుడా! “ అని వేడి ఎక్కిన కణతలు వత్తుకున్నాడు. 


అతనికి ఆలోచించిన కొద్ది జాలికి, కొపానికి చాలా దగ్గర సంబంధం పున్నట్టు 
కనిపించింది. తన హృదయం మెత్తనిదవటమే తన బాధకూ, ప్రవర్తనకూ కారణం 
అనుకున్నారు. శిలా హృదయులు వుంటారు. వాళ్ళకు కోపతాపాలు వుండవు. సంతోష 
వికారాలూ వుండవు. వాళ్ళకసలు ఆవెశాలూ, ఉద్రేకాలూ వుండవు. అన్ని పనులూ 
ఒకేరకంగా చేసుకుంటూ పోతారు. 


తను వేరు. ప్రతి ఆవేశానికి వశుడౌతాడు. ఈ ఆవేశం పైకి ఎన్ని సార్లో కనిపించినా, 
పునాది ఒకటే-తనది మెత్తని హృదయం. జాలిపడేగుణం. ఇతరుల కష్టాలను చూసి 
ఓర్వలేకపోవటమే తన జాడ్యానికి మూల కారణం. 


తన కూతురు ఆడుకుంటూ పడి ఏడుస్తూ వుంటుంది. ఆ ఏడుపు సహించలేడు. 
ఏడుస్తూ వున్న ఆ పిల్ల మొహం చూడ లేడు. లోపల రంపాలు పెట్టి కోస్తున్నట్టు బాధ 
పుడుతుంది. హర వస్తుంది. ఏడుపు చూసేవరకూ కొడతాడు. 


కొట్టటానికి కారణం ఏమిటి? యెడుపు సహించలేని తన మెత్తని హృదయమా? 
కారిన్యమా? క్రొ ట్టడమే, చూసీవాడికి తన కఠినత్వమే కనిపిస్తుంది. దాని వెనుక వున్న 
జాలీ, బాధా కనుపించవు. 


తన భార్య రాత్రింబగళ్ళు పనిచేస్తుంది. జబ్బు తెచ్చుకుంటుంది. చేతులారా 
తెచ్చుకున్నావని చెడామడా తిడతాడు. ఆ తిట్టటమే విన్నవాళ్ళు “ఎంత కఠినుడు 
అనుకుంటారు. కాని తనకు అంతకోపం రావటానికి కారణం తన మెత్తని హృదయమే. 


తనకు మెత్తని హృదయం ఉండటం, ఇతరుల కష్టాలు ఓర్వలేక పోవటం- ఇదే 
తప్పయిపోయింది. తన మంచితనమే తనకు శత్రువైంది. తన కుటుంబానికి శత్రువైంది. 
అతనికి వెంటనే మరొక ప్రశ్న తట్టింది “మెత్తని హృదయం అంటే ఏమిటి?” 


“నరాల బలహీనత” అని ఒక స్నేహితుడు చెప్పాడు. “నరాల్లో పటుత్వం తప్పితే 
బయట జరిగే ప్రతి చిన్న విషయానికి మానవుడు చలిస్తూ వుంటాడు. దీన్నే మనవాళ్ళు 
హృదయం అన్నారు. “నరాలు ఎంత బలహీనపడితే అంత మృదుల హృదయం 
అవుతుంది అన్నారు.” 


ఈ మాటలు అతనికి ఆశ్చర్యం కలిగించినయ్‌. కొంతమంది తమ కళ్ళ ఎదుటు-టి 
అన్యాయం జరిగినా బొటబొట కన్నీరు కారుస్తారు. దీనికి కారణం జ్‌ q నరాల 
బలహీనతేనా? మంచితనం కాదూ? మరి తను ప్రతి చిన్న విషయానిక ఎంతో 
బాధపడతాడే! మధనపడతాడే! రాత్రింబగళ్ళు నిద్రాహారాలు లేకుండా ఘర్షణపడతాడే! 
ఈ బాధ, ఈ యాతన, ఈ కోత ఇది నరాల బలహినతవల్లేనా? తన మెత్తని హృదయం 
వల్ల కాదూ? పోనీ పరిస్థితులకు మించిన తెలివి తేటలు వుండటం వల్లయినా కాదూ! 


అతనికి కోపం వచ్చింది. “నా నరాలు ఎందుకు పటుత్వం తప్పినయ్‌?” అని కసిగా 
ప్రశ్నించుకున్నాడు. 


“ఆలోచనలవల్ల” 

“నాకిన్ని ఆలోచనలు ఎందుకు రావాలి?” 

“యే పనీ చెయ్యకుండా కూర్చోవటం వల్ల.” 

“నాకు ఎందుకు చెయ్యబుద్ది పుట్టడం లేదు.” 
“పరిస్థితులవల్ల” 

“ఇక నా బాధ్యత యేమిటి” అని కఠినంగా ప్రశ్నించుకున్నాడు. 
“పరిస్థితులు మార్చుకో” 


“ఎలా మార్చను? పరిస్థితులని మార్చుకోవాలంటే ముందు మార్చు కోవాలనే బుద్ధి 
కలగాలి. అలా బుద్ది కలగాలంటే పరిస్థితులు మారాలి - నేనేం చెయ్యను? దీనికి దారీ 
యేది? ఎట్లా బయటపడాలి? ఈ పద్మవ్యూహాన్ని ఛేదించటం ఎట్టా...” 


అతనికి ప్రపంచం యేకమై తన్ను హింసిస్తున్నట్లు అనిపించింది. ప్రపంచం 
భారమంతా తనొక్కడే మోస్తున్నట్లు అనిపించింది. భావాల బరువుతో పాతాళానికి 
కుంగిపోతున్నాడు. తన్ను రక్షించేవాళ్లే లేరు. తన మొర ఆలకించేవాళ్ళే లేరు. తన్ను అర్థం 
చేసుకునే వాళ్ళే లేరు. అతనికి దుఃఖం వొచ్చింది. తన భార్య అంకంలో తల పెట్టి, 
పసిపిల్లవాడికి మల్లే యేడవాలనిపించింది. తన భార్యతో తన బాధ, ఆరాటం, 
కషసుఖాలూ- అన్నీ" వెళ్ళబోసుకోవాలనిపించింది. తన ప్రవర్తనకు క్షమాపణ 
రుకోవాలనిపింది. “నాకూ బాగా బతకాలని ఉంది. నిన్ను సుఖ పెట్టాలని ఉంది. కాని 
చేత కావటం లేదు.” అని చెప్పుకోవాలనిపించింది. తన హృదయం ప్‌ ఆమె ముందు 
పెడితే శాంతి లభిస్తుందనే ఆశ కలిగింది. ఆ ఆశతో కొంత బలం వచ్చింది. 


“పాపా పిలిచాడు. 

“యర నాన్నా?” 

“నొప్పిగా ఉందా అమ్మా?” 

“తగ్గింది నాన్నా” 

“ఇంత దెబ్బ తగుల్తుందనుకో లేదమ్మా, యేదో కోపం వచ్చి... * 
“పోనీలే నాన్నా” 

“కొంచెం లేవగలవా అమ్మా” 

“ఎందుకు లేవ లేను నాన్నా?” 

“అమ్మతో అన్నం వడ్డించమని చెపుతావా అమ్మా?” 


“ఎందుకు చెప్పను నాన్నా?” 


భోజనం దగ్గర కూర్చొని తన భార్యమీద తనకున్న ప్రేమని బహిర్గతం చెయ్యాలని 
ప్రయత్నించాడు. కాని ఎలా మొదలు పెట్టాలో అతనికి తెలియదు. ఆమె యధాప్రకారం 
ఎక్కువ మాట్లాడకుండా,  వొడ్డించుకుపోతూవుంది. “ఇవ్వాళ బీరకాయ కూర 
బాగుం”దన్నాడు తలవొచుకుని భోజనం చేస్తూ. 


ఆమె మాట్లాడ లేదు. ఆమె అటూ ఇటూ తిరగటం అతను గమనిస్తూనే వున్నాడు. 
“కొత్తరకంగా వండినట్టు వున్నావే?” అన్నాడు. 

ఆమె మాట్లాడ లేదు. 

“రోజూ ఇలా వొడగూడదూ?” అన్నాడు. 

ఆమె మాట్లాడ లేదు. 

“మాట్లాడవే” అన్నాడు. 

“రోజూ వొడినట్టి వొడాను” అంది. 


అతనికి కష్టం చేసింది. అంత ముక్తసరిగా మాట్లాడకపోతే కొంచెం నవ్వుతూ 
మాట్లాడితే తన సొమ్మేం పోయిందో! కూరలు బాగున్నాయి అన్నా గదా, కొంచెం 
సంతోషించగూడదూ! దీని దగ్గరవున్న రోగమే ఇది. ప్రతి దానికీ తనకేమీ సంబంధం 
లేనట్టు ప్రవర్తిస్తుంది. 


“ఇవ్వాళ ఇస్తీ చీర కట్టావే!” అన్నాడు చిరునవ్వు నవ్వుతూ, ఆమె మాట్లాడ లేదు. 
పైగా మొహం చిట్టెంచుకున్నట్లు అనుమానం కలిగింది. మొహం చిట్టించుకున్న వాళ్ళని 
చూస్తే తనకు కంపరం అని ఆమెకు తెలుసు. తెలిసికూడా అలాగే వుంటుంది. చెయ్యాలని 
చేస్తుందేమో! అప్పటికి సంభాళించుకొని “వంట్లో బాగా లేదా ఏమిటి?” అని అడిగాడు. 


“బాగాలే కేం? బాగా నేవుంది అంది. 
“మరి అట్లా వున్నా వేం...” అతనికి విసుగు పుడుతూ వుంది. 
“ఎట్లా వున్నాను” 


అతనికి కోపం వస్తుంది. ఆమె ఎప్పుడూ ఇంతే. తాను ఎంత మంచిగా ఉందామన్నా 
పడనివ్వదు. తాను ఎంత దగ్గరగా రావటానికి ప్రయత్నిస్తూ వుంటే అంతదూరం అవుతూ 
వుంటుంది. తను ఎంత బాగావుందాం అనుకున్నాడు! మాట్లాడటానికి అవకాశమే 


~ ~ 


ఇవ్వదు. పైగా కడి చెడు చన్నిళ్ళు అమాంతంగా నెత్తిమిద గుమ్మరిస్తుంది. ఇప్పుడు తను 
చేసిన తప్పేముంది! ఎందుకట్లా చిట్టించుకుంటుంది! ఎందుకు అట్లా పెడసరంగా 
మాట్లాడుతుంది. 


“సుస్తీగా వున్నట్టుంటేనూ...” 


“నాకేం సుస్తీ? బాగానే వున్నాను, మామూలుగానే వున్నాను”అంది. అతనికి కోపం 
వచ్చింది. ఈ ఆడవాళ్ళతో మంచిగా వుండటానికి ప్రయత్నిస్తే లోకువ అవటంకంటే ఏమీ 
జరగదు అనుకున్నాడు. మొదట అలుసు ఇచ్చినందుకు ఇప్పుడు అనుభవిస్తున్నాడు 
చాలు. మొదట్లో స్వాతంత్ర్యం, సమానత్వం అనుకొని నెత్తిని ఎక్కించుకోకపోతే ఇట్లా 
తయారయ్యేదా? అందరికిమల్లేనే ఉంది. ఎట్టా నడవమంటే ' అట్లా నడుస్తూవుండేది. ఏ 
చెయ్యమంటే అది చేస్తూండేది. మాట వినకపోతే మక్కెలు విరగదన్నే పని. 


కొంచెం బీరకాయకూర వొడ్డిస్తాను” అంది. 
“అక్కర్లేదు.” 
“బాగుందంటిరిగా!” 


“బాగుందని పొట్ట చెక్కలయ్యేట్టు తినాలా? అది మాకు చేత గాదు. మీ. నాన్న 
చేసీపని- నువ్వు చేసే సేపని” అని కోపంగా అన్నాడు. 


కతత ఏమో అర్థం కాలేదు. కాని అనవసరంగా తన తండ్రి మాట ఎత్తితే కష్టం 
వేసింది- “ఇప్పుడు ఆయేన సంగతి ఎందుకు లెండి” అంది. 


“నా ఇష్టం, నా ఇష్టం వచ్చినప్పుడల్లా ఎత్తుతాను. నువ్వెవరవు అడ్డు పెట్టటానికి?” 
అన్నాడు మరీంత కోపంగా. 


ఆమెకు అతని కోపకారణం తెలియలేదు. తనేం చేసింది. తను కంటపట్టమే 
తప్పయిపోయింది. తన బతుకే దుర్భరం అయింది. అతనికి కొద వచ్చినప్పుడు 
ఎదుటలేకుండా వెళ్ళటం ఆమెకు అలవాటు. ఇప్పుడూ అట్లాగే వెళ్ళిపోయింది. 


“ఇక్కడ నురచిటిమె: నికు కష్టమయిందా? ఇంత అన్నం నా మొహానవెస్తే 
అయిపోయిందా? నాకు అన్నం వద్దు నేను- తినను” అని బిగ్గరగా అరచి పళ్ళెం 
గభాలున నెట్టివేసి లేచాడు. 


ఆమె నిర్వి జ్ఞురాలయి నిలబడింది. .. 
“యేం అట్లా చూస్తావేం? నేను దయ్యాన్నా భూతాన్నా? రాక్షసినా?” అని అరిచాడు 


ఆమె మాట్లాడ లేదు. 
“మాట్లాడ వేం?” అన్నాడు. 


“ఎముంది మాట్లాడటానికి?” 


అతనికి మండింది. శివం ఎక్కింది. “ఏముందా? ఏమి లేదూ! నాతో మాట్లాడ్డానికి 
ఏమి లేదూ? లేకపోతే సరే. ఈ మాటే జ్ఞాపకముంచుకో” అని పరవళ్ళు తొక్కి 'గబగబా 
వెళ్ళిపోయాడు. 


ఆమె అక్కడే చతికిలబడింది. 


అతనికి అంతా అయోమయం అయింది. తను ఎందుకు వెళ్ళాడు. ఐం 
చేసుకొచ్చాడు? ఏమనుకున్నాడు? ఏం చేశాడు. తన భార్యతో మంచిగా ఉందాం 
అనుకున్నాడు. తన కష్ట ష్టసుఖాలన్నీ చెప్పుకుందాం అనుకున్నాడు. ఈ విశ్వప్రపంచంలో 
ఒక్కర్నయినా తన వైపుకి తిప్పుకుందాం అనుకున్నాడు. ఆ పని చెయ్యలేకపోగా పోట్లాడి 
వచ్చాడు. ఎక్కడ జరిగింది పొరపాటు? ఎవర్లో ఉంది. తప్పు అలాగే ఆలోచిస్తూ 
పడుకున్నాడు.... 


గోడమీద బల్లి పాకుతూవుంది లేచి దాని కెదురుగా నిలబడి అడిగాడు! 
“నికు సుఖంగా ఉందా?” 

బల్లీ ఆగింది. 

“నాకు లేదు” అని బల్లికి చెప్పాడు. 
బల్లి కదిలింది. 

“నీకు కోపం వస్తుందా?” 

బల్లీ ఆగింది. 

“నాకు వస్తుంది” అని బల్లికి చెప్పాడు. 
బల్లి కదిలింది. 

“బల్లి!” అన్నాడు. 

బల్లీ ఆగింది. 

“నీకు బాధలున్నాయా?” 

బల్లి కదిలింది. 

“నాకున్నాయ్‌” అని బల్లితో చెప్పాడు. 
బల్లీ ఆగింది. 


“నీకూ నాకూ సంబంధం వుందోయ్‌ బల్లి. ఒకప్పుడు ననూ సరు మల్లే హాయిగా 
పురుగుల్ని పట్టుకొని కాలక్షేపము చేశా. ఇప్పటి క్రి గత్రి పట్టింది. కాని నీలో నేనున్నా నాలో 


నువ్వున్నావు.” 
బల్లి కదిలింది. 
“బల్టీ?” 
బల్లి ఆగ లేదు. 
“సోదరి!” 
బల్లి పరుగెత్తింది. 
వెంటనే సీతారామారావుకి భయం వేసింది. 


ఆకలి వేస్తూంది. తన భార్య వచ్చి బతిమాలుతుందనే ఆశ వుంది. కాని ఎంత సే 
చూచినా రాలేదు. ఆకలిగా వుంది. ఎవ్వరూ పిలవకుండా ఎట్లా వెళ్ళేటట్టు? నా 
తిననని వచ్చే! మళ్ళి వెళ్ళి ఎట్లా అడి గేటట్టు? తనే వెళ్ళి అడిగితే! తన భార్య 
ఏమనుకుంటుంది? ఎందుకు ఈ వీషమ పరిస్థితిని తెచ్చి పట్టుకున్నట్టు? 


ఇదివరకయితే ఇంత నిర్లక్ష్యంగా ఊరుకు నేదా? వచ్చి బతిమాలేది. “మీరు 
తినకపోతే. నేనూ తినను” అనేది. కళ్ళ వెంట నీళ్ళు పెట్టుకు నేది. అన్నం తినిపించేది 
కూడా. ఇప్పుడు పూర్తిగా మారిపోయింది. ఏం చేస్తూవుందో! | 


తను తింటంలేదు గద! 


మంచినిళ్ళకోస సం వెళ్ళినట్టు వెళ్ళాడు వంట ఇంట్లో కి. తను నెట్టి వసన పళ్ళెం 
అట్లాగే వుంది! గది అంతా అట్లాగే వుంది. తన భార్య గడపలో కూర్చుని వుంది. ఆమె 
భోజ జనం చెయ్యలేదు. భోజనం 'చేయ్యనందుకు అమె మీద “కోపం వచ్చింది. తన ద 
కసితీర్చుకోడానికే భోజనం చెయ్యలేదు. నిండు నెలలుగదా? ఆరోగ్యం సంగతి ఆమాత్రం 
తెలియక్కర్లా! అవున్లే. తెలిస్తే ఆడది ఎట్లా అయ్యేది. మోగాడిగా నే పుట్టేది. 


గబగబా వెళ్ళి గ్లాసుతో మంచినీళ్ళు ముంచుకొని తాగాడు. గ్లాసు నేలకేసి కొట్టి 
“మంచినిళ్ళివ్వటం కష్టం అయిందా? మంచినిళ్ళక్కూడా నేను లేచి వంటయింట్లోకి వచ్చి, 
గ్లాసు తీసుకొని, కుండలో నీళ్ళు ముంచుకుని తాగి, మళ్ళీ ఎక్కడగ్ణాసు అక్కడ పెట్టి 
వెళ్ళాలన్నమాట!” అన్నాడు. 


ఆమె ఒక నిట్టూర్పు విడిచి లేచి పాత్రలు సర్దటం మొదలు పెట్టింది. అతనికి కోపం 
ఎక్కువ అయింది. 


“అయితే, నేను అన్నం తినకపోయినా ఫరవా లేదన్న మాట?” అన్నాడు. 


“నేను తినకపోవటమే నీకు మంచిది.” 


“నేను చేస్తే మరీమంచిది. ఖర్చు తప్పుతుంది. కష్టం వుండదు. పిల్లల్ని పెట్టుకొని, 
హాయిగా వుండొచ్చు. అనే వాళ్ళుండరు.” 


ఈ మాటక్కూడా ఆమె జవాబు చెప్పకపోయేటప్పటికి, అతను కస్సున రెగాడు- 
“నెను అన్నం తినను” 
“తిననంటే తినను.” 


ఆమె మెదలకుండా పాత్రలు సర్దుతూవుంది. అతని మాటలు ఆమెకు 
తగుల్తున్నట్టిలేదు, ఆమె వైఖరి చూస్తే అతనికి భయం వేసింది. ఆమె ఏమనుకుంటుదో 
తెలియక ఆరాటపడ్డాడు. 


“అప్పుడే సర్దుతున్నా వేం తిని ఒక్కసారె సర్దుకోరాదూ?” 


“ఇంకేం, నేను వెళ్తాలె. చాటుగా తిను.” 
“అవునే- అన్నం తింటే, నేను నిన్ను కష్ట పెడుతున్నట్లు అందరికీ తెలిసేది ఎట్లా?” 


ఆమె వడ్డనసామాగ్రి సర్దుతూవుంది. ఆమె జవాబు చెపితే, లోపలవున్న కుళ్ళు 
అంతా బయటకు వెళ్ళగక్కడానికి అతనికి అవకాశం వుండేది అతని కసి తీరేది. అలా 
జరక్కపోయేటప్పటికి, కసి తీర్చకోటానికి వీల్లేక, నిప్పురవ్వలు వెదజల్లుతూ లోలోపలే 
గుండ్రంగా తిరుగుతూ కాల్చటం మొదలు పెట్టింది కం: 


కాని ఆమెను ఏం చెయ్యాలో, ఎలా కదిలించాలో దారి దొరక లేదు. ఆమెను అన్ని 
పాత్రలూ సర్దనిచ్చాడు. అలాగే చూస్తూ నుంచున్నాడు. అన్నీ సర్దింతర్వాత “నేను అన్నం 
తింటాను” అన్నాడు. 


ఆమె మాట్లాడ లేదు. 
“నీకే చెప్పేది?” అన్నాడు. 
ఆమె మెదలకుండా నుంచుంది. 


“ఒడ్డంచవా?” అని అడిగాడు. 

“అవున్లే. నువ్వు నాకు ఎందుకు వొడ్డిస్తావు.” అన్నాడు. 

ఆ క్షణం అతని కోపం పటాపంచలెంది. తనమీద తనకే జాలి కలిగింది. తను 
అడుగుతున్నాడు. ఆమె మాట్లాట్టంలే. 


తనకు కోపం రావటం లేదు. అభిమానం చచ్చిపోయింది. మాట్లాడనప్పుడు 
వెళ్ళిపోగూడదు? పోనీ ఒకపూట అన్నం తినకపోతేనేం! బజారు వెళ్ళి కాఫీ తాగవచ్చు. 
ఆకలి తీర్చుకోటానికి భార్య చేతి అన్నం ఒకటే మార్గం కాదు కదా? అతని మనస్సు ఒక 
ప్రక్క ఇట్లా ఆలోచిస్తూనే వుంది. అతనికి మాత్రం అక్కడ నుంచి కదలబుద్ది అవటం లెదు. 


“ఆకలి అవుతూ వుంది. నన్ను చూస్తే నీకు జాలి వెయ్యటం లేదూ?” అన్నాడు. 
అప్రయత్నంగా కళ్ళలో నీళ్ళు తిరిగినై. 


ఆమె మాత్రం మాట్లాడ లేదు. అతని కోపం, కరుణ, ప్రేమ, శోకం అన్నీ ఆమెకు ఒకే 
రకంగా కనిపిస్తున్నాయి. రూపం మార్పెగాని వీటన్నిటికీ పునాది ఒకటేనని ఆమె గ్రహించి 
వుంటుంది. అందుకని అతని ఉద్రేకాలకు విలువ ఇవ్వకపోవటం, ఆమెకు అలవాటు 
అయినట్టి ఉంది. లేకపోతే అతనితో ఆమె కాపరం చెయ్య గలిగేదే కాదు. 


“వడ్డించవ్‌!” అన్నాడు సీత్రారామారావు. కంఠం వొణికింది. 

ఆమె మళ్ళి వడ్డించడం మొదలు పెట్టింది. 

“కాళ్ళకి నిళ్ళిస్తావా? నన్నే ముంచుకో మంటావా?” అని అడిగాడు. 
ఆమె చెంబుకోసం వెళ్తూవుంది. . 


“నేనే ముంచుకుంటాలే నీ కెందుకాశ్రమ!” అని ఆమెకంటే ముందు వెళ్ళి చెంబు 
తీసుకొని, గంగాళంలో నీళ్ళు ముంచుకొని, కాళ్ళు కడుక్కొనివచ్చి కూర్చున్నాడు. 


ఆమె అన్నం వొడ్డించింది. అతను ఇటుతోసి, అటుతోసి నాలుగు ముద్దలు తిని 
లేచాడు. అతనికి మళ్ళీ కోపం వస్తూవుంది. ఆమెకు తను లోబడ్డాడు. ఆమె జయించింది. 
తను లో బడినట్లు కనపడకుండా పరువు కాపాడుకోవటానికి ఏం చెయ్యాలా అని 
ఆలోచించాడు. తాను అన్నం తిన్నది తనకోసం కానట్టూ ఆమెకోసం అయినట్టూ- 


“ఇంకేం, నీ పంతమే నెగ్గిందిగా! న యిష్టం వొచ్చినట్టి చేశాగా కళ్ళు చమ్మగా 
వున్నాయా?” అంటూ చెయ్యి కడుక్కుని విసురుగా వెళ్ళిపోయాడు. 


ఆమె పెదవి కదల్బ్పలేదు, యేమి ఆలోచిస్తూ వుందో! అసలు ఆలోచిస్తూ వుందో లేదో 
తెలియటం లేదు. యంత్రం లాగు పాత్రలు సర్దుతూ వుంది. 

“ఏమిట్రా నువ్వు చేసింది.” అని తనను తాను ప్రశ్నించుకున్నాడు సీతారామారావు. 
తను చేసినపని అతనికే బాగుండలేదు. యేదన్నా పని చేసేటప్పుడు తను చేసేపని 
మంచిది కాదని తనకు తెలుస్తూనే వుంటుంది. కాని మానుకోలేడు. ఒక పక్కన మంచిది 
కాదని అనుకుంటూనే వుంటాడు. ఒక పక్కన చేస్తూనే వుంటాడు. తను చేస్తూ వుంది 
మంచిది అనుకోలేదు. తాను మంచిది అనుకుంది చెయ్యలేడు. ఎందుకని? యేమిటీ 
విచిత్రం? దీనికి కారణం ఏమిటి? పదార్థానికి ఆత్మకీ చిన్న సంఘర్షణా? తానెవ్వరూ? 
పదార్థమా? ఆత్మా? భిన్న మార్గాల్లో ఆలోనీంచే రెండూనా? చూడగా, 'ఆత్మకంటే పదార్థమే 
బలరీ కలదిగా కనిపిస్తూవుంది. "ఆత్త ఎప్పుడూ మూలనున్న ముసలమ్మలకు మేల్లే 
గొణుగుతూ వుంటుంది. కాని దాని గొణుగుడు వినేదెవరు? పదార్థం తనపని తాను 
చేసుకుపోతూ వుంది. 


అతను ఆలోచిస్తున్నాడు. ఒక పద్ధతిని బతకటం చేతగానివాళ్ళ ఆలోచనక్కూడా 
పద్ధతి వుంటుంది. పద్ధతికి కట్టుబడని “ఆలోచనలు వుండవు. ఎందుకంటే ఆలోచనలు 
పెట్టడానికి, పెరగటానీకి ఆ “పద్దతే కారణం. ఇష్టం వొచ్చినట్లు ఆలోచించవచ్చు 
అనుకుంటారు కొందరు, ఎంత అజ్ఞానులు! తమ ఇష్టం తమ చేతుల్లో వుందా? తమ 
యిష్టానికి మాత్రం ఒక పద్ధతి లేదూ? 


అతని ఆలోచనలు ఒక దాంట్లోంచి ఒకటి, ఒక దాంట్లోంచి ఒకటి పుట్టుకొస్తునై. మేడ 
మెట్లు ఎక్కినట్టు ఒక మెట్టుమీద నుంచి ఇంకొక మెట్టుమీదకు ఎక్కుతున్నాడు. ఎందుకు 
ఎక్కుతూ వుంది అతనికీ అర్థంకాదు. గమ్యస్థానం లేదు. ఎక్కే కొద్దీ ఇంకా మెట్టు 
కనిపిస్తూనే వున్నాయి. అలసిజోయి, ఎక్కలేక “వూరుకోవలసిందేగాని, యెక్కిన వాళ్ళకి 
ఎక్కినన్ని మెట్లు. కొంతమందికి మెట్టు ఎక్కడమే ఆహ్లాదకరంగా వుంటుంది. వాళ్ళకు 
గమ్యస్థానం గొడవే లేదు. ఎందుకు 'ఎక్కుతున్నామా అనే ప్రశ్నే లేదు. సీతారామారావు 
విషయం వేరు. అతనికి ఆయాసంగా ఉంటుంది. కాని అలసట దీర్చుకోటానికి ఆగలేదు. 
పైగా ఆయాసం ఎక్కువైన కొద్దీ, ఎక్కువ వేగంగా పరుగెత్త బుద్ధి అవుతుంది. 


“ఏమిట్రా నువ్వు చేసింది.” అద్దంలో తన బొమ్మని ప్రశ్నించాడు సీత్రారామారావు. 
“ఎందుకురా నువ్వు అట్లా చేసింది?” అని కిటికిలోచి బయటకు చూస్తూ తన్ను తాను 
ప్రశ్నించుకున్నాడు. “సత నీచుడపురా నువ్వూ?” అని తన్ను చూచుకొని తానే 
ఆశ్చర్యపడ్డాడు. “నువ్వు చేసిన పనికి నీ రోగం కుదురుస్తా ఉండు”, అని , రొమ్ము మీద 
దబదబా గుద్దుకో వటము మొదలు పెట్టాడు- మొదట వొటిచేత్తో, తర్వాత రెండు తుల్తో 
గుద్దు, గుద్దుమీద గుద్దు, గుద్దుమీద గుద్దు. అతనికి ఆకస్మాత్తుగా ఇంట్లో అలికిడి అవటం 
లేదని తెలీసింది. వెంటనే తన బాధ సహీంచలేక భార్య ఆత్మహత్య చేసుకుందేమో అని 
భయం కలిగింది. బావి దగ్గరకు వెళ్ళి చూద్దాం అనుకున్నాడు. కాని, ఆ మే ఏదన్నా పని 
చూసుకుంటూ అక్కడే వుంటే! తను గాభరాపట్టం చూసి ఎమనుకుంటుంది. తను ఎంత 


~ on ~ ~ 


లోకువ అవుతాడు. తన బలహినత ఆమెకు తెలిస్తే బతకనిస్తుంది? ఒక్క క్షణం తను 
కాపురం చెయ్యగలుగుతాడూ? తన జీవితానికి గూడు కట్టుకున్న కాకి మల్లె శాంతి 
వుండదు. ఇలా ఆలోచిస్తూనే లేచి “అందుకు కాదు” అన్నట్లు ఈలవేసుకుంటూ బావి 
దగ్గరకు వెళ్ళాడు. కానీ బావిలోకి చూట్టానికి భయం వేసింది. పక్కనున్న సీతాఫలం 
చెట్టుని పరీక్షిస్తూ నుంచున్నాడు. అది తన తండ్రి వేసింది. ఆ చెట్టు సర్వకాల 
సర్వావస్థల్లోనూ కాస్తుంది. ఆ బెట్టున వున్న కాయలు ఒక విధంగా లేవు. కొన్ని చిన్నవీ, 
కొన్ని పెద్దవీ, రకరకాలుగా ఉన్నాయి - మానవ సంతానానికి మల్లే చెట్టుకి పడ్డ పిందె 
అంతా నిలవదు. కొన్ని రాలిపోతే, కొన్ని ఉడతలు కొట్టివేస్తాయి! చెట్టక్కూడా గర్భస్రావాలు 
ఉంటయ్యేమో! 


లేనిపోని నవ్వు తెచ్చుకున్నాడు. కాని, అప్పటికీ బావిలోకి చూట్టానికి ధైర్యం 
చాల్లేదు. అతనికి ఆడవాళ్ళమీద అసహ్యం వేసింది. ఎట్లాగూ చావదలచినవాళ్ళు బావిలో 
పడి, కిరసనాయిలు పోసుకుని చావకపోతే, సరిగ్గా చావగూడదూ? ఎన్ని సులభమైన 
మార్గాల్లేవు. విద్యుచ్చక్తి అందుబాటులోకి వొచ్చిందిగదా? బావిలోకి దూకటం, ఎవ్వరో 
ఒకరు జుట్టు పట్టుకొని పైకి లాగటం, ఒడ్డున వెయ్యటం, ఎటుపడిన కాలు అటుగా, ఎటు 
వేసిన చెయ్యి అటుగా ఉంచుకొని వెల్లకిలా పడుకొని, ఆకాశం వైపు నక్షత్రాలు 
లెక్కపోడుతున్నట్టు చూస్తూ వుండటం ఎంత ఘారం! ఎంత అసహ్యం! ఎంత నీచం, 
చచ్చిం తర్వాత ఎమైతే నేం, మేము చూడొచ్చామా అనుకుంటె చచ్చిసాధిద్దామనేగా ఈ 
ప్రయత్నం. భర్తల్ని ప్రపంచం ఏవగించుకొనేటట్టు చెయ్యాలని, బజార్న వెళ్తుంటే “వాడే, 
వాడే” అని ఇతర్లు చెప్పకునేటట్టు చెయ్వా లనీ- అదేగా వీళ్ళ అభిలాష? మానవులు 
పశువులకు ఎంత దగ్గర్లో వున్నారో అనుక్షణం జ్ఞాపకం చేస్తుందీ ఆడజాతి! 


ఆడవాళ్ళమీద కోపంతో అతనికి ధైర్యం వొచ్చింది. తటాలున బావిలోకి 
తొంగిచూశాడు. బుడగలు కనిపించాయి. అతని గుండె దడదడ కొ ట్టుకుంది. నీళ్ళలో 
జుట్టుతేలుతున్నట్టు కనిపించింది. అది పిల్లలు వేసిన గడ్డి, గడ్డికి ఆడవాళ్ళ జుట్టుకీ 
అంత దగ్గర సంబంధం ఉందని అతనికి ఎప్పుడూ తోచలేదు. 


అతనికి భార్యమీద కోపం వొచ్చింది. తన్ను అనవసరంగా ఎంత క్షోభ పెట్టింది. 
దొడ్లోనుంచి తన భార్య వస్తూవుంది. ఆమె కంటపడేటప్పటికి వొళ్ళు చురచురా 
మండిపోయింది. తన్నింత కష్ట పెట్టి మరి ఎరగనట్టు నంగనాచికిమళ్లి, అడుగులో 
అడుగు వెసుకుంటూ వొస్తుంది. ఇంట్లో నే ఉంది, చెక్కు చెదరకుండా వుండి తన్నెంత 
వేదన పెట్టింది. పాప వెంట వస్తూంది. 

ఎదురుగా వెళ్ళాడు- “ఏం చేస్తున్నా విక్కడ?” అని అడిగాడు. 

ఆమె మాట్లాడ లేదు. 

“చెప్పవెం?” అన్నాడు. 


“ఎముంది చెప్పటానికి. ఇంట్లోకి వెళ్తున్నాను” అంది. అతన్ని నఖశిఖ పర్యంతం 
చూస్తూ నిలబడింది. 


ఆ చూపులు అతనికి తను పెంచిన కుక్కను జ్ఞప్తికి తెచ్చినయి. ఆ కుక్క అలాగే 
చూసేది. చూపుల్లో అర్దం వుండేది కాదు. తన్నేదో పరీక్షిస్తున్నట్టూ, తన హృదయంలో వున్న 
రహస్యాలు తెలుసుకోటానికి ప్రయత్నిస్తున్నట్టూ చూసేది. 

“ఎందుకట్టా చూస్తావు?” అని అడిగాడు. పాప గజగజలాడుతూ తల్లి వెనక 
నక్కింది. 


ఆమె మాట్లాడలేదు. తన కుక్క కూడా ఇంతే! కసిరినా తన్ను విడిచి పెట్టేది కాదు. 
చూపులు మానేది కాదు. “నీ సంగతి నాకు తెలుసులే” అన్నట్టు చూసేది. కొడితే “కుయ్యో 
కుయ్యో” అనేది. మళ్ళీ అట్లాగే చూసేది. 


“ఏం, కొడతావా?” 


“నేనేం కొడతాను?” అంది. ఎందుకంత నిస్పృహ-తన కుక్కా అంతే. అతనికి వొళ్ళు 
మండింది. 


“అయితే నేను కొడతాను” అని చెంపమీద ఛెడేలున కొట్టాడు. పాప కెవ్వుమన్నది. 
కాని ఆమె అలాగే చూస్తూ నిలబడిపోయింది. 


అతను కొట్టాడు, తన భార్యను కొట్టాడు. అతని శరీరం భయంతో వణికిపోయింది. 
ఆయాసం ఎక్కువై వగర్పు పుట్టింది. తను కొట్టాడు. చుట్టూ వున్న వస్తువులు ఏవీ అతనికి 
కనపట్టం లేదు. అంతా అయోమయం అయింది. లోపల నరాలు చిటేలు చిటేలున 
విరుగుతున్నట్టు అనిపించింది. 


తను భార్యను కొట్టాడు. భార్యమీద చెయ్యి చేసుకున్నాడు. బజార్లో జట్కాలు 
తిరుగుతూనే వున్నాయి. మనుష్యులు ఎవ్వరి పనులు వాళ్ళు చేసుకుంటూనే వున్నారు. 
ప్రపంచం యధాప్రకారం నడుస్తూనే వుంది. సూర్యుడు పడమటే అస్తమిస్తాడు. తూర్పు i 
ఉదయిస్తాడు. తను భార్యని కొ ట్టడంలో ఈ ప్రపంచానికి ఏమీ సంబంధం లేదా-? 


అతనికి గింగిర్లు ఎత్తినయి. శరీరం అంతా సూదులు పెట్టి గుచ్చుతున్నట్లు ఉంది. 
అక్కడ వుండ లేకపోయాడు. 


(అసమర్థుని అంతం 


సీతారామారావు ఇంట్లో వున్న ప్రతి వస్తువూ తన్ను ఎక్కిరిస్తున్నట్టూ, తన్ను చూచి 
వికటాట్టహాసం చేస్తున్నట్టు కనిపించింది. పెళ్ళిలో తనూ, తన భార్య తీయించుకున్న ఫోటో 
గోడకు “వేలాడుతూ వుంది. ఆమె కుర్చీ కూర్చొని వుంది. తను ప్రక్కన నుంచొని 
వున్నాడు. ఆ రోజు అతనికి బాగా జ్ఞాపకం వుంది. ఆమె తను నుంచొని వుండగా, 
కూర్చోడానికి చాలా సిగ్గుపడింది. తన భార్యని కూచోబెట్టి, తాను ఎందుకు నుంచున్నాడు? 
నుంచున్న తను సంతోషంగానే వున్నాడు గాని, కూర్చున్న తన భార్య చాలా విచారంగా 
వున్నట్టు కనిపించింది. మూడోక్లాసు టిక్కెట్టుతో పురుషుల బండిలో కూర్చోవలసి వొచ్చిన 
పల్లెటూరివానికి మల్లే. తన అధికారి సరసన కూర్చోవలసి వొచ్చిన బంట్రోతుకు మల్లే. 
సర్మస్లో పెద్దవులి వీపుమీద నుంచున్న మేకకి మల్లే- ఆమె కుర్చీలో కూర్చుని వుంది. 


మరొక ఫొటోలో హార్మోనియం ముందు పెట్టుకుని కూర్చొని వుంది. గడ్డిమూటలు 
ముందు పెట్టుకుని కూర్చున్న మాలవాళ్ళు అతనికి జ్ఞాపకానికి వచ్చారు. ఇవన్నీ 
ఒకప్పుడు తన్ను ఎలా ఆకర్షించాయో, ఆమె సర్వస్వం అని- తను ఎలా అనుకోగలిగాడో 
అతనికీ అర్థంకాలేదు. అప్పుడు తనే స్థితిలో వున్నాడు? తన సంసారం, అభిరుచులు 
ఎలా వుండేవి. తనను గురించి తనకు తెలుసుకోవాలనిపించింది. తాను రాసుకున్న డైరీ 
తీసి చదువుకోవటం మొదలు పెట్టాడు. అతనికి ఆశ్చర్యం వేసింది. ఏదో, ఎక్కడో జరిగిన 
నవల చదువుతున్నట్లు అనిపించింది. అందులో వున్న వ్యక్తి కథానాయకుడిగా 
కనిపించాడుగాని. సాధారణ మానవుడిగా కనిపించలేదు. తనేనని తోదనే తోచలేదు. 
చదువుతూ - పేజీలు తిరగవేస్తున్నాడు. 


జాలె 2: 
అతనూ, అతని భార్యా సముద్రం ఒడ్డున కూర్చొని సూర్యాస్తమయాన్ని చూశారు. 


- అప్పుడు తను తన భార్యని అడిగాడు- “మొదట్లో నీవు నన్ను ఎప్పుడు 
ప్రమించావు.” 


ఆమె సిగ్గుపడింది. 

“దెప్పు ఇంది, నాతో చెప్పవూ!” అని దగ్గరకు తీసుకుంటూ అడిగాడు. 

ఆమె తల వాల్చింది. 

“ఏది, ఇటు చూడు..... చెప్పు...” 

“ఎప్పుడూ ప్రేమిస్తూనే వున్నాను” అని సిగ్గుతో మొహం చేతుల్తో కప్పుకుంది. 


ఆ జవాబు అతనికి తృప్తినివ్వలెదు- “అలాకాదు. మరి మొదట్లొ ఓం ప్రథమంలో-” 
అని అడిగాడు. 


“పోనిద్దురూ” అంది చిరునవ్వు నవ్వుతూ. 
“చెప్పు. నాతో చెప్పటానికి సిగెందుకు?” 


చివరకు ఆమె చెప్పింది. ఒకరోజు ఆమె గురుకులానికి వెళుతూ పుస్తకాలు చంకలో 
పెట్టుకుని చకచకా నడిచి వెళ్తున్న అతన్ని చూచిందట. చూచి చూట్టంతో నే 
ప్రమించిందట! 


“అప్పుడు నేను ఏ చొక్కా వేసుకున్నాను.” 

“పక్క గుండిల సిల్కులాల్సీ వేసుకున్నారు.” 

తను వేసుకున్న చొక్కా కూడా జ్ఞాపకం వున్నందుకు సంతోషం వేసింది- “అప్పుడు నీ 
మనస్సులో ఏమనుకున్నావు?” 

ఆమె చిరునవ్వు నవ్వుతూ. ఓరచూపు చూసింది. 


“ఆయన నా భర్త అయితే బావుండును అనుకున్నావు కదూ. దొగా!” అని 
చక్కలిగింతలు పెట్టాడు. 


జూలి.3: 

సాయంకాలం అతనూ అతని భార్యా పుప్పవనంలో ఒక పూల చెట్టుకింద 
కూర్చున్నారు..... చల్లనిగాలి వీస్తూవుంది. ఆమె ముంగురులు గాలికి చెదురుతూ 
వున్నాయి. 

“నన్ను ఏంచూసి ప్రేమించావు ఇంది?” అని అడిగాడు. 

ఆమెకు చెప్పటం చేతకాలేదు. ఆమె అతన్ని నఖశిఖ పర్యంతం ప్రేమించింది. 


అడ 5 


“చెప్పు 
“కోటేరువంటి మీ ముక్కు.” అతనికి ఆ జవాబు నచ్చింది. 
“అంత బాగుంటుందా?” అని అడిగాడు. 

“మరే!” కనురెప్పలు ఆర్పింది. 

ముంగురులు సవరించిది. 


అతడు ఆప్యాయంగా దగ్గరకు తీసుకొని, ముద్దు పెట్టుకున్నాడు “ఇందీ, నా ఇంది” 
అంటూ. 


జూలై 4: 


ఒక డింగిలో కృష్ణానదిలో ప్రయాణం చెసి, ఒక లంక జెరారు. అక్కడ వున్నంత సెపూ 
అతనికి ప్రపంచంలో ఎవ్వరికీ అందని ఉన్నత స్థాయిలో తాము వున్నట్టు అనిపించింది. . 


“మనం అదృష్టవంతులం” 
“ నేనూ-” మొదటి అక్షరం వత్తిపలికింది. 


“నేను మాత్రం కాదూ? మనలాగే నిష్కల్మషంగా, పవిత్రంగా నిర్మలంగా, అమితంగా 
ప్రేమించుకునే వాళ్ళ ప్రపంచంలో లేరు” అన్నాడు. 


“నిజమేనండి” అని నిట్టూర్పు విడిచింది. 

“అండ్‌ అనరు. నెనే సీపు నీవె నెను” 

“ఏమనమంటారు మరి?” 

“పేరున పిలువు” 

“అబ్బా! మీ పేరు పెద్దదండీ?” 

“రామూ అని పిలువూ” 

ఆమె సిగ్గు పడింది. 

“నేను “ఇందీి అని పిలవటంలా?” 

“అయితే నేను ఇందిరా దేవిగారూ అని పిలుస్తాను” 
“వొద్దు-వొద్దు” అని బతిమాలింది. “చూశారుగదూ” అని అలిగింది. 
“మరి నేను పేరున పిలిస్తే” 

ఆమె పిలిచింది. అతని హృదయం ఆనందంతో నిండిపోయింది. 
“మళ్ళీ” అన్నాడు. 

ఆమె పిలిచింది- “రామూ!” 

“ఇంకొంచెం బిగ్గరగా!” 


ఆమె పిలిచింది. తన కంఠధ్వనికి తానే సిగ్గుపడి అతని వొళ్ళో తల దాచుకుంది. 
అతడు ఆమె తల నిమురుతూ పరవశత్వం పొందాడు. ఇంత ఆనందం ప్రపంచంలో 
ఎవ్వరు అనుభవిస్తున్నారు? 


ఆనందో బ్రహ్మ. 


జూలై 5: 

అతడు చెప్పాడు “మన జీవితం ఎల్లప్పుడూ ఇలాగే జరగాలి” 

ఆమెకు భయం వేసింది. 

“మన శరీరాలు వేరయినా, ఆత్మలు ఒక్కటే అన్నాడు.” 

ఆమె తలవూపింది- ఆమెకు గురుకులంలో అందరి ఆత్మలూ ఒకటేనని చెప్పారు. 
“కాబట్టి మనమధ్య రహస్యాలుండకూడదు” అన్నాడు. 

ఆమెకు భయం వేసింది- ఈ మాట ఎందుకు అంటున్నాడో తెలియక. 


అతడు గ్రహించి “ఇప్పుడున్నాయని కాదు. ఎప్పుడూ ఉండకూడదు. జరిగే 
విషయం కాకుండా, మనస్సుల్లో కలిగే భావాలను కూడా ఒకరి కొకరం చెప్పుకుందాం- 
ఎటువంటి భావం అయినాసరే. మనకి ఒకరి మధ్య ఒకరికి భయం ఎందుకు? అన్ని 
విషయాలూ నిండు హృదయాలతో చర్చించుకుందాం. అప్పుడు మన నిర్మల ప్రేమ 
నిర్విఘ్నంగా సాగిపోతుంది” అన్నాడు. 


ఆమె అంగీకరించింది. 


ఇక చదవలేకపోయాడు. హృదయంలో బాకులు కదిలినయ్‌. ఎవరీ వ్యక్తి? తనేనా! 
అప్పటి ఆమెనా తన భార్య. ఆ జీవితం తాము గడిపినదేనా! ఆప్రమ, ఆ భావాలు తాము 
వెలిబుచ్చినవేనా! ఆ ఆదర్శాలు, ఆ ఆశయాలు తనవెనా? 


తను ఎంత మారిపోయాడు! అనుక్షణం మారుతూ వుండటం వల్ల తనలో వచ్చిన 
తీవ్రమైన మార్పు తనకు తెలియదు; కాని వెనక్కి తిరిగి చూసుకుంటే, అప్పటి తనతో 
ఈనాటి తనను పోల్చి చూసుకుంటే, గుండె గుభేలుమంది. ఒకప్పుడు తనలో అన్ని 
ఉన్నత భావాలు వుండేవా? తన హృదయం అంత పవిత్రంగా వుండేదా? తాను అంత 
మారాడా? అధః పాతాళానికి పోతున్నాడా? 


గబగబా వెళ్ళి, అద్దంలో తన మొహం చూచుకున్నాడు. అతని గుండెలు 
పగిలినయి. సన్నని భయంకరమైన మూలుగు అతని కంఠంలో నుంచి బయటపడింది. 


నిజంగా తను మారాడు- భావాలతో పాటు ఆకారం కూడా మారింది. కళ్లు గుంటలు 
పడినయ్‌. నల్లని గుడ్డుని తెల్లపొర కప్పుతూ వుంది. నుదురుమీద అరలు ఎర్పడినయ్‌. 
పెదిమలపక్క గీతలు కనిపిస్తున్నయి. కింది పెదవి బరువు ఎక్కువయి, పట్టుతప్పి, 
వదులు వదులుగా వుంది. దవడ కిందభాగం ముందుకు పొడుచుకుని వచ్చింది. అతనికి 
అకస్మాత్తుగా నెమరువేసే గేదె జ్ఞాపకం వచ్చింది. వేదనతో ఉడికి పోయాడు. తన 


పెళ్ళినాటి ఫోటొ చూశాడు. అద్దంలొ అప్పటి తన ముఖం చూశాడు. “ఇందులో ఎవర్ని 
నేను? ఎవర్ని? ఆ సౌమ్యమూర్తినా? ఈ పిశాచాన్నా? ఎవర్ని? ఎవర్ని?” 


ఈ ప్రశ్నకు జవాబు లేదు. నౌమ్యమూర్తి విచారంగా చూసింది, పిశాచం భయ 
పెట్టింది. అతనికి తన శరీరం పెరుగుతున్నట్టు అనిపించింది ఇల్లు యిరు కైంది. 
కత్తులబోనయింది. తన శరీరం పట్టటం లేదు. బయటకు వెళ్ళాడు. ఎక్కడకు వెళితే ఏం? 
వెళ్ళకపోతే ఏం? అసలు ఎక్కడికో ఒకచోటికి వెళ్ళాలని ఎక్కడుంది? వెళ్ళటమే కావాలి. 
ఎక్కడికి? అనేది అనవసరం అయిన ప్రశ్న. అతడు వెళుతున్నాడు. నడుస్తున్న అతనికి 
అకస్మాత్తుగా తన దుస్థితికి తన స్నేహితులే కారణం అనిపించింది. వాళ్ళంతా 
తనలాంటివాళ్ళే. జీవిత “ప్రవాహంలో కలవ లేక, వెనకపడి ఎవరికి వాళ్ళే ఒక చిన్న 
ప్రపంచంగా, ద్విపకల్పంగా తయారయి తమ పాపాలను తామే మొయ్యలేక 
బాధపడుతున్న వాళ్ళే! 


అతను ఒక్కొక్కళ్ళను గురించి ఆలోచించాడు. బజార్నపడి నడుస్తూనే వున్నాడు. 
ఆలోచిస్తూనే వున్నాడు. అతనికి మట్టుకి నడుస్తున్నట్టు లేదు. ఆలోచిస్తున్నట్టులేదు. 


అతని స్నేహితుల్లో ముఖ్యుడయిన సూర్యారావు ఒకప్పుడు కథలూ, వ్యాసాలూ 
రాస్తూండేవాడు. కొన్ని తిరిగి మళ్ళీ అతని దగ్గరకే వచ్చేవి. భూమి గుండ్రంగా వుండటమే 
దీనికి కారణం అనుకు నేవాడు. వాదించేవాడు, నిరూపించేవాడు. 


ప్రస్తుతం రాయటం మారుప. మన దేశంలో పేరున్న రచయితలు ఇతర దేశ 
రచయితలనుంచి ఏమేమి కాపీ కొట్టి పేరు గడించారో పరిశోధనలు చేస్తున్నాడు. శ 
పుస్తకం బాగుందన్నా అతను సహించలేడు. వెంటనే ఏ ఇంగ్లీషు పుస్తకం కాపీయో 
చెప్పేస్తాడు. అలా పుస్తకం పేరు చెప్పటానిక్తి యేదయినా యిబ్బంది కలిగితే * నేను 
ఎక్కడో చదివినట్టుంది. యిది తప్పకుండా కాపీ యే! లేకపోతే మనవాళ్ళు యింత బాగా 
రాయ కేం!” అంటాడు. “పోనీ నువ్వు బాగా రాసి చూపరాదా!” అంటే “రచనచేస్తే ఉత్తమ 
రచనే చేయ్యాలి” అంటాడు. 


“అలాగే చెయ్యి” 


“అది నా పనికాదు. ఈ కుర్చి బాగా లేకుంటే ఇంతకంటే మంచిది చేసి 
చూపమనటం కేవలం వెర్రి. అది నా వృత్తికాదు” అని జవాబు చెపుతాడు. 


ప్రస్తుతం మన సారస్వతం “నానాటికి తీసికట్టు నాగంబొట్లూ” గా వుండటానికి 
కారణాలు పోగుచేస్తున్నాడు. ఈ విషయంమిద తాను విసుక్కోకుండా శ్రీ శ్రోతలను విసిగిస్తూ 
రోజులు తరబడి మాట్లాడగలడు. 


“మన రచనల్లో తెలుగు నుడికారం, తెలుగు జీవితం, తెలుగుతనం, తెలుగు 
జాతీయత వుట్టిపడుతుండాలి, అప్పుడే మనం ఉత్తమ రచనలు చెయ్యగలుగుతాం.... స్‌ 
అంటాడు. 


“అంటె ఎమి చెయ్యా లి.” 

అతను యేమాత్రం తడుముకోకుండా జవాబు చెపుతాడు! “మనకు కృష్ణమ్మ తల్లి 
వుండగా యమునా నదిని గురించి వ్రాయటం యెందుకు? మనకు వేమన వుండగా, భక్త 
తుకారాం గురించి వ్రాయటం యెందుకు? మనకు తెలుగు యోధులు అనేకమంది 
వుండగా, శివాజీని గురిచి వ్రాయటం ఎందుకు?” అని కరతాళ ధ్వనులకో సం ఎదురు 


ఇలా గంటల తరబడి మాట్లాడి, చివరకి “ఏమీ లాభం లేదు. విదేశ ప్రభుత్వం 
పోతేకాని మనం ఉత్తమ రచనలు చెయ్యలేం” అని తేలుస్తాడు. అతనిలోవున్న సుగుణం 
ఏమిటంటే చనిపోయిన రచయితను పొగుడుతాడు. రచయిత గొప్పదనం 
మరణించడంమీద ఆధారపడి వుంటుంది. 


రెండో అతను శాతవాహనుడు. మాటల్లో విచిత్రతా ఇద్లీమీదికి కారప్పొడీ ఇతనికి 
యిష్టం. “నేను సుఖపడను, యితరులను నుఖపడనివ్వను” అంటాడు. యీ విషయాన్ని 
గురించి అతనొక గేయం రాశాడు.... 


“అనురాగం అంబరమైతే 
ఆనందం అర్జవమైతే 
మేం తో కచుక్క గా వస్తాం 
బడబానలమై మండిస్తాం, 
ప్రపంచం మొక నందనవనమై 
జీవిత మొక గులాబి ఐతే 
మేం ముళ్ళతొడుగుగా ఉంటాం 
సుస్వప్నం భంగపరున్తాం 
జీవితమను కేళీగ్భృహములో 
సుఖమే ఒక విరిపాన్సయితే 
మేం కాల సర్పమై వస్తాం 
విషాద వషిజ్యాలలు తెస్తాం 
వ నిద్రా సుఖ సమయంలో 
స్వాష్టిక ప్ర ప్రశాంతి నిలయంలో 
మేం ఎడకలలుగా వస్తాం 
రౌరదృశ్యము చూపిస్తాం 
ee స్వప్నలోక యాత్రల్లో 
మ హేమాసవపాత్రల్ల్‌ 
కన్నీటి ధార నింపేస్తాం 
మీ బాటను జారుడు చేస్తాం 
పానకపు పుడకగా వొస్తాం 


టీ కప్పులో ఈగై చస్తాం" 
మీ శాంతిని భగ్నం చేస్తాం 
మీ శాంతిని భగ్నం చేస్తాం” 


“ఏమిటి వేషం?” అని అడిగితే జవాబు గేయంలోనే చెప్పేవాడు. 


“కాషాయం విషాన్నం 
నికోొనం కా చీవేశం"” 


“ఎందుకిల్లా వూరికనే తిరుగుతావు” అని అడిగితే జవాబు ఇలా చెబుతాడు... 


“తిరుగుడా మూర్జుడా 
తిరుగుళోొ అరుగుడుందే 
అదేగా లోకానికి విరుగుడు!” 


ఇతనికి పిల్లలంటే అసహ్యం. కళ్ళబడితేనే ఉలిక్కి బడతాడు. వాళ్ళలో తన 
ప్రతిబింబం నగ్నంగా కనిపిస్తుందో ఎమో? వాళ్ళకూ తనకు మల్లేనే విచిత్రత అంటే ఇష్టం. 
తాను యెంతో ఆలోచించి గేయరూపంలో పెట్టగలిగింది, వాళ్ళు ఏ ఆలోచనా లేకుండా 
మాట్లాడగలరు, “ఎందుకు పసిపిల్లలంటే నీకింత కంటకం?” అని అడిగితే అతను 
చెపుతాడు - 


YEN) 


“పళ్ళు లేని పసిపిల్లలు 

కళ్ళులేని కబోదిపక్షులు 

జగన్మాత విదిలించిన మసిబొగ్గులు... 
ఒంటేలికిపోస్తే తంటా లేదంటావా?” 


ఈ విచిత్ర వ్యక్తిలో మరీ విచిత్రం ఏమిటంటే, యిన్ని చెప్పే ఇతను, జీవితాన్ని ఎంతో 
నిర్లక్ష్యం చేసే ఇతను ఆకలికి దాసుడు. ఆకలిముందు స్నేహితులు ఆగరు, కవిత్వం 
ఆగదు. తన అనార్కిప్ట్‌ సిద్ధాంతం ఆగదు. ఇడ్లి మీదకు కారప్పాడో భోజనంలోకి కొబ్బరి 
పచ్చడో లేకపోతే ఇంత మొహం చేసుకొని కొ ట్లాడతాడు. ఇక తన జీవితంలో ఈ 
కారప్పాడి, పచ్చడి తినే భాగ్యం ఇప్పట్లో రాదు అన్నట్లు ప్రవర్తిస్తాడు. తన జీవితంలో 
సుఖపడే పెద్ద అవకాశం ఆ కాఖ హోటలు సర్వరూ, ఇంట్లో తన తల్లీ పొట్టన పెట్టుకున్నట్టు 
బాధపడతాడు. 

బాలకృష్ణుడు తండ్రి కొడుకు. ప్రతి చిన్న విషయానికి “మా నాన్న వున్నాడు 
చూశారూ....” అంటూ వుంటాడు. వాళ్ళ నాన్న చెప్పని విషయం లేదు ఈ ప్రపంచంలో 
జరిగేవన్నీ ఇంట్లో కదలకుండా కూర్చుని ముందే చెప్పుస్తూ వుంటాడు. అవన్నీ అతను 
చెప్పినవి చెప్పినట్టు అక్షరాలా జరుగుతూ వుంటాయి. ఈ సంవత్సరం రోహిణి కార్తెలో 
ఎండలు ఉండవని ఆయన గత సంవత్సరం రోహిణికే చెప్పాడు. ఇక ముందు పుటబోయే 
పిల్లలకు ముక్కు లుండవని ఆయన పది సంవత్సరాల కిందే చెప్పి అట్టి పెట్టాడు. 


యుద్ధానంతరం కలరా ఎక్కువగా వుంటుందని ఆయన యుద్ధం రాకముందె చెప్పాడు. 
“చూడండి! అక్షరాలా జరుగుతున్నాయి” అంటాడు బాలకృష్ణుడు. మా నాన్న వున్నాడు 
చూశారూ, ఆయన దివ్యదృష్టి అమోఘం!” అంటాడు. 


అతడు తండ్రికి బానిస. తన తండ్రి గొ ప్పతనానికి దృష్టాంతరాలను పోగుచేస్తూ, 
ఇతరులకు నిరూపించి చెపుతూ జీవితం గడుపుతున్నాడు. “మా నాన్న వున్నాడు 
చూశారూ...” అంటాడే గాని తను ఏమన్నది ఎప్పుడూ చెప్పుడు. తను ఏమీ అనడు తను 
ఒకప్పుడు ఏమన్నా అన్నా అది ఎప్పుడో వాళ్ళ నాన్న మాట్లాడిన విషయమే అయి 
ఉంటుంది. వాళ్ళ నాన్న దగ్గరకు అనేకమంది వస్తుంటారు. సలహాలు తీసుకుంటూ 
వుంటారు. ఆ సలహాలు ఆచరణలో పెట్టి గొప్పవాళ్ళవుతారు. ఈ విధంగా గొప్ప 
వాళ్ళయిన వాళ్ళు అన్ని శాఖల్లోనూ వున్నారు. కాని ఒక్కరూ కృతజ్ఞత చూపరు. పైగా 
ఎప్పుడయినా తన తండ్రి కలవటం తటస్థి సిస్తే ఎరగనట్టు నటిస్తారు. 


ఏమిటి కారణం?” 
“మా నాన్న ముందు తమ తక్కువతనాన్ని కప్పిపుచ్చుకోటానికి అది ఒక ఎత్తు” 


“పోనీ! ఎల్లకాలం ఇతర్లను గొప్పవాళ్ళను చేస్తూ కూర్చోకపోతే తనే 
గొప్పవాడనగూడదూ?” 


“అదే మా నాన్న గొప్పతనం. తన సంగతి ఎప్పుడూ ఆలోదించడు.” 


అతని మాటలు వింటూ వుంటే, సీతారామారావుకి ఒక్కొక్కప్పుడు కోపం వస్తుండేది. 
ఒక్కొక్కప్పుడు ఈర్ష కలుగుతూ వుండేది. ఇతరుల తండ్రులు శుంఠలు అయినట్లూ, 
తనకూ తండ్రి స భక్తే. కాని బయటకు చెప్పుకోటానికి బాలకృష్ణునికి వున్న ధైర్యం 
తనకు లేదు. తనకు లేని ధైర్యం అతనికి వున్నందుకు ఈర్ష్య. 


“ఒకరోజు బాలకృష్ణుడు మాట్లాడుతుంటే ఆగ లేక “మి నాన్న గొప్పవాడా, మా నాన్న 
గొప్పవాడా?” అని అడిగాడు. 


ఆ ప్రశ్నకు బాలకృష్ణుడు నిరుత్తరుడయ్యాడు. తెరిచిన నరు ముయ్య కుండా 
చూస్తూ కూర్చున్నాడు. ఎమీ మాట్లాడ లేదు. కాని బయటకు వెళి 3 “అదేమిటోయ్‌, 
సీతారామారావు తండ్రిని పొగుడుకుంటాడు” అని ఎరిగిన వాళ్ళందరికి చెప్పాడు. ఒక్క 
చెప్పటమే కాదు! అలా తండ్రిని పొగుడుకోవటం పశు లక్షణమని, సంస్కారం వున్న 
వాళ్ళెవరూ ఆ పని చెయ్యరనీ ॥ నిరూపించి, అందర్నీ - ఏకగ్రీవంగా ఒప్పించాడు. 


శివరావు మరొక రకం. తన్ను గురించి ఎవళ్ళివళ్ళు గొప్పగా చెప్పుకుంటుంది 
ఏకరువు పెడతాడు. వాళ్ళ అభిప్రాయాలకు విలువ రావటానికి ముందు తన్ను 
పొగుడుతున్న వాళ్ళు ఎంత గొప్పవాళ్ళో నిరూపించి, తరువాత తనని గురించి 
వాళ్ళిచ్చిన అమూల్యాభిప్రాయాలను బయట పడతాడు. 


ఒకతనికి ప్రపంచంలో ఎవరన్నా పడదు. తనంటి మాత్రం అతడు పడి చస్తాడు. 


ఒక గొప్పవాడు తను రెండు రోజులు కనబడకపోతే ఉద్యోగానికి సెలవు పెట్టి తన్ను 
వెతుక్కుంటూ వస్తాడు. 


మరొకడు అతిగోప్యంగా ఉంచవలసిన కుటుంబ వ్యవహారాలు కూడా తనతో 
చర్చిస్తాడు. తన దగ్గరకు వచ్చి “ఏమోయ్‌- నాభార్య సంగతి నాకు అనుమానంగా వుంది 
ఏం చెయ్యమంటావు?” అని అడగుతాడు. 


ఇక ఆడవాళ్ళని గురించి అతను కోసే కోతలు, వేసే అపవాదులు ఆహ్లాదకరంగా 
వుంటాయి. చెవులు కోసుకుని వినబుద్ది అవుతుంది. ఊళ్లో ఆడవాళ్ళంతా తన్ను చూచి 
ఆగలేకపోతున్నట్లు మాట్లాడుతాడు. 


“అదేమిటోయ్‌, బజార్న నడవనివ్వరేం?” అని అడుగుతాడు. 
“వద్దు వద్దన్నకొద్ది డబ్బు గిరాటు వేసి పోతారేమిటోయ్‌?” అంటాడు. 


చేతి ఉంగరం చూపిస్తూ “మనం కొనకేం? నిన్న బజార్నుంచి ఇంటికి వెళ్ళేటప్పటికి 
ఒకామె ప్రత్యక్షం... ఒద్దన్న కొద్ది వేలికి తగిలించి పోయింది. అబ్బా, రాత్రంతా 
నిద్రలేదోయ్‌...” అని ఆవలిస్తాడు. 


విచారంగా మొహం పెట్టి, “ఆడవాళ్ళని తగిలించుకోవడం తేలికే. వదిలించుకోవడం 
బ్రహ్మ ప్రళయం” అంటాడు. 


అతడు య. అబద్దాలేనని మిగిలినవా న తెలుసు. కాని, ఆ కథలే 
అతనితో మళీ శి మళ్ళీ చెప్పించుకోని ఆనంద పడుతుం వాళ్ళు. అపవాదుకున్న ఆకర్షణ 
ఈ ప్రపంచంలొ ఆడదానికి లేదు, అపవాదు ఇచ్చే ఆహ్లాదం మరొకటి ఇవ్వలేదు. 


విళ్ళంతా జ్ఞ జ్ఞాపకం వచ్చేటప్పటికి సితారామారావుకి కంపరం పుట్టింది. ఒకప్పుడు 
తన స్నేహితులు "కూడా తనకు మల్లే జీవిత క్లేశాలను లెక్క చెయ్యక సంఘానికి ఎదురు 
తిరిగినవాళ్ళేనని, ఎవర్నీ లెక్క చెయ్యని స్వాతంత్ర్య ప్రియులెనని సంతోషించాడు. 
ఇప్పుడొట్టి మాటల పోగులుగా కన్పిస్తున్నారు ఏళ్ళు. ప్రపంచం నిర్లక్ష్యం చేస్తుంటే, 
మాటలతో దాని దృష్టిని ఆకర్షించటానికి ప్రయత్నిస్తున్నారు. తమ అసమర్థతను మాటల 
తొడుగుతో కప్పిపుచ్చటానికి “ప్రయత్నిస్తున్నారు. జీవితాన్ని అనుభవించలేక, జీవితపు 
లోతులను తడివి చూపలేక, మాటలతో ఆత్మవంచన చేసుకుంటున్నారు. మాటల్ని 
నమ్ముకొని, అమ్ముకొని తృప్తి న మాటలు-మాటలు- మాటలు- ఎడతెరిపి 
లేని మాటలు అంతులేని సంభాషణ, విరామం లేని చర్చలూ-వాగ్వివాదాలూ-మాటల్తో 
ఒకర్నొకరు గెలవాలనే తాపత్రయం. ఇదీ తాము నిత్యం చేస్తున్న పని. పైగా ఏదో ఒక పని 
చేస్తున్న వాళ్ళని విమర్శించటం, నిందించటం. ఏదో ఇక .పనిచేసే వాళ్ళల్లో తప్పులు 
దొరుకుతాయి. ఏ పని చెయ్యని వాళ్ళలో తప్పలేముంటాయి? కాబట్టి తాము తప్పులు 
చేస్తున్న టే అనేక రెట్లు . గొప్పవాళ్ళమనుకు నేవాళ్ళు. 


ఇవన్ని జ్ఞాపకం వచ్చి రొడ్డుమిద నడుస్తూ వున్న సితారామారావు టపాలున 
ఆగిపోయి, అరీకాలుతో రోడ్డుని శక్తీ కొద్దీ ఒక తన్ను తన్ని “నా పతనానికి వీళ్ళే కారణం. 
నా స్నేహితులే కారణం, సంవత్సరాల తరబడి వీళ్ళు తప్ప నాకు ప్రపంచం లేదు. 
వీళ్ళనిబట్టి నా స్వభావం మారిపోయింది. వీళ్ళ ae నేను పనికిమాలిన 
వాడినయ్యాను!” అని బిగ్గరగా అరిచాడు. 


అరవటం మరొక సంగతి జ్ఞాపకం రావటం-రెండూ ఒకేసారి జరిగినయ్‌ 
క 


స మూలాన నేను చెడిపోయాననుకోటానికి ఎట్లా వీలు? నా మూలానే వాళ్ళు 
చెడిపోయారెమో? వాళ్ళి సి సితికి రావటానికి నేనే కారణం ఏమో? 


వాళ్ళకీ ఇన్నేళ్ళుగా నేనే ప్రపంచం అయి, నా సంపర్కం వల్లే వాళ్ళు లోకానికి పనికి 
రాకుండా - పోలేదుగదా! 


ఇంతమంది జనాభాలో వాళ్లకి నెనూ, నాకు వాళ్ళూ ఎందుకు తటస్థపడాలి? 
వాళ్ళకీ నాకూ ఏమిటి సంబంధం? 'జకరి కొకరికి ఎందుకు గే స్నేహం ఏర్పడింది? 


మా అందరికీ ఒకే గుణం వుండి వుండాలి. అంతా ఒక రకం గనకే స్నేహం 
ఏర్పడింది. 


ఇక ఒకరివల్ల ఒకరు చెడటం ఎమిటి? చెడే కలిశాం. కలిసే చెడ్డాం” అనుకున్నాడు. 


దీనికంతా తమ బలహీనత తమ అల్పత్వమే కారణం అనిఫించేటప్పటికి 
సీతారామారావుకి ఎదురుగుండా వస్తున్న పెద్దమనిషిని అగ్గి పెట్టి నెపంతో ఆపి కాలికి 
మెలిక వెసి, పడేసి, మొహం ప వెంటనే మహారణ్యాల్లోకి వెళ్ళి 
దారులుకొట్టి బతకాలనిపించింది.... ఆ మహారణ్యంలో జీవితం ఎంత స్వేచ్చగా 
ఉంటుంది... 


అర్థరాత్రి రెండెడ్డబళ్ళు వస్తుంటాయి. ఆ బళ్ళల్లో మొగవాళ్ళు ఆడవాళ్ళు, పిల్ల 
జెల్లలు- అంతా కిక్కిరిసి కూర్చునుంటారు. ఎడ్ల మెడలకున్న గంటలు గణగణ గణగణ 
మోగుతుంటాయి. ఆ బళ్ళ తొట్లలో కూర్చుని, బళ్ళు తోలుతున్న వాళ్లు భయం 
పోగొ ట్టుకో డానికి ఆంజనేయ తకడ్రకం పఠిస్తూ వుంటారు! 


“న్టీ ఆంజనేయం 
ప్రసన్నాంజనేయం 
ప్రభాదివ్య కాయం 
ప్రశస్త ప్రకారం... 
అంటూ వుంటారు ఎలుగెత్తి. బళ్ళలో వున్న ఆడవాళ్ళు భయపడుతూనే దొంగల 
కథలూ, దెయ్యాల కథలూ - చెప్పుకుంటూ వుంటారు. దెయ్యాలు మహా కంత్రీవి, ఒక 


రా ఎంతా ~ ~ 


ల్లకి భుజాన పెట్టుకొని “ఎగొకం బైగొకం” అని బొయీలకు మల్లి శబ్దాలు చెసుకుంటూ 
ణీకులను మోసం చేస్తాయి. “అంతలో దొగలతోపు వస్తుంది. అ తోపు దొంగలకు 
ఆ చుట్టుప్రక్కల గ్రా గ్రామాలకు ఆ పేరు వింటేనే హడల్‌. బళ్ళల్లో వాళ్ళు ప్రాణాలు 
wa కూర్చుని వుంటారు. ఎడ్లు కూడా చెవులు రిక్కించి భయం భయంగా 
కు అడుగులు వేస్తూంటాయి. “ముందుకు చూడకుండా పక్క పొదల వైపుకి 
స్త నడుస్తుంటాయి. బళ్ళలో వున్న మొగుళ్ళు లేని ఆడవాళ్ళు - 


“రాము డేమన్నడే 
భద్రాచల రామూడేమన్నా డే” 


అని పాడుతూ వుంటారు. అప్పుడు సమయం కోసం పక్క పొదల చాటున వుండి 
ఎదురు చూస్తున్న తాము ఒక్కసారి దారిలోకి దూకి..... 


“ముండల్లారా 
మూటల్తెమ్మన్నాడే” 


అంటారు. ఎడ్లు నిలబడిపోతాయి. తొట్లలో కూర్చున్న వాళ్ళ ప్రాణాలు 
ఎగిరిపోతాయి. ఆడవాళ్ళు, పిల్లలు “బే” అంటారు. తమ హృదయాలు మాత్రం కరగవు. 
ఎందుకు కరగాలి? ఒక్కొక్కరినీ నిలబెట్టి దోపిడి చేస్తారు, ఎవరయినా ఎదురుతిరిగితే 
యిష్టం వచ్చినట్లు తన్నొచ్చు. అనే వాళ్ళుండరు. ఎక్కడ తమ గౌరవానికి భంగం వస్తుందో 
అని భయపడవలసిన పనిలేదు, తాను ఆ మహారణ్యానికి కంటక కిరీట ధారి- ప్రస్తానభేరి! 


రోడ్డుమీద నడుస్తున్న సీతారామారావు బిగ్గరగా నవ్వుకున్నాడు. ఈ ఆలోచన 
అతనికి “అమితానందాన్నిచ్చింది. సంఘంలో వున్న కట్టుబాట్లు, నియమాలు, ఆచారాలు, 
న్యాయశాస్త్రాలు ఏమీ లేకుండా వుండటం అతనికి హాయిగా 'వుంది. ఇంకా ఆలోచించాడు. 


నిలువుదోపిడి అయింతర్వాత అతనికి ఒక పని చెయ్యబుద్ది అయింది. ఆ బళ్ళలో 
మంచి వయసువున్న పిల్ల ఒకతే వుంటుంది. ఆ పిల్ల అందరికీ మల్లే వుండదు. అతి 
నిర్మలంగా, కోమలంగా ఉంటుంది. కాని ఆ పిల్ల కూడా భయపడుతూ వొణికిపోతూ, 
కన్నీరు కారుస్తూ ఉంటుంది. దూరంగా ఒక చెట్టుకీంద నిలబడి వుంటుంది. తను ఆమెను 
చూస్తాడు. దగ్గరకు వెళ్తాడు. ఆమెను ఒకసారి నఖశిఖ పర్యంతం చూస్తాడు. ఆమె 
రెపరెప కొ ట్టుకొంటూ "వుంటుంది. తన వైఖరిని చూచి మానభంగం అయిందే 
అనుకుంటుంది. మాన భంగాన్ని గూర్చి అనేక ఊహలు ఊహించుకుంటుంది. అనేక 
కథలు-తాను విన్నవి-జ్ఞాపకం తెచ్చుకుంటుంది. ఆ ఊహలవల్ల ఆమెకు ఎదురు తిరిగి 

శరిరం, అందుకు సిద్ధపడుతుంది. నరాలు సడులుతాయి. శరిరం పాఠానికి వొస్తుంది. 
రక్షించమని పట్టుకుంటుంది. 


“ఊరుకో” అంటాడు తను. ఆమెకు ఆ ధ్వని మేఘగర్జ్దనలాగు వినబడుతుంది. ఏ 
క్షణం ఏమి జరుగుతుందో అని ఆ పేక్షగా ఉపేక్షిస్తూ వుంటుంది - పింఛం విప్పుకొని. 


తను ఏమీ చెయ్యడు. “జావ్‌” అంటాడు. తన అనుచరులు అంతా చెట్ల చాటుకు 
వెళ్ళిపోతారు. మానభంగాన్ని గురించి అనేక రకాల ఊహలను ఊహించుకున్న ఆమెకు 
భయంతో అనేక దృశ్యాలను కలగన్న ఆ పిల్లకు యేమీ జరక్కపోయేటప్పటికి ఆశాభంగం 
అవుతుంది. తీవ్రమైన ఆవేదన బయలుదేరుతుంది. డస్సిపోయి కూలబడుతుంది. ఇంత 
జరిగిన తర్వాత జన్మజన్మలకూ తన్ను మరచి పోగలుగుతుందా. ఆ పిల్ల? మరచిపోలేదు. 


అతని ఆలోచన ఆగిపోయింది. ఎక్కడికి వెళుతున్నాడు తను! చుట్టూ చూశాడు. 
రామయ్యతాత యిల్లు దగ్గరలో వుంది. అతనికి రామయ్యతాత దగ్గరకు వెళ్ళబుద్ధి 
అయింది. అతను ఇప్పుడు ఏం చేస్తూ వుంటాడు? 


x x x 


అతను _ వెళ్ళేటప్పటికి రామయ్యతాత మనుమడితో ఆడుకుంటున్నాడు. 
మనుమడు :పిపుముద ఎక్కి “గుళ్ళం గుళ్ళం చల్‌ చల్‌” అంటున్నాడు. 


అంత పెద్దవాడు పసిపిల్ల వాడికి మల్లే ప్రవర్తించటం, తన్ను తాను మరచిపోయి, 
తన వయస్సు మరచిపోయి తన భావాలు మరచిపోయి తనూ పిల్లవాడికి మల్లి 
ఆడుకోవటం అతనికి ఏమీ బాగా లేదు. ప్రపంచం ఇంత క్షోభ పడుతుంటే రామయ్యతాత 
శాంతంగా కాలం గడపటం అతనికి అసహ్యం వేసింది. ఆ క్షణం రామయ్యతాత అతని 
కళ్ళకు మరుగుజ్జుగా, మట్టిపిడచగా, మర్యాద రామన్నగా కనిపించాడు. 


రామయ్యతాత అతన్ని చూచి, పిల్లవాణ్ణి దించి, “ఈ జీవితం వుంది చూశావూ...” 
అని ఉపన్యాసం మొదలు పట్టాడు. 


సీతారామారావుకి వొళ్ళు మండింది. ఈ గుర్రమా తనకు నీతులు ఉపదేశించేది! 
జీవితాన్ని గురించి వ్యాఖ్యానం చేసేది! ఈ గుర్రానికి రావత్తుకూడా లేదే, తనకు తోడు 
ఇంకొకళ్ళకి హితోపదేశం కూడానా! 


“ఆ చూశాను, చూడ కేం? పిచ్చివాడి రూపం ధరించి ముడ్డిమీద తంతూ వుంది” 
అన్నాడు. 


ఈ మాటకు రామయ్యతాత ఉలిక్కి పడ్డాడు. సీతారామారావుని నిశితంగా 
పరిశీలిస్తూ, “అందర్నీ తంతూనే వుంది బాబూ! కాని, ఎంత తన్నినా కొంత మందికి 
బుద్ధిరాదు” అన్నాడు. 


అతనికి అకస్మాత్తుగా తన భార్యను కొట్టినందుకు ఎత్తి పొడుస్తున్నా డనిపించింది. 
ఇతనికి అప్పుడే ఎట్లా తెలిసింది. తెలిస్తే మాత్రం ఇతనెవ్వరు తన్ను ఎత్తిపొడవటానికి? 
అతన్ని ఏదో ఒక విధంగా అవమానపరచాలని ౪ బుద్ధి కలిగింది. “రామయ్య తాత-వీడు నీ 
కూతురు బిడ్డగా!” అని అడిగాడు. 


“అవును బాబూ” ' అన్నాడు. 


“ఒక్కసారి నీ కూతురు బిడ్డ ముక్కు తుడువు తాతా, చూడాలని వుంది. నువ్వు ఆ 
పనిచేస్తే చూచి చచ్చిపోవాలని వుంది” అన్నాడు సీతారామారావు. 


రామయ్యతాత అతన్ని పరీక్షగా చూశాడు... ఇట్లా అన్నాడు! “చావదలచిన వాళ్ళకి 
కోర్కెలు వుంటం మంచిదికాదు బాబూ! కోర్కెలు వున్నవాడు చావటానికి అరుడు కాడు. 
చావు బ్రతుకులు రెండూ సమాన దృష్టితో చూడగలిగినవాడే యే పనైనా 
చెయ్యగలుగుతాడు. చస్తాను చస్తాను అని బెదిరించి భయ పెట్టి, సంఘదృష్టినీ 
సానుభూతినీ సంపాదించదలచినవాడు చావలేడు బాబూ!” అన్నాడు. 


“మరి నువ్వెందుకు బతుకుతున్నట్టు తాతా? నీకేమి కోర్కెల్లేవుగా, మనుమడి 
ముక్కు తుడవటానికా?” అని అడిగాడు. అతనికి ఎందుకనో రామయ్య తాతని చూస్తున్న 
కొద్ది కోపం ఎక్కువ అవుతూంది. గిల్లి కజ్జా పెట్టుకుని కిందపడేసి డొక్కల్లో 
తన్నాలనిపి పిస్తుంది... “అయితే తాతా రాములవారు భగవంతుడే అయినప్పటికీ అనేక 
తప్పులు చెయ్యటానికి కారణం ఏమంటావు? మానవుడుగా వున్నంతకాలం 
మానవమాత్రుడిలాగే ప్రవర్తించాలని కాదూ నువ్వు చెప్పేది. ఎంత తెలివి గలవాడైనా 
పరిస్థితులను సమన్వయం చెయ్యగలగటమే గొప్పవాని లక్షణం. అంతే కాదూ- వున్న 
నువ్వ నాకు చెప్పింది?” అని అడిగాడు. 


అతను ఏదో విధంగా తగాదా పెట్టుకోడానికి ప్రయత్నిస్తున్నాడని తాత గ్రహించాడు. 
సంబాషణ పెంచకూడదనుకొని తలవూపాడు. 


“ఇక నా భార్యను కొట్టడంలో తప్పేముంది. తాతా! నా భార్యని కొట్టటం తప్పని 
నాకు తెలుసు. ఆమె తప్పేమీ లేదనీ, నా మనో వికారమే కారణమనీ నాకు తెలుసు. 
తెలిసినప్పటికీ మానవులు చేసే పనే నేనూ చేశాను. నా ఆలోచనలు నీవు అన్నట్లు 
పరిస్థితులకు అతీతంగా వుండకుండా చూచుకున్నాను తాతా! తాతా రాములవారు 
సీతాదేవిని చితి ఎక్కించటానికి, మహారణ్యాల పాలు చెయ్యటానికి కారణం ఇదేగా తాతా. 
నేను కూడా అవతార పురుషుణ్నీ కాదుకదా?” అని అడిగాడు. 


రామయ్యతాత కొంత సెపాాలటి మాట్లాడ లేదు. ఏదో తీవ్రంగా ఆలోచిస్తున్నట్లు 
కనపడ్డాడు. క్షణక్షణానికి మట “మారుతున్నాయి. కళ్ళు ఎరుపెక్కినయి, 
కనుబోమలు ముడిపడినయి, కొత సీపు అయిం తర్వాత, సీత్రారామారావుని గుచ్చి 
చూస్తూ- “నా మనుమరాలిని కొట్టావా బాబూ?” అని అడిగాడు. అతని గొంతులో 
సహజంగా వుండే మార్దవం, చూపులలో సహజంగా వుండే సానుభూతీ ఇప్పుడు లేవు. 


“అవును తాతా!” అన్నాడు సితారామారావు. పెద్దలు గడిచిన దారినె నడిచాను. ఆ 
శ్రీ రామచంద్రమూర్తి నా కాదర్శం.....” అన్నాడు చిరునవ్వు నవ్వుతూ, తాత 
ఉడుకుతున్నాడని, ఇంకా ఉడికించాలని అభిలాష కలిగింది. దేనికీ తొణకని తాతని 
కదిలించి, కోపం తెంచి, అతని లోని సామాన్య మానవుని లక్షణాలను చూడటం అతనికి 
ఆ క్షణం ఆనందాన్నిస్తూ వుంది. 


తాత కళ్ళు చింతనిప్పులయినయ్‌. “మూర్భుడా! శ్రీరామచంద్ర మూర్తితో 
పోల్చుకుంటున్నావా!” అన్నాడు. 


సీతారామారావుకి తాత ఉగ్రనరసింహమూర్తిగా కనిపించాడు. ఇందాకటినుంచి 
నిప్పుతో చెలగాటమాడుతున్నట్లు అప్పుడతనికి బోధపడింది. తాత తను అర్ధం చేసుకున్న 
తాతకాదు. ఇన్నాళ్ళూ ఆయనతో తను కలిసి మెలసి వుంటున్నా, అనేక్‌ విషయాలు 
మాట్లాడుతున్నా, తాతని అర్థం చేసుకోలేదు. తాతలో తాను ఎన్నడూ వూహించి ఎరగని 
కొత్త మనిషి కనబడేటప్పటికి అతనికి భయం వేసింది. 


“గొప్పవాళ్ళని ఆదర్శంగా పెట్టుకొని, వాళ్ళకిమల్లి ప్రవర్తించదానికి నువ్వు ఎన్నడూ 
ప్రయత్నించలేదు. పైగా నీ దుర్మార్గాలను, అవినీతి ప్రవర్తనను, నీ నీచ స్వభావాన్ని 
సమర్థించుకోడానికి 'వాళ్ళలో నీ రూపాన్నే చూస్తున్నావు. మహనీయుల్ని నీ సితికి గుంజి 
తృప్తి" పడుతున్నావు. రామచంద్రమూర్తి భార్యనుకష్ట పెట్టింది, న్‌ు టీ భార్యను 
హింసించిందిీ ఒక్క టేనా నీచుడా? రామచంద్రమూర్తి సీతమ్మ తల్లిని ఎందుకు చితి 
ఎక్కించాడు? ఎందుకు మహారణ్యాలకు పంపాడు? ఒక ఆదర్శం కోసం. తన ఆదర్శాన్ని 
త్యజించటమా, భార్యను త్యజించటమా అనే విషమ సమస్య వచ్చినప్పుడు 
శ్రీరామచంద్రమూర్తి భార్యను త్యజించి ఆదర్శ ప్రాయుడైనాడు. మరి నీవో? ఏ ఆదర్శంతో 
న్‌ భార్యను హింసీస్తున్నావు? లోక కళ్యాణం కోసమా? శారీరక తృప్తికోసం, పశువాంఛను 
తీర్చుకోడానికి, నీ అసమర్థతను కప్పిపుచ్చుకోటానికి చేస్తున్నావు. 


ఇంకా సిగ్గులేక, నీ దుర్మారాన్ని కప్పిపుచ్చుకోటానికి కారణాలు వెతుకుతున్నావా.... 
మూర్జుడా? తను చేసిన తప్పుకి పశ్చాత్తాప పడేవాళ్ళకి ముక్తి వుంది గాని, దాన్ని 
సమర్ధించుకో టానికి కారణాలు వెతికే నీచులకు ముక్తి లేదు. చివరికి నీ చదువు, నీ తెలివి, 
ఇందుకు - ఈ దుర్మార్గానికి రంగుపూసి లోకాన్ని మోసం చేసి బ్రతికేందుకు - 
ఉపయోగపడుతూ వున్నాయా? నీ అంతం దగ్గరకు వచ్చింది. 


ని ముత్తాత తాతతో ప్రారంభం అయిన ఈ నాటకం ఆఖరి అంకం నీతో ప్రారంభం 
అయింది. ప్రస్తుతం ఆఖరి ఘట్టం జరుగుతూ వుంది. తెర ఏ క్షణం పడినా పడొచ్చు. 


“నీ వంశం యిట్లా అంత మొందుతుందనీ, ఇంత నీచస్థితికి వస్తుందనీ నేను 
ఎప్పుడూ అనుకోలేదు. న వంశ చరిత్ర అంతా Se ఎరుగుదును. ని తాత, ని తండ్రి 
అందర్నీ నేను ఎరుగుదును. అంతా ఒక్కటే రకం. ఒక్కడయినా బుద్ధిగలవాడు 
పుట్టకపోతాడా అని ఆశపుడుతూ వుండేది. నేటితో ఆ ఆశా తీరిపోయింది... ” అన్నాడు. 


“అయితె మెము తెలివితక్కువవాళ్ళం అంటావా తాతా?” అని అడిగాడు 
సీతారామారావు. 


“ఇప్పుడు ఆ విషయం అప్రస్తుతం” అన్నాడు రామయ్య తాత. 


“సరే...నువ్వు తెలివిగలవాడవయి ఉద్దరించిన ఉద్దరింపు ఏమిటో కొంచెం 
చెపుతావా? నీ తండ్రి ఇచ్చిన ఆస్తి ఆస్తిగానే ఉంచి అయివేజు మీద 
బ్రతుకుతున్నానంటావు. అదేనా? మనుమడికి గుర్రానివై కళ్ళెం కావాలని కోరుకోవటమేనా 
నీ గొప్పతనం! రామయ్యతాతా! నువ్వు అంటే ద్‌ అనుకున్నా గాని నువ్వూ 
మాలాంటివాడివే!” 


“హకరుముయ్‌!” 


“నెనే లోకాన్ని తాతా, నా నోరు మూత పడదు. ఆచంద్రతారార్కం గణగణ 
మోగుతూనే వుంటుంది.” 


“ఇక్కడ నుంచి బయటకు వెళతావా గెంటించమంటావా?” 


“అనుకుంటాంగాని గెంటి వాడొకడూ, గెంటించుకునే వాడు వొకడూ వున్నాడా 
తాతా? గెంటించేవాడే గెంటించుకుంటున్నాడు. గెంటించుకునేవాడే గెంటుతున్నాడు. యీ 
వేదాంతం యెట్లా వుంది తాతా? చమ్మగా, వుందా?” 


“నీకేమన్నా పిచ్చెక్కిందా?” 
“ఏమిటి తాతా” 

“నీకు పిచ్చా? 

“ఆ ఏమిటి?” 

“నువ్వు పిచ్చివాడిని!” 
“నేను పిచ్చివాణ్నా?” 

“ఆ అవును ముమ్మాటికి?” 
“పిచ్చివాడెవ్వడు?” 
“నువ్వే” 

“పిచ్చి అంటే ఏమిటి? 
“ఇదే” 


“నేను పిచ్చివాణ్ని తాతా?” 


~ జ గ లా ~ = లా —_ ఖ్‌ ~ 


“అవును... ఇవ్వాళే పిచ్చివాడివని ని భా స పిటిషన్‌ పెట్టిస్తాను. ని భార్యా 
పిల్లల్ని నీ నుంచి రక్షించటం ba ఇక చెసేది ఏమ అదు” అన్నాడు రామయ్యతాత. 


తాను పిచ్చివాడా? అనేక విషయాలు ఆలోచించాడుగాని, ఈ విషయం ఎప్పుడూ 
ఆలోచించలేదు. పిచ్చివాళ్ళు ఏం చేస్తారు? ఇట్లాగే ఆలోదిస్తారా? పిచ్చివాళ్ళు తాము 
పిచ్చివాళ్ళో కాదో చర్చీంచుకుంటారా? అసలు పీచ్చి అంటే ఏమిటి? మేం పిచ్చివాళ్ళం 
కాదు - అని కూడా చెప్పబుద్ధి అవుతుంది కాబోలు పిచ్చివాళ్ళకి. 


“పిచ్చి మాటలు మాట్లాడతావే తాతా?” 
“వెళ్ళు... బయటకు వెళ్యు్లపు పద...” అంటున్నాడు తాత. 
“నీకేం పిచ్చి తాతా. పిచ్చివాళ్ళకి పిచ్చిగాని?” 


రామయ్యతాతని కోపంగా చూట్టానికి ప్రయత్నించాడు. కాని అతని చూపులు 
నిలవటంలేదు. రామయ్యతాత ఉండ్రాళ్ళు తిని పొట్ట సవరించుకుంటున్న 
వినాయకుడిమల్లే కనిపించాడు. 


“ఎలిక ఏది తాతా?” అని అడిగాడు. వినాయకుడి పొట్టలో పొడిస్తే ఎన్ని 
ఉండ్రాళ్ళు వుంటయ్యో! తాను చిన్నప్పుడు ఒకసారి క్వారీ తిర్గునాళ్ళకు వెళ్ళాడు. 
తిరుమాలిగ అంటే ఏమిటి? కత్తితో రామయ్యతాత పొట్ట రెండుగా కోస్తే! 


రామయ్యతాత బయటకు వెడుతున్నాడు. 
“ఉండు తాతా...” 


రామయ్యతాత మనుమడి చేతిలో కత్తి వుంది. కత్తిపీటతో దోస కాయలూ, కత్తితో 
పొట్టలూ కోస్తారు. ఆ కత్తి తనకు కావాలి. చెయ్యి జాపాడు. ఎంత జాపినా అందటంలేదు. 


“తాతో! రామయ్యతాతో!” 


ఏమిటి రామయ్యతాత అంటున్నాడు. అదేమిటి? మనుమడి చేతిలో కత్తి అతని 
చేతిలోకి ఎట్లా వచ్చింది. పొడుస్తాడా ఏమిటి? 


“ఓరి పిచ్చి వెధవా?” అన్నాడు. గిరుక్కున తిరిగి బయటకు పరుగెత్తాడు 
సీతారామారావు. 


రామయ్యతాత ఒక నిట్టూర్పు విడిచి దీర్లంగా ఆలోచిస్తూ కూర్చున్నాడు. మనుమడు 


“కల్లెంలేని గుల్లం” అన్నాడు. 


సితారామారావు బజార్న పడ్డాడు. అతనికి బజార్న పడ్డట్లు తెలుసు. తనకు 
గమ్యస్థానం లేనట్టు తెలుసు. బజారు వెళ్ళటం అనవసరం అనీ తెలుసు. కాని తన 
ప్రమేయేం లేనట్టుగా కాళ్ళు మోసుకుపోతున్నాయి. “ఆలోచిన్తున్నది తలలోవున్న మెదడు; 
నడుస్తున్నవి కాళ్ళు, మెదడు చెప్పినట్టు చెయ్యాలని ఎక్కడుంది?” అని అనుకున్నాడు. 
అతని అవయవాలకు సంపూర్ణ స్వాతంత్ర్యం వచ్చింది. దేని ఇష్టం దానిదే. ఒక దాని మీద 
ఒకదానికి పెత్తనం లేదు. మెదడు దారిన మెదడు ఆలోచిస్తూంది. చేతులు దారిన చేతులు 
ఊగుతున్నాయి. కళ్ళదారిన కళ్ళు చూస్తున్నాయి. తన ప్రమేయం లేకుండా, ఆజ్ఞలకోసం 
తన్ను బాధ పెట్టకుండా, ప్రతిచిన్న విషయానికి తన్ను ఆలోచించేటట్లు చెయ్యకుండా వేటి 
పని అవి చేసుకుపోతుంటే అతనికి హాయిగా వుంది. పైకి మాత్రం ఇది వరక్కంటే... 
గబగబా నడవటంకంటే - ఎక్కువ మార్సేమీ కనబటం లేదు. 


“ఎక్కడికి?” అని అడిగాడొక పరిచయస్తుడు. 


“కాళ్ళనడుగు, నాకు తెలుసా ఏమిటి చెప్పటానికి?” అన్నాడు ఆగకుండా 
నడుస్తూనే, అతను ఆగుదామని ప్రయత్నించాడు. కాని కాళ్ళు అతనిమాట వినలేదు. 
ఒడ్డుకు చేరాలని ప్రయత్నిస్తూ ప్రవాహ వేగంలో కొట్టుకుపోతున్న వాడికి మల్లే 
కనీపిస్తున్నాడు. 

“ఎక్కడా కనపట్టంలేదే!” అని అడిగారు ఒకరు. 


“బ్రేకుల్లేవు, నన్నేం చెయ్యమంటావు?” అని ఎదురు అడిగాడు. ఎత్తుమీదనుంచి 
పల్లానికి దిగే సైకిలుకు మల్లే వెళ్తున్నాడు. ఎదురుగ వస్తున్న మనిషితో “పోతున్నాను” 
అని చెప్పాడు ఆగకుండానే. 


రోడ్డు ప్రక్కన పిల్లలు బీళ్ళంగోడు ఆడుకుంటున్నారు. ఒక కుర్రాడు “మున్నాంచి” 
అని కేకవేసాడు. 


అతడు నడుస్తూనే “ఎన్నాంచి” అని రోడ్డుమీద నుంచి బిగ్గరగా కేకవేశాడు. 


అతని. కాలికి ఏదో తగిలింది. టక్కున ఆగిపోయాడు. చూచాడు మసిబొ గ్గు! 
ఒంటరిగా దిక్కూదివాణం లేకుండా పడివున్న ఆ మసిబొగ్గుని చూస్త అతనికి 
అలుసయింది. అటూ ఇటూ తన్నాడు. అది తను ఎటు తంతే అటు వెళ్ళింది. దాని 
అమాయకత్వానికి అతనికి నవ్వు వచ్చింది. చేత్తో తీసుకొని ఎగరవేసి పట్టుకుంటూ 
నడుస్తున్నాడు. ఎంత ఎత్తుగా గిరాటు వేసినా అది మళ్ళీ తనకే వచ్చిపడుతూ వృంది. 


“సిగ్గులేదు! దీనికంటే భార్యేనయం” అనుకున్నాడు. 


కాని వెంటనే జాలి వేసింది. “దెబ్బ తగిలిందా?” అని నిమిరి “మా బుచ్చే” అని 
లాలించి ముద్దు పెట్టుకున్నాడు. పెదిమలతో ముద్దు పెట్టుకుంటే చేతులకు మసి అయింది. 
వెంటనే వూళ్ళొ వున్న గోడలన్నీ తెల్లగా కనిపీంచినయ్‌. గోడలనిండా మసి బొగ్గుతో 


~ ~ ~ 


బొమ్మలు గియ్యటం మొదలు పెట్టాడు. ఎక్కడ గీచినా కొద్ది మార్పులతొ ప్రక్క పుటలో 
బొమ్మే! 


అతని చుట్టూ పిల్లగుంపు పోగయింది. నా బొమ్మ రాయమంటే నా బొమ్మ 
రాయమని” వెంటపడ్డారు. 


“నేను రాయను” 
“ఎందుకనోయ్‌” 


“పిల్లల బొమ్మల నే రాయకేం? ఎవరి ముక్కుకి సూటిగా వాళ్ళు పొండి. అక్కడే 
రామయ్యతాత వుంటాడు. వాడికి కుంచేలాంటి తోక వుంటుంది. ఆ తోక నడగండి కుంచె 
రాస్తుంది.... పొండి... పొండి... ఊ” అని పిల్లల్ని తరిమాడు. 


నల్లకోటు వేసుకొని జరీ తలపాగా ఒకటి చుట్టుకొని, చేతికర్ర పట్టుకొని ఒక 
పెద్దమనిషి ఠీవిగా తనముందు నడిచి వెళ్ళటం చూశాడు. 


“ఏయ్‌ ఆగు” అన్నాడు. 


ఆ పెద్దమనిషి కంగారుపడుతూ ఆగాడు. సీతారామారావు అతని దగ్గరకు వెళ్ళి 
భుజంమీద "చెయ్యేసి “అది సరేగాని నువ్వు ఎందుకు పుట్టావో నీకు తెలుసా?” అని 
అడిగాడు. 


పెద్దమనిషి కంగారు పడ్డాడు. 


“మరి ఏం జూసుకొని ఈ డాబుసరి” అని బిగ్గరగా నవ్వటం మొదలు పెట్టాడు 
సీత్రారామారావు. 


ఆ పెద్దమనిషి తప్పించుకు వెళ్ళటానికి ప్రయత్నించాడు. 


“నువ్వు గంగి రెద్దుకు మల్లే, చాకలి వాని గాడిదకుమల్లే ఇన్ని గుడ్డలు 
కప్పుకున్నావే? మొన్న ఒక చీర అడిగిందని ఎందుకురా నీ భార్యను కొటింది? నీ భార్య 
నాకు చెల్లిలివంటిది గనక అడుగుతున్నాను. ఆడదాన్ని కొట్టటానికి నీకు చేతులెట్టా 
వచ్చినాయిరా?” అని అడిగాడు. 


ఆ పెద్దమనిషి విదిలించుకొని వెనక్కి వెనక్కి తిరిగి చూస్తూ వెళ్ళిపోయాడు. 


సీతారామారావు ప్రక్కనున్న కాఫీ హోటల్లోకి వెళ్ళాడు. పలహారం చేసి, బల్లముందు 
కూర్చున్న ప్రొప్రయిటరు దగ్గరకు వచ్చి “ఎంత?” అని అడిగాడు. 


“అయిదణాలు” 
“పావలా యిస్తే ఎమవుతుంది?” 
అంతలావు ప్రొప్రయిటరూ బెదిరిపోయి చూస్తూ కూర్చున్నాడు. 


“అటు సూర్యుడు యిటు పొడుస్తాడా? మన దేశ ఆర్థిక విధానం తారుమారు 
అవుతుందా? ఆడవాళ్ళకు సమాన హక్కులు వస్తాయా? స్వరాజ్యం రాకుండా పోతుందా? 
ఏమవుతుంది అంటావు?” అని అడిగాడు. 


ప్రొప్రయుటరు భయపడుతూ కూర్చున్నాడు. ఆ కొట్లో కాతావున్న న్యాయవాది 
ప్రొప్రయిటరుకి జరుగుతున్న అన్యాయం సహించలేక తాగుతూ వున్న కాఫీ ఆపి 
“ఇవ్వవోయ్‌ మాట్లాడక” అన్నాడు. 


సీతారామారావు ఆ న్యాయవాదిని జాలిగా చూచి, “ఒరేయ్‌! నువ్వు న్యాయం 
చెప్పొచ్చావు గాని, నువ్వు చేసేది అంతా న్యాయమేనటరా! నువ్వు ఇన్నిసార్లు కాఫీ 
తాగుతున్నా వే-నీ భార్యకు ఒక్క సారన్నా జోడు ఇడ్లీ తీసుకు వెళ్ళావూ? పాపం, వాళ్ళు 
మాత్రం మనుష్యులు కాదట్రా? వాళ్ళని మనతో సమానంగా చూచుకోకపొతే . ఎట్లాగురా 
చెప్పు... చెప్పరా నా తండ్రి అని బతిమాలుతూ కన్నీరు పెట్టుకొని, “పాపం, ఆమె 
కన్నవారినందర్నీ వదులుకొని నువ్వే దేవుడవని అనుకొని, పరపురుషుల్ని దగ్గరకు 
చేరనివ్వకుండా బిగబట్టుకొని నీతో కొపురంచేస్తూ వుందే, ఆమెను నువ్విల్లా కష్ట పడితే 
ఎట్లాగురా? చెప్పరా నా తండ్రీ అని గడ్డం పట్టుకొని బ్రతిమాలాడు. చుట్టూ 
పోగయినవాళ్ళు తేరుకోకముందే బయటకు వచ్చి, నుంచునే దిమ్మ మీద నుంచున్నాడు. 
అక్కడ నుంచునేటప్పటికి అతనికి ఇంగ్లీషులో ఉపన్యాసం ఇవ్వబుద్ది అయింది. కాని 
తెలుగులో పాడాడు. 


“హరి హరి ఈ ధరను గుణసతి 
ఆడదెవరో జూడర? 
తెరువు జూసే దరినిజేరి 
పదము నొందిన దాడది 
అత్తమామకు పూజచేసి 
ప్రస్తుతించిన దాడది 
ముత్తురాలయి అత్తమామల 
మాట విననిది గాడిది 
కుదురుగా భర్త మాటకు 
ఎదురు చెప్పని దాడది 
బెదురు ఎంతయు లేక పురుషుని 
గిదుము చున్నది గాడిది 
నిరతమును సద్దోష్టికొరకై 
వెతుకు చుండెడి దాడది 
భర్త గృహమున లేని యెడల 
పరుగులిడునది గాడిది 
కామ క్రోధ లోభ మోహము 
కట్టివెసిన దాడది 
ప్రేమతో విటకాండ్ర గూడను 
తామసించును గాడిది 
జన్మ పావన చేసికొనుటకు 
ధ్యానముంచిన దాడది 
తన్మయంబును బొంద నేరక 
తనువు మరువదు గాడిది 
ఇంత సద్గుణ మభ్యసించిన కాంతయి భువి నాడది 
సంతసంబున యడ్ల రామ 
దాసుడిది యోచించెర- గాడిది!” 


పాట పూర్తయ్యేటప్పటికి జనం పోగయ్యారు. వాళ్ళను చూస్తే తను ఉపన్యాసం 
చెబితే వాళ్ళకు వినాలని వుందని అతనికి అనిపించింది. హరికథ చెవుదామా, బుర్రకథ 
చెపుదామా అని ఆలోచించి ఉపన్యాసం 

మొదలు పట్టాడు. 


“ఒరేయ్‌, నా మాట వినండ్రా, పిచ్చెత్తిందని కొంతమంది చెపుతారు. ఆమాట 
నమ్మకండి, మనకు అర్థంకాని వాళ్ళందరికీ పిచ్చెత్తిందనుకుంటే ఎట్లాగురా. 


ఒరెయ, ఈ ప్రపంచంలొ మిరెదొ బెద్దామని, చెస్తున్నామని అనుకుంటార్రా! 
ఏముందిరా ఈ ప్రపంచంలో చెయ్యడానికి! “ఏమీ లేదురా! నా మాట నమ్మండ్రా 
తండ్రుల్లారా! 


మనము ఏం చెబితే నచ్చుతుందో తెలుసుకుని, అది చెప్పి, దాని కోసం 
పనిచెయ్యమని మనల్ని రేపి, పనిచేయించుకుంటున్నార్రా అంతేరా, అంతకంటే ఏమీ 
లేదురా. అంతా వొట్టి బూటకంరా నా తండ్రుల్లారా! 


చూడండ్రా, మొదట్లో దేవుడు మనల్ని పుట్టించాడనీ, కాబట్టి వాళ్ళలో ఐక్యం 
అవటానికి మనం ప్రయత్నించాలని చెప్పారా; మనం నమ్మాంరా. నమ్మి అందుకు 
ప్రయత్నించాం. అప్పుడు వాళ్ళేం చేశారో విన్నారంటరా, “దేవుడనేవాడు బయట లేడు, 
మనుషుల్లో న వున్నాడు. కాబట్టి మానవ సేవే. మాధవ సేవు మీరంతా మానవ సేవ” 
చెయ్యండీ” అని చెప్పార్రా. మనం ఈ మాట కూడా నమ్మాంరా. నమ్మి మానవ సేవ 
మొదలు పెట్టాంరా. దేవుణ్ని నమ్మినవాళ్ళందర్నీ తిట్టాంరా. పాపం నోటికి వచ్చిన తిట్లన్నీ 
తిట్టాం. మనం సత్యం తెలునుకున్నామని వాళ్ళు తిలుసుకోలేదని అనుకున్నాంరా. కాని 
ఇట్లా చూచేటప్పటికి ఏమైందో చూశారట్రా, “మానవులంతా ఒకటనుకునే సంఘంలో 
అనేక వర్షాలున్నాయి. ఈ వర్గాల కలహం వల్లే సంఘం అభివృద్ధి చెందుతూ వుంది. 
కాబట్టి ఆఖరు వర్గాన్ని వెనక వేసుకుని మిగిలిన వర్గాలతో వర్గ పోరాటం సాగించండి” 
అన్నారా. మనం యిదీ నమ్మాం. నమ్మి వర్గ పోరాటం సాగించాం, మనుష్యుల్లో వున్న 
దేవుడు ఈ దెబ్బతో కనపడకుండా మాయం 'అయ్యాడురా. పోరాటం పోరాటం పోరాటం- 
పోరాటం మనలో మనకే పోరాటం . మనలో మనకే కొ ట్లాటలు. ఒకరంటే ఒకరికి 
అనుమానం, ఒకరంటే ఒకరికి ద్వేషం, విరోధం, అరెరే, ఎంత ఘోరం అయిపోయింద్రా నా 
తండ్రుల్లారా ! ఇది ప్రపంచంగా లేదురా, కసాయి కొట్టుగా ఉందిరా. 


ఈ దెబ్బతో స సంఘ సేవ కూడా ఎగిరిపోయిందిరా. సంఘం ఒక రకంగా పరిణామం 
చెందుతూ వుందట! దానికి మనం దోహదం ఇవ్వాలట! ఇంకేముందిరా నా తండ్రుల్లారా. 
కాల ప్రవాహానికి రాళ్ళూ రప్పలూ అడ్డం లేకుండా బాగుచెయ్యటమేనటరా మనపని. 


ఈ సంగతి కొంతమంది కని పెట్టార్రా. కని పెట్టి, మానవునికి జ్ఞానం సంపాదించటం 
ఆదర్శం అని చెపుతున్నార్రా, వీళ్ళు హేతువాదం మీద ఆధారపడమంటార్రా. “పందుకుక 
“ఎందుకు?” అని ప్రశ్నించుకోమని చెపుతార్రా. అన్ని “ఎందులకు?” "లకు వాళ్ళు జ్ఞానాన్ని 
బట్టి జవాబు చెపుతారు. మనకున్న జ్ఞానాన్ని బట్టి మనము నమ్ముతాం. 


కాని అఖరికి “ఎందుకు” జవాబు లేదురా నా తండ్రీ. 
“జ్ఞానం ఎందుకు?” 

జవాబులేదు. లేకపోతే “ఆనందానికి” అంటార్రా. 
“ఆనందం ఎందుకు?” 


“జవాబు లేదురా నా తండ్రి! ఎక్కడొ ఒకచొట ఈ “ఎందుకు” ఆగవలసిందెరా 
తండ్రుల్లారా!! 


ఒరేయి. లేని ఈ “ఎందుకు” ఎందుకు సృష్టించారో మీకు తెలుసట్రా? ఎందుకో 
ఒకందుకని చెప్పకపోతే మనం పని చెయ్యమని వాళ్ళ ఉద్దేశంరా. అంతేరా. అంతకంటే 
ఏమీ లేదురా నా తండ్రి! 


తండ్రుల్లారా, ఇవన్నీ అబద్దాలేరా, అబద్ధాలు చెప్పి మనల్ని మోసం చెస్‌ పనులు 
చేయించుకుంటారట్రా వీళ్ళు. ఏమీ లేకపోతే మట్టుకు ఎందుకు పని చెయ్యంరా. ఏమీ 
లేనపుడు - పని చెయ్యకపోతే మాత్రం ఏంరా. నిజంగా ఏదన్నా వుంటే క్షణం క్షణం ఇట్లా 
ఆదర్శం మారటానికి వీలుంటుందంటారా. పైగా ఆదర్శం ఎప్పుడూ మారుతూనే 
ఉంటుందట! చూడండ్రా వాళ్ళ ధైర్యం- ఆదర్శం లేదని ఎంత చమత్కారంగా 
చెపుతున్నారో! 

ఒరేయి మనం పుటటం నిజం, చావటం నిజం, మధ్యన బ్ర బతకటం నిజం, పుట్టటం, 
చావటం మనచేతుల్లో దురా, ఇక బ్రతకటం ఒకటేరా మిగిలింది. బతకటానికి మనకు 
కావలసింది అన్నమే. గదరా, మరి దీని కింత గొడవెందుకురా! నలుగురం కూడబల్కుకొని 
బతకలేమంటారా? ఈ ప్రపంచంలో ఏమో వుందని మభ్య పెట్టి దానికోసం పోట్టాడుకు 
చచ్చేటట్లు చేస్తున్నారా. అంతకంటే ఏమీ లేదురా తండ్రుల్లారా, మనక కొన్నాళ్ళు ఇక్కడ 
బతకాలి, యెవరైనా అంతే, దీనికి కలహాలూ, రక్తపాతాలూ ఎందుకురా. ఎవరు 
కట్టుకుపోయేది ఏముందిరా. బతకండ్రా తండ్రుల్లారా, చచ్చేదాకా బతకండి.” 


అతడు ఉపన్యాసం ముగించాడు.... 

“వెళ్ళిపో” అన్నాడు పోలీసు. 

“ఎక్కడికి!” అడిగాడు సీతారామారావు. 

“వెళ్ళు 

“వెళ్తా-మళ్ళీ వస్తా” 

అతడు గబగబా దిమ్మదిగి మళ్ళీ తిరగటం మొదలు పెట్టాడు. తిరిగి తిరిగి భోగం 


వాళ్ళ పేటకు వెళ్ళాడు. 


భోగంవాళ్ళు ప్రత్యేకం ఒక పేట కట్టుకోవటం అతనికి విచిత్రంగా కనుపించింది. ఒకే 
వృత్తిలో వున్నవా ళ్ళకి అంతా ఒకచోట వుండాలనిపిస్తుంది గామాలు - ఏ వృత్తిలోను లేని 
త్రసమమల్లే! తన స్నహితులకిమళ్లి! ఎందుకనోగాని "భో గంవాళ్ళకి, తనకు కొంత పోలిక 


ఉన్నట్లు కనిపించింది. ఇద్దరూ సంఘానికి పనికిరాకుండా పోయినవాళ్ళి, సంఘంలో వున 
కుళ్ళుతో భవంతులు కట్టీంచుకొ ని వాట్లల్లో నివసిస్తున్నవాళ్ళే. కాని తమని చూస్తే ఎవరి 
జాలి కలుగదు సరికదా, “ఎగతాళిగా కూడా వుంటుంది. 


ఒక భోగంది గుమ్మంలో నిలబడి విటునితో మాట్లాడుతున్నది. 


సీత్రారామారావుకి వాళ్ళు ఏం మాట్లాడుకుంటున్నారో తెలుసు కోవాలనిపించింది. 
గబాగబా వాళ్ళ దగ్గరకు వెళ్ళి, “ఏమిటే వాడితో నీవు మాట్లాడేది?” అని అడిగాడు. 


వాళ్ళిద్దరూ ఒకళ్ళ మొహం ఒకళ్ళు చూచుకుంటూ నిలబడ్డారు. 
“చెప్పవే నాకూ వినాలని వుంది!” అన్నాడు. 
“నీ కనవసరం” అంది ఆ పిల్ల. 


“అనవసరమా? సంఘంలో ఇద్దరు మాట్లాడుకునే మాటలు, యిద్దరు ప్రవర్తించే 
ప్రవర్తన, అందరికీ అవసరమే. తెలుసుకోవలసిన బాధ్యత అందరిమీదా ఉంది. సంఘం 
అంటే ఏమనుకున్నావు. అది చేనుకే కంచె చేలో మంచె. అది ఒక పత్తేదారు. 
తనలోవుండే, ప్రతి వ్యక్తి సంగతీ కని పెడుతూ ఉంటుంది. తనమాట ప్రకారం ప్రవర్తించిన 
వాళ్ళను సుఖ పెడుతుంది. తన మాట విననివాళ్ళని హింసిస్తుంది - తెలుసా?” 
అన్నాడు. 


ఆ కుర్రవాడు ఈ మాటలు విని భయపడ మెదలకుండా వెళ్ళిపోయాడు. 


అతనికి కష్టం వేసింది. “ఎవరయినా ఇంతే. ఆపత్కాలంలో ఐపుండరు, డబ్బు 
తీసుకోవటంవల్ల, “మీరింత తేలికయ్యారు” అన్నాడు. 


“మరి తిండి గడిచెదెట్టా?” అని అడిగిందా పిల్ల. 


అతనికి ఆమెను చూస్తుంటే హృదయం జాలితో, ప్రేమతో నిండి పోయింది. తన 
ఇంటిముందునుంచి వూలో లి "మురికినంతా పోగుచేసుకొని నెమ్మదిగా, నిశ్శబ్దంగా, గర్భిణీ 
స్త్రీకిమల్లే పారేకాలువ జ్ఞాపకమొచ్చింది, ఆమెకు మనస్సులో నమస్కరించుకున్నాడు. 


ఆమె ఇంట్లోకి రమ్మని పిలిచింది. 


అతన్ని కూర్చో పెట్టి, తమలపాకు తెచ్చి ముందు పెట్టి తను పక్కనే కూర్చుని 
చిలకలు చుట్టిస్తూ ఉంది. అతను తీసుకోబోతే “నేను తినిపిస్తా” అని వొక్కొక్కటి నోటి 
కందించటం మొదలు పెట్టింది. 


“నాకు డబ్బంటే వ్యామోహం లేదండీ” అంది. 
“త్స తె పాపం” అన్నాడు. 
“నేనసలు భో గందాన్ని కొనండి.” 


లా ~ 


“మహా పతివ్రతవా ఎమిటి - కొంవపతిసి” అని లెవబొయ్యా డు తమ్మ వుమ్మి 
వెయ్యబొయ్యాడు. 

“నేను చెబితే మీకు నవ్వులాటగా ఉంటుందిగదండీ, నేనసలు భో గందాన్ని కాను. 
నేను చెపితే గొప్పకు చెబుతున్నానని అనుకుంటారు గాని, నేనసలు బానిసపిల్లని” అంది. 


అతను నోరు తెరుచుకుని వింటున్నాడు, తమలపాకులతో ఎర్రబారిన అతని నరు 
కాకిపిల్ల నోరుకుమల్లే లక్క చిట్టికిమల్లే వుంది. 


“నా తల్లిని ఒక బాపన కుర్రాడు మోసం చేశాడు. పెళ్ళి కాకముందే నేను పుట్టాను. 
నన్ను నా తల్లి భోగంవాళ్ళకు అమ్మేసింది. నేనీ వృత్తిలో ప్రవేశించనని త 
పోట్లాడాననుకున్నారు!” అని కన్నీరు పెట్టుకు నేందుకు ప్రయత్నిస్తూ ఉంది. 


“ఎందుకని? ఈ వృత్తిలో కష్టం ఏముంది?” 


“అదేమిటండీ? మీరుకూడా అట్లా అంటారు. ఇంతకీ మేమంటే అందరికీ అంత 
చులకన” అని విచారంగా అన్నది. 


సరు భార్యగా మారాలని వుందా ఏమిటి?” 


“ఎప్పుడూ అదే అనుకుంటా వుంటాను, ఎవరినయినా పెళ్ళి చేసుకొని హాయిగా 
కాలం గడపాలని వుంటుంది. ఈ వృత్తి చాలా నీచమయిందండి, నా గుణానికి బొత్తిగా , 
సరిపడదు” అంది. 


“ఏం నీ గుణం మంచిది కాదా?” 
“అదేమిటండీ!” 
“అయితే భార్యగా వుండి నీకు పిల్లల్ని కూడా కనాలని వుందా?” 


ఆమె సిగ్గు అభినయిస్తూ, చీరె జరీ అంచు చేతి వేళ్ళతో సర్దుకుంటూ “ఎంత చెడ్డా 
మేం మాత్రం" ఆడవాళ్ళం కాదటండీ? ఏ ఆడదానికుండదండీ ఆ కోర్కె? మీరట్లా 
అంటారుగాని మేమూ అందరివంటి వాళ్ళమే.... ” అంది. 


ఈ మాటకు సీతారామారావు ఉలికిపడ్డాడు. 


“ముమూా అందరివంటివాళ్ళమే” అనుకోవటంలో, పై మెరుగుల్లో తప్ప ప్రపంచంలో 
అందరూ ఒకటేనా ఏమిటి? అందుకనే కాబోలు ఉద్రేకం వచ్చినప్పుడు. అందరూ 
ఒకేరకంగా ప్రవర్తిస్తారు. ఆకలి వేసినప్పుడు, కోపం వచ్చినప్పుడు, విచారం కలిగినప్పుడు, 


ప్రేమ సందర్భాల్లో అంతా ఒకే విధంగా ప్రవర్తిస్తారు. భేదాలు పై పూతలోనే! పూత 
కరిగిపోతే అంతా ఒకటే సరుకు! 


మనస్సులో ఈ ఆలోచనలు చెలరేగుతున్నాయి. కళ్ళతో ఆమెను తీక్షణంగా 
చూశాడు. మనస్సులో ఆలోచనలు కట్టుబడినయ్‌. అతని కళ్ళకు ఆమె - ఒక్క క్షణం 


సూర్యారావుగా, ఒక్క క్షణం శాతవాహనుడుగా, ఒక్క క్షణం బాలకృష్ణుడుగా, ఒక్క క్షణం 
శివరావుగా, ఒక్క క్షణం తానుగా - కనుపించింది. 


ఆమె తల చుట్టూ తన స్నేహితుల తలలూ, తనతలలా గిర్రున తిరుగుతున్నాయ్‌. 
తమ తలల మధ్యన వున్న ఆమె తల, ఒక్కొక్కప్పుడు పగలబడి నవ్వుతున్నది. 
ఒక్కొక్కప్పుడు విరగబడి ఏడుస్తున్నది. తన తలతో సూర్యారావు తల ఇట్టా అన్నది: 


సూర్యారావు తల: “మనం ఆంధ్రులం. ఆంధ్ర ప్రజానీకం పంచ శిఖలం. మనం 
ఆంధ్రుల నుడికారం, ఆంధ్రుల సంస్కారం. ఆంధ్రుల ప్రతాపం. విజ్ఞానం, ఆంధ్రుల 
బండారం మనలో మూర్తిభవించినయ్‌. 


ఈమె ఆంధ్రమాత. సాక్షాత్తు ఆంధ్రమాత. మనలో వున్న గుణాలన్నీ ఈమెలో 
కరుడుకట్టినాయి. ఆంధ్రమాతను పూజించుదాం రండి. పువ్వులు తెండి. ఆంధ్రమాతా నకు 
జోహారు”. 

శాతవాహనుని తల: “మనం మురికి కాలవలం, ఇది మహా సముద్రం. ఆంధ్రదేశంలో 
వున్న మురికి కాలవలన్నీ ఎప్పుడో ఈ మహాసముద్రంలో కలవవలసిందే! అందువల్ల 
ఆంధ్రులందరికీ ఇది పుణ్యతీర్థం. ఈ మురికి మహాసముద్రంలో జల క్రీడలాడదాం. రండి. 
ఆంధ్ర మహాజనులారా, ఆంధ్ర'నుడికార ప్రియులారా! రండి - తీర్ధం పుచ్చుకుపొండి.” 


బాలకృష్ణుని తల: “ఓ మహాజనులారా.... మా నాన్న వున్నాడు చూశారు, ఆయన 
చెప్పనే చెప్పాడు....” 


మిగిలిన తలలు: “నోరుముయ్‌! ఈ పవిత్ర స్థలములో మీ నాన్న పేరు 
ఉచ్చరించకు.” 


బాలకృష్ణుని తల: “నా మాట వినండి. లేకపోతే మీ స్నేహం వదులుకొంటా. నేనే 
ఆంధ్రమాతనై కూర్చుంటా!” 


మిగిలిన తలలు బెదిరి ఊరుకున్నాయ్‌. 


బాలకృష్ణుని తల: “మా నాన్న వున్నాడు చూశారూ, ఆయన చెప్పనే చెప్పాడు... 
కలియుగంలో మురికి మహాసముద్రమే ఆంధ్రమాత అయి కూర్చుంటుందని. ఆయన 
చెప్పినట్లే జరిగింది. ఈమె ఆంధ్రమాత. ఈ మనమాత ఆంధ్రదేశములో వున్న 
మురికినంతా తన అంకంలోకి తీసుకొని ఆంధ్రమాతగా ఉబ్బింది, మురికివల్ల మొత్తం 
సంఘం పాడుగాకుండా, దానికి ప్రత్యేక స్రలాన్ని నిర్ణయించారు మన పూర్వులు. శివుడు 
విషాన్ని తన కంఠంలో వుంచుకుని లోకాన్ని రక్షించినట్లు, ఈమె ఈ మన మాత.... 
మురికిని తన అంకంలో వుంచుకుని ఆంధ్రదేశాన్ని రక్షిస్తూ వుంది. ఈమెకు నా 
ధన్యవాదాలు.” 


శివరావు తల: “ఈమెను మాతా అంటున్నామని మిరు శంకిస్తున్నా రెమో, అట్లాంటి 
శంక మీరు పెట్టుకోవద్దు. తల్లయినా, తండ్రయినా, కూతురయినా, భార్య అయినా, సోదరి 
అయినా, స్నేహతుడయినా... వీరందరినీ ప్రేమించడానికి కారణం సెక్సే! అసలు ఏ 
వస్తువయినా ప్రేమించే. శక్తినిచ్చేది సెక్సే! మానవుల్ని ప్రేమించడానికి, సంఘాన్ని 
ప్రేమించడానికి, దేశాన్ని ప్రేమించడానికి అన్నిటికీ కారణం సెక్సే. ఇటువంటి పవిత్రమైన 
వాంఛను మీరు దాచుకోగూడదు, తీర్చుకో! టానికి వెనుకంజ వేయకూడదు.” 


ఈ మాటలు విని -. 


సీతారామారావు “ఓరి భగవంతుడా” అని ఒక్క అరుపు అరిచి బయటకు 
పరుగెత్తాడు. ఎక్కడా ఆగకుండా, రో డ్డు వెంబడి ముక్కుకు సూటిగా వెళుతున్నాడు. 


ఒక ఏనాదివాడు తాగి తూలుతూ ఎదురుగుండా వొస్తున్నాడు. రాగాలు తీస్తున్నాడు. 
వాడి భార్య రెక్క పట్టుకొని తీసుకు వెళ్తూవుంది. 

వాడు మధ్యమధ్య విదిలించుకొని “ఉండవే డోఖలే” అంటున్నాడు. 

“తాగావట్రా?” అని అడిగాడు సీతారామారావు. 

“సెప్పవే... దొరెందో అడుగుతున్నాడు....” అని అన్నాడు పెళ్ళాన్ని. 

“నీకేం అయ్యా.... తాగితే.....” అంది. రెక్క పట్టుకొని తీసుకు వెళుతూనే! 

సీతారామారావుకి సంఘాన్ని తన్నబుద్ధి అయింది. కాని ఎట్లా? ఈ సంఘానికి 
తలెక్కడ? తోక ఎక్కడ? ఉదరం ఎక్కడ? ఎట్లా తన్నేటట్లు? 


ఈ రోడ్డు చివరిదాకా నడిచివెళ్ళి మలుపు తిరిగాడు. రోడ్డు పక్కనే దేవాలయం 
వుంది. దానిముందు మీటింగు జరుగుతోంది. జనం తండోపతండాలుగా వున్నారు. 
వాళ్ళను చూసేటప్పటికి ఇన్నాళ్ళనుంచి తాను వెతుకుతున్న సంఘం - తనకు 
కనపడకుండా తప్పించుకున్న సంఘం అదే అనిపించింది. గబగబా జనం మధ్యకు 
వెళ్ళాడు. 

వేదికమీద పరబ్రహ్మ శాస్త్రి, నాగలింగం, రాంభొట్లు, విశ్వేశ్వర రావు, చైతన్యస్వామి 
కూర్చుని వున్నారు. వాళ్ళ మెడలో బండెడు పూలమాలలున్నాయ్‌. ప్రజలు వాళ్ళను 
దేవతా ప్రతిమలను చూసినట్లు తన్మయత్వంతో రెప్ప వేయకుండా చూస్తున్నారు. 

వాళ్ళు ఒక్కొక్కళ్ళూ లేస్తున్నారు. ఉపన్యాసాలిస్తున్నారు. ప్రజల్లో వున్న దారిద్ర్యం 
పోవాలంటున్నారు. అజ్ఞానం నశించాలి అంటున్నారు. ప్రజలు పడుతున్న కష్టాలకు కన్నీరు 
కారుస్తున్నారు. 

వాళ్ళ ఉపన్యాసాలకు ప్రజలు పరవశత్వం పొంది, మాటి మాటికీ కరతాళ ధ్వనులు 
చేస్తున్నారు, “జైలు కొడుతున్నారు. 


on ఖై పట్లు ~ 


సితారామారావుకి ఆశ్చర్యం వెసింది. వాళ్ల మెడల్లొ వున్న పూలమాలలు, వాళ్ళు 
కుర్చీల్లో కూర్చున్న వైఖరీ, ప్రజల కరతాళ ధ్వనులూ, వాళ్ళ ఆనందం - ఇవన్నీ అతన్ని 
కలవరపరిచాయి. అతనికి కంపరం కలిగించాయి. 


వీళ్ళా ప్రజలకు నీతులు చెప్పేది? వీళ్ళు చేస్తున్న దురంతాలు, మోసాలు, 
అన్యాయాలు ప్రజలు అప్పుడే ఎట్టా మరిచిపోయారు? 


తమ ప్రవర్తనను మార్చుకోకుండా ప్రజలకు ధర్మోపన్యాసాలు చెప్పటానికి ఎట్టా 
సిగ్గులేదు? 

అతను తుక తుక ఉడికిపోతున్నాడు. వేడి ఊర్పులు విడుస్తున్నాడు. హృదయంలో 
నుండి బయటకి రావడానికి ఏదో గిలగిల తన్నుకుంటూ వుంది. 


నాగలింగం ఉపన్యాసం పూర్తిచేసి కూర్చున్నాడు, కరతాళధ్వనులు జయజయ 
ధ్వానాలూ మిన్ను మిట్టినయ్‌. అధ్యక్షులు నెమ్మదిగా లేచి సవినయంగా “ఇంకెవరయినా 
మాట్లాడేవాళ్ళుంటే మాట్లాడవచ్చు” అన్నాడు. 


“నేను మాట్లాడతాను” అని జనంలోంచి కేకవేశాడు సీతారామారావు. ఆ ధ్వనికి 
ప్రజలంతా నిశ్శబ్దపూరితులయ్యారు. ప్రజల దృష్టి అతని వైపుకు ఒక్క సారి మరలింది. 


అధ్యక్షులు “దయచేయండి” అన్నారు. 


సీతారామారావు ప్రజల్ని నెట్టుకుంటూ వెళ్ళి వేదిక యెక్కాడు. వేదికమీద 
వున్నవాళ్ళు ఇతన్ని ఎరిగిన వాళ్లే. సూర్యప్రకాశరావు తనకి దగ్గర బంధువు కూడాను. 


అతని ఆకారం భయంకరంగా వుంది. తూలిపోతూ వుంది. అతన్ని చూచి 
వేదికమీద వున్న వాళ్ళంతా గాభరాపడి వాళ్ళల్లో వాళ్ళు గుసగుసలాడుకోవటం మొదలు 
పెట్టారు. 

అతను జనాన్ని తీక్షణంగా చూస్తూ, “వీళ్ళా మీకు నీతులు వుపదేశించేది? విళ్ల 
మాటలు వింటానికా మీరంతా తహతహలాడేది? మీరు గౌరవించేది? వీళ్ళల్లో 
ఒక్కడు బుజుమార్గాన బ్రతుకుతున్న వాడున్నాడా? ళ్ళంతా దుర్మార్గులు, ద్రోహులు, 
మోసగాళ్ళు, అవినీతిపరులు” అని బిగ్గరగా కేకలు వేశాడు. 


ప్రజలు నిశ్చేష్టులై చూస్తూ కూర్చున్నారు. వేదికమీద కూర్చున్న నాయకులు బిక్క 
మొఖాలు వేసుకుని ఒకరి మొఖాలు ఒకరు చూచుకుంటున్నారు. 


“ఇందులో మీకు నీతులు చెప్పతగ్గ వాడెవడు? ఈ పరబ్రహ్మశాస్తా? వీడు ఇందాక 
మీకు శీలాన్ని గురించి అద్భుతమయిన ఉపన్యాసాన్ని యిచ్చాడు. మీరంతా చప్పట్లు 
కొట్టారు. వీడు చేసే పనేమిటి? వీడి మరదలికి ఎందుకు పెళ్ళి కాలేదో అడగండి! 
ఎప్పుడూ యితని యింట్లో నే ఎందుకు వుంటుందో అడగండి? ఈ నాగలింగాన్ని పరు 
ఎరుగుదురా? ఎప్పుడూ తనకు టైపిస్టుగా మళయాళీ కుర్రదాన్నే ఎందుకు పెట్టుకుంటాడో 


అడగండి. ఎర్రగా సన్నగా మృదువుగా వుండే కుర్రవాళ్ళు తప్ప మిగిలిన వాళ్ళు టైపు 
చెయ్యటానికి మ. ఎవరూ లేనప్పుడు తన టైపిస్టు తల నిమురుతూ కూర్చువటం 
ఎందుకు? అడగండి విడికి చేనేత పరిశ్రమంటే వెంత ఇష్టమో! ఈ రాంభొట్టు వాళ్ళమ్మ 
గొంతుపిసికి అరవైవేలు కాజేశాడు. ఈ విశ్వేశ్వరరావు ఇంత పెద్దవాడుగదా! త్‌ 
కషముయినా బుద్ధి వుంది! మొన్న అభం శుభం తెలియని పదిసంవత్సరాల పిల్లని తాయం 
పెడతా రమ్మని ఇంట్లోకి పిలిచి యేం చేశాడు? ఒక నెలరోజులు మిరు ఆ “విషయము 
ఆగుబ్బుగా చెప్పుకుంటిరే, వీణ్ణి బహిష్కరించాలని తీర్మానించుకుంటిరే! అప్పుడే 
మరచిపాయ్యారా! ఇక ఈ సూర్యప్రకాశరావు సంగతి మీ అందరికీ తెలిసిందే! ధర్మసత్రం 
డబ్బు పదివేలు తిన్నాడు. వాళ్ళ ఇంటి పక్కన వున్న పాపయ్య ఇల్లు తాకట్టు పెట్టుకొని 
డబ్బు వడ్డికి యిచ్చి ప్రస్తుతం అతని భార్యని వశం చేసుకున్నాడు. “పాపయ్యకు 
తెలుసుకానీ, తెలిసి ఏంచేస్తాడు? ఏమన్నా అంటే యిల్లు వేలం వేయిస్తానని 
బెదిరించాడు. ఇప్పుడా పాపయ్యకు పిచ్చెత్తింది. ఏళ్ళా మీకు నీతులు చెప్పే ప్పే ప్రవక్తలు! లోక 
కల్యాణార్థం ధర్శ్మోపన్యాసాలు చేసే త్యాగమూర్తులు! ప్రజలను ఉద్ధరించే నాయక 
శ్రేస్టులు! 


అతను మాట్లాడుతూ వుంటే ప్రజలు నోళ్ళు తెరుచుకొని వింటున్నారు. వేదికమీద 
ఉన్న వాళ్ళు కుంచుకు కుంచుకుపోతున్నారు. ఎవ్వరికీ ముందుకు రావడానికి ధైర్యం 
చాలటం లేదు. ఎవరికి వాళ్ళు తమని గురించి ఏమంటాడో తమ రహస్యాలు ఏం బయట 
పెడతాడోనని ప్రాణాలు బిగపట్టుకు కూర్చున్నారు. 


అధ్యక్షుడితో సూర్యప్రకాశరావు “తాగాడు. దింపండి. అట్లా చూస్తారేం?” అన్నాడు. 
కాని అధ్యక్షుడికి ఊపిరి సలపటంలేదు. సీత్రారామారావు మాట్లాడుతూనే. వున్నాడు. 
ప్రజలలోనుండి “నీ సంగ తేమిటో కూడా కాస్త చెప్పు” అని కేక వేశాడొకడు. 


“నా సంగతేదయినా నేను మీకు నీతులు చెప్పడం లేదు. నేను ఆచరించని 
సిద్ధాంతాలను మీకు బోధించడంలేదు” అన్నాడు సీతారామారావు. 


“మరి ఇందాకటినుంచి ఏడ్చిందేమిటి?” అని యింకొకడు కేక వేశాడు. 


“మీకు నీతులు చెప్పేవాళ్ళను చూచి మోసపోవద్దని చెపుతున్నాను. వీళ్ల కపట 
ప్రవర్తనను, వీళ్ళ నీచ స్వభావాలను మీకు ఎరుకపరుస్తున్నాను. స 


“అన్నీ ఏడ్చావులే. దిగు!” ప్రజల్లో గోల బయలుదేరింది. ఈలలు వేయటం, వెకిలి 
నవ్వులు నవ్వటం, చప్పట్లు కొ ట్టడం ప్రారంభించారు. 


సోడా బుడ్డి రినుమారదిః 
అధ్యక్షుడికి ధైర్యమొచ్చింది. “ఇక కూర్చో” అన్నాడు, భుజం పట్టుకు లాగుతూ. 


సీతారామారావు విదిలించుకొని “ఇదిగో, అధ్యక్షులవారి సంగతి సెపుతా వినండి. 
ఈయన స్వాముల వారు గదా! శుద్ధ చేతన స్వరూపం గదా! సర్వసంగ పరిత్యాగి గదా! 


ఈయన చెస్తున్న పనులమిటొ తెలుసుకొండి” అని బిగ్గరగా అన్నాడు. చైతన్యస్వామి 
ముఖాన నెత్తురు లేకుండా పోయింది. ఆపట్నే కుర్చీలో చతికిలబడ్డాడు! 


“చెప్పు - చెప్పాల్సిందే” అని ప్రజలు కేకలు వెశారు. 


“స్వాముల వారు ఈ ప్రపంచం మిధ్య అని చెప్పుతారు. జీవి తన జీవితమంతా 
భగవంతుని జేరటానికి ప్రయత్నించాలని భోధ చేస్తారు. కాని వీరేం చేస్తున్నారో అడగండి. 
ఈ భోధలు ఈ నియమాలు తాము అనుసరించవలసిన అవసరం లేదంటారు. ఇవన్ని 
అజ్ఞానుల కోసం ఏర్పడ్డవి. కాని జ్ఞాని వీటికి అతీతుడు అంటారు. తాను జ్ఞాని కనుక, ఏం 
చేసీనా తప్పు లేదనీ, తనకు అంటవనీ చెపుతారు. 


ఒక కుర్రదాన్ని వేదాంతబోధ అని భర్త దగ్గర నుంచి లేవుకొచ్చాడు. అడగండి - నా 
మాట బద్ధమేమో! మొదట్లో ఆ పిల్ల అంగీకరించకపోతే “తపే ప్పేముంది, దురదవుడితే 
గోక్కోవడం లేదా!” అని బోధ చేశాడు. ఆ కుర్రది ఈ సిద్ధాంతాన్ని ఆచరణలో పెట్టింది. 
స్వాముల వారితోనో ఆక్క పొయ్యేటప్పటికి, స్వామీజికి ఆగ్రహం వచ్చి ఆశ్రమంలో నుంచి 
తరిమెశాడు. ఆ పిల్ల తిరిగి ఆత్మహత్య చేసుకుంది. అడగండి - నా మాట అబద్దమేమో!” 


జనానికి ఈ విషయం వింటానికి ఆహ్లాదకరంగా వుంది. సంతోషంగా గోల 
చేస్తున్నారు. చైతన్యస్వామి బుసలు కొడుతున్నాడు, సీత్రారామారావు మాట్లాడుతూనే 
ఉన్నాడు. 


“ఇక మీ సంగతి చెపుతాను. అసలు తప్పంతా మీదే - ఎవరేం చెప్పినా, చెప్పేది 
ఎవ్వరైనా వెర్రిమొహాలు వేసుకొని వింటూ వుంటారు. మీకు బుద్ది లేదు. మీరు గొర్రెలు. 
ఎవ్వరేం చెపుతున్నారా అనే ఆలోచన మీకు లేదు. ఆహ్హహ్హ, ఇహ్హిహ్హీ అంటారు.” 


తన వెక్కిరింపు తనకే సంతోషం కలిగించింది. ప్రజల్లో ఎక్కువ మంది నవ్వుకున్నారు 
గాని, కొంత మంది ముఖాలు మాడ్చుకుంటున్నారు. “పిచ్చెక్కింది” అని కొందరూ, “మదం 
దించాలి” అని కొందరూ అనుకుంటున్నారు. తమను మర్థించటం ఆగటం వల్ల, వేదిక 
మీద వున్న పెద్ద మనుషులకు కొంచెం ఊపిరి సలుపుతూ వుంది. సూర్యప్రకాశరావు 
కోపంతో ఉపాయం ఆలోచిస్తున్నాడు. 


“సంఘ సంస్కర్త ప్రజాహిత జీవితానికి, వ్యక్తిగత జీవితానికి సంబంధం లేదు - అనే 
మాటలు మీరు నమ్మకండి. మిమ్మల్ని మోసం చెయ్యటానికి చెప్పే మాటలివి. పెద్ద వాళ్ళ 
వ్యక్తిగత జీవితాలను మీరు జాగ్రత్తగా పరిశీలిస్తూ వుండాలి. ఒక వ్యక్తి భావాలను, 
అభిరుచులను, అభిప్రాయాలను నిర్ణయించేది వ్యక్తిగత జీవితమే అని మరిచిపోకండి... 
మీరు అజ్ఞానులు, మూర్జులు, పందలు...” అని ప్రజలను నోటికి వచ్చినట్టు తిట్టడం 
మొదలు పెట్టాడు. 


అవకాశం కోసం  నిరిక్షిస్తున్న సూర్యప్రకాశరావు దిగ్గున లేచి, సీతారామారావుని ఒక్క 
ట్టున పక్కకు నెట్టి, ప్రజలు ఉద్దశించి ఆవేశంతో “వీడు తాగుబోతు... హంతకుడు. వీడు 


~ ~ ~ 


మిమ్మల్ని ఇంత నిచంగా తిడుతూ వుంటె మిరు ఎలా సహించి ఊరుకుంటున్నారు - 
మీరు ఆంధ్రమాత పుత్రులు కదా? మీలో వున్న ఆంధ్రరక్తం, ఆంధ్ర శౌర్యం, ఆంధ్రుల 
ప్రతాపం ఏమయినవి? అవమానం సహించి ఎలా ఊరుకో గలుగుతున్నారు?” 


“తన్నండి” “పొడవండి” అని బండబూతులు కూస్తూ వేదిక మీదకు ఎక్కుతూ 
వుంది జనం. 


సీతారామారావు గబాలున బల్లమీదకు ఎక్కి కుర్చీ ఒకటి చేత్తో పైకెత్తి పట్టుకొని 
“రండి - నా వంటి మీద చెయ్యి పడిందా మీ ప్రాణం పోయిందే! ప్రాణాలకు ఆశ 
వదులుకున్న వాడెవ్వడో ముందుకు రండి” అని గద్దించాడు. 


అతని ఆకారం భయంకరంగా ఉంది, ఏ పని చెయ్యడానికయినా వెనుతియ్యడని 
ముఖకవళికలు చెపుతున్నాయి. 


జనం ముందుకు రావటానికి భయపడింది. ఎవరికి వాళ్ళు తమనే 
సంబోధిస్తున్నాడనుకున్నారు. ముందు దెబ్బ తన మీదే పడుతుందను కున్నారు. వెనక 
వాళ్ళు బండబూతులు తీడుతూ ముందు వాళ్ళని వేదిక దగ్గరకు తోస్తున్నారు. ముందు 
వాళ్ళు మాత్రం నిగడదన్ని నుంచున్నారేగాని కదలడం లేదు. 


అతడు అలాగే కుర్చీ చేత్తో యెత్తి పట్టుకొని “రాకండి. ఒక్క అడుగు ముందుకు 
వేశారా తలలు పేలిపోతాయ్‌” అన్నాడు. 


ప్రజలు భయపడుతూ వుంటే అతనికి కసి ఎక్కువ అయింది. “మీరంతా ఒట్టి పిరికి 
వెధవలు, రారేం? నుంచున్నారేం... రండి...” అని అరిచాడు. 

“తన్నండి చూస్తారే? వాడు దుర్భారుడు - భార్యనూ, పిలలనూ బాది బాది 
వచ్చాడు. చూస్తూ ఊరుకుంటే ఏమయినా చేస్తాడు” అని జనంలోంచి ఎవ్వరో కేకవేశారు. 
ఆ గొంతు అతనికి బాగా పరిచయం అయిన గొతుగా అనిపించింది. అటు చూశాడు. 
రామయ్య తాత... జనాన్ని నెట్టుకుంటూ ముందుకు వస్తున్నాడు. జనం అతన్ని 
అనుసరిస్తూ ఉంది - 


“రామయ్య తాత, నువ్వా! రా.... నీ సంగతి ఒక్కటే ఇక మిగిలి వుంది. ఈ 
రామయ్య తాత ఉన్నాడు చూశారూ ఇంత ముసలివాడా...?” 


“పడెయ్యండి.... పట్టుకోండి.....” అని కేక వేశాడు రామయ్య తాత. చైతన్యస్వామికి 
ధైర్యం వచ్చింది. సీతారామారావు నుంచున్న బల్ల పడదోశాడు. బల్లతోపాటు 
సెితారామారావు కింద పడ్డాడు జనం విరుచుకు మీద పడింది. 


66 త న్నం డీ” 
“కట్టిపడ వెయ్యండి” 


“ఏం వదిరాడ్రా” 


“పెద్దల్ని తిడతాడా పబ్లిక్కులో పట్టుకుని.” 


“పిచ్చగాదురా! వాళ్లకి వ్యక్తిగత తగాదాలున్నాయి. కసి తీర్చుకోవడానికి వాళ్లని 
అవమానించటానికి ఇంతపని చేశాడు.” 


నోటికి వచ్చిన బూతులు కూశాడు. తలొక తన్నూ తన్నారు. సీతారామారావకి కదిలే 
ఓపిక లేదు, అలాగే మాట్లాడకుండా పడివున్నాడు. రామయ్యతాత దగ్గరకు వచ్చి 
పలకరించాడు. 


“బాబూ - ఇప్పుడు ఎట్లా వుంది-” 

“బాగానే ఉంది తాతా! నీ మనవడికి ఒక సహాయం చెయ్యవూ?” 
“ఏమిటి బాబూ?” 

“సీ మనుమరాలితో నన్ను క్షమించమని చెప్పు - తాతా!” 
“అదెప్పుడో క్ష కమించి వుంటుంది బాబూ” 


“తాతా - ఇంకా నేను చేసిన తపి ప్పేమిటో నాకు తెలియటం లేదు - యింతమంది 
చెయ్యని పాపం నేనేం చేశాను తాతా? నాకేమి తెలియటం లేదు తాతా-” 


“బాబూ! నీతో..... మాట్లాడి మాట్లాడి మొహం మొత్తింది.” 
“ఫరవాలేదు బాబూ, ఆ గన్నేరు చెట్టు క్రిందకు వెళ్లాంరా. తీరిగ్గా మాట్లాడుకుందాం.” 


అది గన్నేరు చెట్టు, రాత్రుళ్ళు నిద్రపోతుంది. అందుకని దాన్ని నిద్రగన్నేరు అంటారు. 
దాని ప్రక్కన చిన్న వంతెన వుంది. ఆ వంతెనకు ఎదురుగా పిల్లలబడి దానికి కొంచెం 
దూరంగా ఒక ఆశ్రమం వున్నది. 


ఆ గన్నేరు చెట్టు క్రింద కూర్చున్నారు. రామయ్యతాతా, సీతారామారావూను. 
సీత్రారామారావు ఆ వంతెనమీద నుంచీ వెళుతున్న మనుషుల్ని బళ్ళనీ చూస్తున్నాడు. 
సూటు వేసుకుని టకటక నడుస్తూ, ఒక ఉద్యోగి వెళ్ళాడు. పంచె ఎగగట్టి గంధం బొట్టు 
పెట్టుకొని ఏవో మంత్రాలు గొణుక్కుంటూ ఒక పురోహిత బ్రాహ్మణుడు "వెళ్ళాడు. గోచి 
పెట్టుకొని ఒక ఎరికలవాడు పందులను “టుర్‌ ..... టుర్‌ * అని తోలుకుంటూ వెళ్ళాడు. 
ఒక కారు వెళ్ళింది. ఒక జట్కా బండి వెళ్ళింది. ఒక రెండెడ్డ బండి వెళ్ళింది. 


వీటిని చూస్తూంటే సితారామారావుకి ప్రపంచ స్వభావం- ఇన్నాళ్లనుంచీ దేనికోసం 
తాను వెతుకుతున్నాడో అది అర్థమయినట్లు అనిపించింది. అతను పశుదశను దాటి 
ఆధ్యాత్మిక వాదంలోకి, ఆధ్యాత్మిక వాదాన్ని 'దాటి భౌతిక వాదంలోకి - సంఘం అభివృద్ధి 


చెందుతూ వుంది అనుకున్నాడు. అది నిజమె, కాని సంఘంలో ఈ మూడు దశలకు 
చెందినవారూ ఉంటున్నారు. ఒక వాదం మరొక వాదాన్ని రూపుమాపటం లేదు. వివిధ 
దశలకు సంబంధించిన కార్లూ, గుర్రాలూ, ఎడ్గబళ్ళూ అన్నీ సంఘంలో వుంటూనే 
వున్నాయి. అన్నిటి అవసరం ఉంటూనే ఉంది. వేటి పని అవి చేసుకుపోతూనే వున్నాయి. 
ఒకటి వచ్చి రెండో దాని అవసరం లేకుండా చెయ్యటం గాని, నామరూపాలు లేకుండా 
చెయ్యటంగాని లేదు - జరగటం లేదు. మానవసంఘం ఎన్ని దశలు దాటీనా, ఎంత 
పరిణామం చెందినా, అన్ని దశలకు సంబంధించిన లక్షణాలూ ఎప్పటికప్పుడు సంఘంలో 
ఉంటూనే ఉన్నాయి. ఈ అన్ని లక్షణాలను కలుపుకునే - సంఘం వృద్ధి చెందుతూ వుంది. 


అయితే ఒక దశనుంచి మరొక దశకు రావటం అంటే ఏమిటి? 


ఈ ప్రశ్నకు అతనికి వెంటనే జవాబు దొరకలేదు. కాని తనకేదో నూతన దృష్టి 
ఏర్పడుతూ వున్నట్లు అనిపించింది. కాని ఆలోచించ బుద్ది పుట్టలేదు. అలాగే చూస్తూ 
కూర్చున్నాడు రామయ్యతాత. 

నిమిషాలు గడిచిపోతున్నాయి. రామయ్యతాత సీతారామారావుని , తేరిపార జూచి 
మెల్లగా మాటలు మొదలు పెట్టాడు. 


“జ్ఞానం కావలసిందే బాబూ! జ్ఞానం లేకపోతే అభివృద్దే వుండదు. మానవుడు 
ప్రకృతిలో భాగమే అవటంవల్ల జానమే లేకపోతే ప్రకృతికి దాసుడుగానే ఉండేవాడు. 
ప్రకృతినుంచి మానవుణ్ని వేరుచేసింది జ్ఞానమే. ఈ జ్ఞానంవల్లే మానవుడు ప్రకృతిని 
విడిగా _చూడగలుగుతున్నాడు. ప్రకృతి స్వభావాన్ని అర్ధంచేసుకొని, దాన్ని 
లోబరచుకోగలుగుతున్నాడు. తన భవిష్యత్తుకి తానే కర్త అవుతున్నాడు. కాని జ్ఞానానికి 
రెండు వైపులా పదును వుంది. జ్ఞానభాండారాన్ని ఎప్పటికప్పుడు నింపుకుంటూ 'వుంటేనే 
అది మానవుని అభివృద్ధికి ఉపయోగపడుతుంది. 'దానికి నిత్య నైవద్యం అవసరం. 
లేకపోతే ఎదురుతిరిగి, తన్ను సృష్టించిన మానవ జాతినే సర్వనాశనం చేస్తుంది. 


నీ దుర్గతికి ఇదే కారణం బాబూ! నీకు జ్ఞానం వుంది. ఇటీవల ప్రచారంలోకి వొచ్చిన 
సిద్ధాంతాన్ని "అర్థం చేసుకున్నావు. కాని ఇప్పుడు పరిస్థితులు మారినాయి. ఆ సిద్ధాంతం 
ప్రచారంలోకి వోచ్చిన తర్వాత అనేక కొత్త విషయాలు అనుభవంలోకి వొస్తున్నాయి. 
అప్పుడు నీకున్న జ్ఞానం నూతన సమస్యల్ని పరిష్కరించడానికి సహాయపడటం లెదు. 
నీలో నిజమైన మానవత్వం, సక్రమమైన సంస్కారం వుంటే, నువ్వేమి చసుపురిడవాడవో 
తెలుసా? నీ జ్ఞాన భండారాన్ని క్ర క్రొత్త విషయాలతో నింపేవాడిది. ఇప్పటికున్న జ్ఞ జానంతో, 
సమస్యల వత్తిడితో, కొత్త మార్గాన్ని | అన్వేషించేవాడివి. సలక్షణంగా అభివృద్ధి చెంది లోక 
కళ్యాణార్థం పాటుపడేవాడివి. 


కాని నువ్వలా చెయ్యలేదు. అలా చెయ్యక, నీకున్న జ్ఞ జ్ఞానంతో ఈనాటి సమస్యలు 
పరిష్కారం కావని తేల్చి, అనాది నుంచీ వొస్తున్న సిద్ధాంతాలన్నీ ఏవిధంగా తప్పో 
నిరూపించి ఈ ప ప్రపంచంలో చేసేది ఏమీ లేదు! అని తేల్పావు! 


~ ~ ~ 


నువ్వేమన్నా అనుకొగాని, ఇందులో నువ్వు కొత్తగా కని పెట్టింది అద్భుతంగా 
నిరూపించింది ఏమీ లేదు బాబూ. పాత సిద్ధాంతాలన్నీ ఒకదానీ తర్వాత ఒకటి 
అసంపూర్ణం అని తెలుసుకునే గదా ఎప్పటికప్పుడు మనం కొత్త సిద్ధాంతాన్ని కొత్త జ్ఞానాన్ని 
తెచ్చుకుంటూ వుంది. ఇక నువ్వు పాత సిద్ధాంతాలని, తీప్పు అని బుజువు 
చెయ్యగలగటంలో ఆశ్చర్యంగాని, గొప్పగాని ఏముంది. అదేవిధంగా అనుభవం వల్ల 
ఇప్పుడున్నజ్ఞానం కూడా అసంపూర్ణం అని తెలుసుకునే స్థితికి రావడంలో కూడా ఆశ్చర్యం 
ఏమీలేదు. మానవుడికి ఆ స్థితి కలగడం మంచిది కూడో. కాని ఈ స్థితి కొత్త మార్గాలను 
అన్వేషించడానికి, కొత్త విషయాలను తెలుసుకోటానికి ప్రోత్సాహం ఇవ్వాలి. అలాకాక ఆ 
జ్ఞానాన్ని తన్ను తాను నాశనం చేసుకోవటానికి ఉపయోగిందే వ్యక్తి మానవుడు కాదు - 
పరమ కిరాతకుడు, ఘోర రాక్షసుడు. 


బాబూ! ఇప్పుడు ని మనస్సుని కలవర పెడుతున్న సంశయం ఏమిటో నాకు 
తెలుసు. “తాతా! నాకు జ్ఞానం వుందని అంగీకరించావుగదా! మరి నేను ముందుకుపోక 
వెనక్కి రావడానికి కారణం ఏమిటి?” అని అడగదలచుకున్నావు, చెపుతాను బాబూ. 
దానికి కూడా కారణం చెబుతాను. 


జానం ఒకటే మానవుని అభివృద్ధికి సహాయపడదు. దాన్ని సంఘ శ్రేయస్సుకు 
ఉపయోగపడేటట్లు చేసే మనస్తత్వం కోడా ఉండాలి. కత్తి వుంది, దాన్ని ఉపయోగించే 
ఉత్తమ సంస్కారం గలవాని చేతిలో పడితే, సంఘ శ్రేయస్సుకి ఉపయోగపడుతుంది. 
లేకపోతే సర్వనాశనానికి ఉపయోగపడుతుంది. అధికారం వుంది, అది అంతే. జ్ఞానం 
కూడా అంతే! 


నికి విషమావస్థే వచ్చింది. ఈ విషమావస్థలో పడే ఇన్నాళ్లూ నువ్వు దారీ తెన్ను 
లేకుండా కొట్టుకుంటున్నావు. నీవు కొద్దో గొప్పో జ్ఞానాన్ని సంపాదించావు, కాని జీవితపు 
లోతులు - అనుభవంలోకి రాలేదు. జీవిత ప్రవాహం వొడ్డున నిలబడి పుస్తకజ్ఞానంతోనే 
తృప్తి పొందడం వల్ల జ్ఞానానికి తగిన మనస్తత్వం నకు యేర్పడ లేదు. అందువల్లే జ్ఞాన 
సముపార్జన దానంతట అదే నీకు ఆనందాన్ని తృప్తిని ఇవ్వలేకపోయింది.” జాన 
సముపార్షనతోపాటు నీ ఆనందం కాక మరొక ఆధారం షు కావలసీ వచ్చింది. దానికోసం 
వెతికావు'.. . వెతికావు..... అహర్నిశలూ వెతికావు. నీకు అవసరమైన ఆధారం దొరికింది. 
నీకంటే తక్కువ జ్ఞానం కలవాళ్ళకు పట్టుగొమ్మలుగా పనికి వచ్చినవి నీకు పనికి రాలేదు. 
నీకు ఊతం ఇవ్వలేదు. నీ పట్టు తప్పింది. నీ జీవితానికే ఆధారం లేకుండాపోయింది. నీ 
పతనం ప్రారంభం అయింది. అడుగు తగిలే వరకూ వెళ్ళావు. 


పోనీ అంతటితోనయినా ఆగావా? లేదు. ప్రపంచంలో యేమీ లేదని చెప్పే నీక్కూడా 
నీ పతనాన్ని సమర్థించుకోటానికి కారణాలు కావలసి వచ్చినయ్‌. కారణాలు ఊహించావు. 
వెనక జరిగిందంతా తపి ఎ! ముందుకు ఆలోచించావు, జరగబొ, య్యేదాంట్లో కూడా 
మానవుడు కోరదగినది యేమీ లేదని తేల్చి వేశావు. 


జ్ఞానానికి తగిన మనస్తత్వం లెకపోవడం వల్ల ఇంత దారుణమైన సంభ ర, 
పతనం, బీభత్సం జరుగుతుంది. గనుకనే, సంఘాన్ని మెట్టు తర్వాత మెట్టు ట్టు పైకి తీసుకు 
వెళుతున్నాం, పరిణామం కప్పుదాట్లు వెయ్యదు అని చెపుతున్నాం. 


మానవుడు తనకున్న జ్ఞానాన్ని బట్టి ముందుకు చూడగలడు. ఈనాటి 
సంఘంలో వున్న మంచి, ఈనాటి సంఘంలో వున్న చెడుని నిర్మూలించే మంచి. కలిస్పి 
వచ్చే సంఘం యేర్చడుతూ వుంది. దాన్ని బట్టే తరువాత యేం జరుగబోయేది కూడా 
ఊహించవచ్చు. కాని ఈ ఊహలు యధాతథంగా, జరగవు. ప్రకృతి శక్తుల్నీ సంఘంలో 
వున్న శక్తుల్ని మానవునిలో వున్న శక్తుల్ని మనం ఇంకా పూర్తిగా మన ఆధీనంలోకి 
తెచ్చుకోలేదు. మనకున్న అనుభవాన్ని బట్టి, మనకున్న జ్ఞానాన్ని బట్టి ఒక ఆదర్శాన్ని 
పెట్టుకొని దాన్ని పొందడానికి కృషి చేస్తున్నాం. ఈ కృషిలో, మనం అనుకోని అడ్డంకులు 
అనేకం వస్తయ్‌. మనకు తెలియని విషయాలు తెలుస్తాయి. వీటితో ఎప్పటికప్పుడు మన 
జ్ఞానకో శాన్ని నింపుకుంటాం. ఈ విధంగా క్షణక్షణ జ్ఞానం మారుతూ వుండటంవల్ల 
ఎల్లప్పుడూ మన ఆదర్శం కూడా, కొ దో గొ ప్పో మారుతూనే వుంటుంది. కాబట్టి ఎంతో 
ముందుకు ఊహించి, నిక్కచ్చిగా ఇలా జరుగుతుందని తేల్చుకొని దాన్ని బట్టి మన 
జీవితాలను నిర్ణయించుకోవడం అర్థం లేనిపని. 


ఈ విధంగా ఊహించడం wi ప్రత్యేకత కాదు. అనేకమంది ఊహించగలరు. 
ఊహించారు. ఊహిస్తున్నారు. సంఘ పరిణామాన్ని గురించి నాకుండే ఊహలు 
నాకున్నాయ్‌. కాని ఈ వూహలన్నింటినీ సంఘంమీద రుద్దడానికి నేను అంగీకరించను. 
ఎందుకో తెలుసా బాబూ! 


మానవ మనస్తత్వం పరిపక్వ దశకు రానప్పుడు ఎటువంటి ఉత్తమ బీజమైనా 
వెర్రితలలే వేస్తుంది. రోగాన్ని బట్టి గదా జెషధాన్ని నిర్ణయించ వలసింది. అందుకని ఈ 
సంఘంలో వున్న మానవుడికి అనేక దశలు దాటింతర్వాత సంఘం ఎలా వుంటుందో 
చెప్పటం, అసత్యం చెప్పటమెకాక అతని నునస్సుని చిందర వందర చెయ్యటం 
అవుతుంది. ఈనాటి సమస్యలమీద బుద్ది నిలపకుండా చేస్తుంది. కాబట్టి వచ్చే దశను 
గురించే చెపుతున్నాం. ఆ దశ ఎలా వచ్చేది చెపుతున్నాం. అబద్దం చేపుతున్నామని 
నువ్వు విచారపడవలసిన అవసరం లేదు. అప్పటికది నిజమే. అనుభవంవల్ల ఆ జ్ఞానం 
అసంపూర్ణం అని తెలుసుకున్నప్పుడు మారిక్తొన్ని విషయాలను కలుపుకుంటున్నాము 
అంతే బాబూ - అంతే. అంతకంటే ఏం లేదు..... ఇప్పుడు వెనక్కి తిరిగి చూచి 
జరిగిందంతా మోసం అని, సీచార్జం కలిపించటం నీ మనస్తత్వాన్ని తెలియజేస్తుంది. 
అంతే - బాబూ - అంతే!” 


రామయ్యతాత ఆగాడు సీతారామారావుని పరీక్షగా చూశాడు. అతడు ఇంకా 
వంతెనవైపే చూస్తున్నాడు. జనం వంతెనమీద అటూ ఇటూ తిరుగుతున్నారు. తనచూపు 
మరల్చకుండానే ప్రశ్నించాడు సీతారామారావు “ఎందుకో? దేనికోసం ఈ మన ప్రయత్నం 
అంతా?” 


“చెపుతా బాబూ, చెబుతా” అన్నాడు. రామయ్యతాత చెప్పటం మొదలు పెట్టాడు. 


“ఎమిటి? ఎందుకు? అనే ప్రశ్నలు ఎలా పుట్టిసయ్యో ఎందుకు పుట్టినయ్యో 
తెలుసుకుంటేగాని సరైన - జవాబులు దొరకవు బాబూ, అందుకని మొదటినుంచి 
మొదలు పడతాను. 


మానవుడు ఆలోచించడం మొదలు పెట్టినప్పుడు ఈ ప్రశ్నలు పుట్టినయి. ప్రకృతి 
చర్యల్ని అర్థం చేసుకోటానికి సహాయపడినాయి. 


అనేకసార్లు నీవు చెప్పినట్లు ప్రాణం నిర్నిమిత్తంగా పుట్టింది. ఒక ప్రయోజనాన్ని 
సాధించాలని రాలేదు. ప్రకృతి కూడా అంతే. ప్రకృతి వుంది. దానికి కొన్ని 
నియమాలున్నాయి. ఆ నియమాలనుబట్టి నడుస్తూ వుంది. అంతేకాని దానికొక ఆదర్శం 
లేదు. ఏ ఆదర్శాన్ని సాధించడానికి అదీ పరిణామం చెందలేదు. ఇటువంటి ప్రకృతిలో 
మానవుడు బ్రతకవలసి వచ్చింది. ప్రకృతి చేష్టలకు తట్టుకోలేని జీవాలు నశించినాయి. 
తట్టుకోగలిగినవి వృద్ధి చెందినయి. అంటే ఇలా బ్రతికితే అపాయం లేకుండా 
ఎక్కువరోజులు బ్ర బ్రతకగలం అనిగాక, ఏ ఆలోచనా లేకుండా, బతికినన్నాళ్ళు బ్రతికినయి. 


ఇటువంటి జివకోటిలోకి జ్ఞానం వచ్చింది. “ఇలా ఎందుకు జరుగుతూ వుంది? అలా 
ఎందుకు జరుగుతూ వుంది.” అనే ప్రశ్నలు బయలుదేరినయి. ఈ ప్రశ్నలు ప్రకృతిని అర్థం 
చేసుకోవడానికి ఉపకరించినయి. ప్రకృతి స్వభావం అర్థం చేసుకోవడం మొదలు పెట్టగానే 
జీవకోటి స్వభావం మారవలసిన అవసరం కలిగింది. అంతకుముందు తన ఇషం వచ్చిన 
పనులు చేసుకుంటూ పోతున్న జీవకోటి, యిప్పుడు కొన్ని పనులు మాత్రమే చేయవలసి 
వచ్చింది. వెంటనే “యెందుకు?” అనే ప్రశ్న ఉదయించింది. ప్రకృతినుంచి 
తప్పించుకోవడానికి దాన్ని అర్థం చేసుకొని అనుకూలంగా పనిచేయించుకోవడానికి 
ఆదర్శం అవసరం అయింది. 


ఈ ఆదర్శం ఏ విధంగా నిశ్చయింపబడిందో తెలుసాబాబూ? చెబుతా విను. 


మానవులు పదిమంది ఒకచోట చేరి ఒక పద్దతిగా బ్రతకటం మొదలు పెట్టారు. ఈ 
పద్ధతే మానవుని భవిష్యత్తును నిర్ణయించింది. మానపుడు ఓం ప్రధమంలో మరొ కపద్ధతి 
అవలంబిస్తే పరిణామం మరొక రకంగా ఉండి ఉండేదేమో. అలా జరగలేదు. ఆచరణలో 
వున్న పద్దతి ఎక్కువ మందిని బాధ పెట్టే స్థితికి వచ్చినప్పుడు ఆ బాధలు ఏం చేస్తే 
పోతాయో, ఈ బాధలులేని సంఘం ఏలొ వుంటుందో ఊహించుకొని దానికోసం 
పాటుపడటం మొదలు పెట్టాడు. అభివృద్ధి చెందటానికి ఈ విధంగా మానవుడికి ఆదర్శం 
ఒకటి అవసరం అయింది. 


మనం సౌలభ్యం కోసం మానవ పరిణామం దశలుగా వర్ల్ణిస్తున్నాం గాని ఇవి 
ముక్కలుకావు. మనం ఒక ఆదర్శం సాధించటానికి చేసే ప్రయత్నంలో పొందే జ్ఞానాన్ని బట్టి 
మన ఆదర్శం అనుక్షణం పరిణామం చెందుతూనే వుంటుంది. ఈ పరిణామం ఒక 
ప్రవాహం వంటిది బాబూ! దీనికి కొండలు, గుట్టలు అనేకం అడ్డురావచ్చు. ఈ అడ్డంకులను 


తొలగించుకొటానికి అది ఒక్కొక్కసారి ప్రబల ప్రయత్నం చెయ్యవలసిన అవసరం 
కలగవచ్చు. అది ఒకసారి మందంగా ఒకసారి ఉధృతంగా ప్రవహించవచ్చు. కాని అది 
ఎడతెరపి లేని ప్రవాహం. 


చూశావా బాబూ! మానవుడు తాత్కాలికంగా తను పడుతున్న బాధలను 
నివారించుకో వడానికై ఈ పరిణామానికి దోహదం చేస్తున్నాడు. అందుకుగాను ఈ 
పరిణామానికి దోహదం యిచ్చి గుణాలను బలవత్తరం చేసుకొని, ఈ పరిణామానికి 
అపకారం చేసే గుణాలను అణగదొక్కు కుంటున్నాడు, అరికడుతున్నాడు. ఇప్పటికీ 
ప్రయత్న పూర్వకంగా జరుగుతూ వుంది. ఈ పని చెయ్యటం ఇప్పటికీ బాధాకరంగా కూడా 
వుండొచ్చు. కాని ఎప్పటికీ వుండవలసిన అవసరం లేదు. మానవుడీ విధంగా అభివృద్ది 
చెందుతూపోతే ఒకప్పటి సంఘానికి దోహదం యిచ్చే పనులే వ్యక్తికి ఆనందాన్ని తృప్తి 
యిచ్చే స్ట్‌ సితి వొస్తుంది. అప్పుడు మానవుడు ఆ పనులు తప్ప మరొక పనులు చెయ్యలడు. 
అప్పుడు “ఎందుకు?” అనే ప్రశ్నకు తావు లేదు. ఎందుకనే ప్రశ్న మానవునిచేత 
మంచిపనులు చేయించటానికి, సహాయకంగా వుండటానికి పుట్టింది. మానవునికి మంచి 
పనులు చెయ్యటమే స్వభావం అయినప్పుడు ఈ “ఎందుకు?” యొక్క అవసరం 
క్షీణిస్తుంది, లేకుండా పోతుంది. 


బాబూ! ఒక్క సంగతి ఆలోదించు. ఇప్పుడు నీలాంటివాడూ, నాలాంటివాడూ 
దంగతనం చెయ్యడు, వ్యభిచారం చెయ్యడు, అబద్ధాలాడడు ఎందుకు? సంఘం 
హింసిస్తుందనా? కష్టాలు వొస్తయ్యనా? కాదు. ఒకప్పుడు సంఘం బెదిరించి, భయ పెట్టి 
మానవుజ్ణి ఈ పనులు చెయ్యకుండా చేసిననూట వాస్తవమే. కాని ఇప్పటికిది మన 
స్వభావం అయింది. మనం ఆ పనులు చెయ్యం. ఎందుకు? మనం గడించిన 
సంస్కారానికి ఆ పనులు సుఖం యివ్వవు. పైగా విపరీతమైన మానసిక బాధను 
కలిగిస్తాయి. 


మానవుని కొన్ని గుణాలనూ, వాంఛలనూ మార్చలేమని నేనూ వొప్పుకుంటాను, 
కాని ఆ వాంఛలు అనాదినుంచి ఏ విధంగా తీరుతున్నయ్యో ఆ విధంగానే తీరాలంటే 
మాత్రం నను వొప్పుకో ను. న్‌ కో ర్కెలను ఉదాత్త పరచటంవల్ల మరొకరకంగా 
మనకు తృప్తి కలుగుతూ వుంది. సీ న వ్యామోహాన్ని దేశంమీదకు తిప్పవచ్చు. వై 
ప్రేమగా అం ఈ విధంగో ఉదాత్తం చేసే శక్తి మానవుడికి వుండబట్టే సంఘ 
పరిణామానికి సహాయం చెయ్యటంలోనే ఆనందం పొందగలుగుతున్నాడు. అదే అతని 
స్వభావం అవుతుంది ఏనాటికైనా. 


అప్పటికి ప్రకృతిని మానవుడు లోబరచుకో గలుగుతాడు. ప్రకృతికి, మానవుడికి 
సంఘర్షణ వుండదు. మానవునిలో విరుద్ధ శక్తుల ఘర్షణ వుండదు. 


బాబూ! నువ్వు “మానవుడు పరిస్థితులకు బానిస” అనుకుంటున్నావు. అందుకనే 
“నాదేముంది? నేనలా చెయ్యక తప్పిందీకాదు. పరిస్థితులు భావాలను కలిగిస్తున్నాయ - 

భావాలు పనులు చెస్తున్నాయ. ఇక నాదెముంది?” అని మాటిమాటికి అంటూ 
వుండేవాడివి. అలాకాదు బాబూ! ఒకప్పుడు అంతేగాని, మానవుడు క్రమక్రమెణా ప్రకృతి 
శృంఖలాలనుంచి బయట పడుతున్నాడు. ప్రకృతి నియమాలను అర్థం చేసుకొని, తన 
అభివృద్ధికి ఉపయోగించుకోవటం ద్వారా ప్రకృతిని జయించి తన స్వతంత్రత 
చూపుతున్నాడు. 


ప్రకృతి శక్తుల్ని పూర్తిగా అర్థం చేసుకున్నాక ప్రకృతికి, మానవునికి సంఘర్షణ 
వుండదు. సాంఘిక పరిణామమే “మానవునికి ఆనందం యిచ్చే మనస్తత్వం అతసీకి 
కలిగినాక సంఘానికి, మానవునికి సంఘర్షణ వుండదు. మానవునిలో విరుద్ధ శక్తుల 
సంఘర్షణ వుండదు. మానవుడు పరిపూర్ణ మానవుడవుతాడు. 


బాబూ! ఈ దృష్టితో ఆలోచించు. సంగతులన్నీ నీకు తెలిసినవే కాని, దృష్టి మాత్రం 
భేదం. వ్యక్తిగత దృష్టి వల్ల విరుద్ధ శక్తులు ప్రకోపించటం; మానవకోటి నాశనం అవటం 
తప్ప, మరొకటి జరుగదు. “సాంఘిక దృష్టి అలవరచుకొని ముందుకు చూడు - సంఘాన్ని 
ముక్కలుగా చూడక మొత్తంగా చూడటం నేర్చుకో. 


సంఘంలో భిన్న వర్ణాలున్నమాట నిజమే బాబూ! ఈ వర్గాల పోరాటం పరిణామానికి 
దోహదం ఇస్తున్నమాట నిజమే! కాని ఈ వర్గాలు ఒకదానికొకటి సంబంధం లేని 
ముక్కలుగా కాక, ఒకదాని మీద ఒకటి ఆధారపడి వుంటున్నాయ్‌. విటి కలయికే సంఘం 
అనే మాట మాత్రం మరచిపోకు. బాబూ! ఇప్పుడు నువ్వు తరువాత మెట్టుకు 
వెళ్ళవలసిన స్థితికి వచ్చావు. ధైర్యంగా ముందుకు వెళ్ళు. నువ్వు సుఖపడు - న 
కుటుంబాన్నిసుఖ పెట్టు” అని ముగించాడు రామయ్యతాత. 


సీతారామారావు మాట్లాడలేదు. ఒక్క క్షణం రామయ్య తాతని ఎగాదిగా చూచి, తన 
దృష్టిని వంతెన వైపుకు తప్పాడు. వంతెన మీదనుంచి వెళుతున్న వొక మాలవాడు 
ఎదురుగా వస్తున్న ఆశ్రమవాసుల్ని చూచి దూరంగా వెళ్ళి నిలబడ్డాడు. ఎదురుగా వస్తున్న 
ఇద్దరు విద్యార్థులు ఆశ్రమ వాసుల్ని హేళన చేశారు, ఆశ్రమ" వాసులు తమ స్వంత 
గుణాన్ని వదిలీ తమ చేతుల్లో వున్న దండాలు పైకెత్తారు. విద్యార్థులు పకపకా నవ్వుతూ 
పారిపోయారు. 


సీతారామారావు అలాగే చూస్తూ కూర్చున్నాడు. కాలక్రమేణా ఆ ప్రదేశం నిర్మానుష్యం 
అయింది. వంతెన బావురుముంటూ వుంది. అర్థచంద్రాకారంగా వుంది. అంతులని 
సొరంగంలాగు వుంది. 


రామయ్యతాత సితారామారావుని చూస్తూ కూర్చున్నాడు. 
నిశ్శబ్దం - నిశ్శబ్దం - అంతులేని నిశ్శబ్దం. 


రామయ్యతాతకి అంతులేని ఆ నిశ్శబ్దంలో సీతారామారావు వొక భాగం అయినట్లు 
నిశ్శబ్దమే అవుతున్నట్లు కనుపించాడు. 


“ఇక వెళదాం బాబూ ఇంటికి” అన్నాడు. 


సీతారామారావు నెమ్మదిగా రామయ్యతాత వైపుకి తిరిగి విచిత్రంగా చూచి 
తలవంచుకుని “నువ్వు వెళ్లు తాతా” అన్నాడు. 


“ఇద్దరం వెళదాం బాబూ” 


“నన్నిక్కడ కాసేపు ఉండనివ్వు తాతా! ప్రపంచంలో వున్న ఈ నిశ్శబ్దాన్నంత నాలోకి 
తీసుకోనివ్వు.” 


రామయ్యతాత ఏమనుకున్నాడో, నెమ్మదిగా నడిచి వెళ్ళాడు. 


సీతారామారావు వంతెన వైపుకి తిరిగి మెదలకుండా కూర్చున్నాడు. మూర్తీభవించిన 
నిశ్శబ్దంలా కూర్చున్నాడు. అర్ధచంద్రాకారాన్నీ అంతు లేని సొరంగాన్నీ చూస్తున్నాడు. 
అతని కళ్ళ వెంట కన్నీటి చుక్కలు రాలుతున్నాయ్‌. 


ఉండి ఉండి అకస్మాత్తుగా “మిధ్య, మిధ్య, అంతా మిథ్య!” అని తన విశ్వాసాన్ని 
నిలబెట్టుకోడానికి అరిచాడు. ba గనుకనే ఎటుతిప్పి చెప్పటానికైనా వీలవుతుంది” 
అని తన్నావరించిన నిశ్శబ్దం బద్దల స్టటట్లు అరిచాడు . 


చీకటి పడింది. తుమ్మబీడుకి ఏనాది వాళ్ళ గుడిసెలకీ భేదం కనబడ్డం లేదు. అన్నీ 
కొన్ని మైళ్ళ దూరంగా వున్న కొండల పంక్తికి మల్లి కనిపిస్తున్నాయి. కారుమబ్బులకు మల్లే 
వున్నాయి.... సీత్రారామారావు కాళ్ళీడ్చుకుంటూ స్మశానం దగ్గరకు వచ్చాడు. ఒక్కసారి 
స్మశానాన్ని పారజూశాడు. దూరంగా ఒక చితి మండుతూవుంది. అతడు ఒక నిట్టూర్పు 
విడిచి అక్కడే కూర్చున్నాడు. 


పొద్దున్నుంచి వున్న ఆరాటం , ఆవేదనా తగ్గినయ్‌. ఆ చీకటి, ఆ స్మశానం, దూరంగా 
మండుతున్న చితీ - అతనికి మనశ్శాంతిని చేకూర్చినాయి. తానన్నాళ్ళూ ఆరాటపడింది, 
వెతికింది. ఈ స్మశానం కోసమే కాబోలు అనుకున్నాడు. ఆ చితిని తదేక దృష్టితో చూస్తూ 
కూర్చున్నాడు. . 


ఒక వ్యక్తి అతని దగ్గరకు వొచ్చి “నేను చేసింది - తప్పా!” “ అని అడిగాడు. 


సీతారామారావు ఉలిక్కిపడ్డాడు. ఆ వ్యక్తిని చూశాడు. అతడు అరవైయేళ్ళ 
ముసలివాడుగా కనుపిస్తున్నాడు. శరీరం శుష్కించి వుంది. 


“ఏం నాయనా, నేను చేసింది తప్పా?” 


“ఎది తప్పో ఎవరు చెప్పగలరు? ఎవరి మనస్సు వాళ్ళక సాక్షి” అన్నాడు 
సీతారామారావు. 

“అదిగది-బాబూ, సత్యం చెప్పావు. నూరెళ్ళు వర్ధిల్లు! పరిస్థితులు తెలియనివాళ్ళు 
ఏమైనా అంటారు. తప్పు అంటారు. దుర్మార్గుడు అంటారు. ఘోరపాపం అంటారు. 
దేనికైనా ee ముందు బతకాలిగా బాబూ! నీతి, ధర్మశాస్త్రం అన్నీ - బతికే వీలున్న 


వాళ్ళకి. బతకటమె కష్టమైన వాళ్ళకి బతకటమే నీతి. బతకటమే ధర్మం, బతకటమే 
శాసం .” 


“అట్లాగే కనిపిస్తూ వుంది. బతకాలి అనుకోవటం, మనుష్యులకు తప్పించుకోలేని 
వ్యసనం అయింది. “ఎందుకు బతకాలి?” అనే ప్రశ్న వేసుకొనే ధైర్యం ఇంకా 
మనుష్యులకు అలవడ లేదు....” అన్నాడు సీతారామారావు. 


“మరి ఆ అవసరం తీరడానికి ప్రయత్నిస్తే తప్పేముంది?” 


“లేనట్టి వుంది. అంతా ఆ పనులు చేస్తూనే ఉన్నారు. అబద్దాలు ఆడుతూనే 
వున్నారు. మోసాలు చేసినవాళ్ళు చేస్తూనే వున్నారు. ఇతరులను హింసించేవాళ్ళు 
హింసిస్తూనే ఉన్నారు. ఎవరి బ్రతుకు తెరువుని వాళ్ళు నిర్దాక్షిణ్యంగా చూసుకుంటూ 
వున్నారు......” అన్నాడు. 


“ఇక నే జేసిన పాపమేమిటి బాబూ. తిండికి కష్టం అయింది. ఎన్నాళ్ళు డొక్కలు 
మాడ్చుకొని వలవల యేడుస్తూ కూర్చున్నామో ఎవడికి తెలుసు. ఒకరోజు కూతురు పది 
రూపాయలు తెచ్చి చేతిలో పెట్టింది. “ఎక్కడివి?” అని అడిగాను. అది చెప్పింది. నా 
దగ్గర ఏమీ దాయ లేదు బాబూ - అంతా చెప్పింది. నాకు కోపం వచ్చింది. ఎట్లా 
కొట్టాననుకున్నావు. ఎముకలు విరగగొట్టాను. కాని ఏం లాభం? మళ్ళీ మర్నాటి నుంచి 
యధాప్రకారం అయింది మా బ్రతుకు. నేను చూస్తూ ఊరుకున్నాను. అదే సంపాదించి 
కుటుంబం పోషించింది. ఇప్పుడు దాని తమ్ముడు అది సంపాదించే డబ్బుతో చదువు 
పూర్తి చేసుకున్నాడు. ఉద్యోగంలో ప్రవేశిస్తున్నాడు. ఇంతకంటే ఏం కావాలి బాబూ! బతికిన 
నాలుగురోజులు అది సుఖపడింది. మమ్మల్ని సుఖ పెట్టింది. దాని దారిన అదిపోయింది. 
అదిగో బాబూ! మట్టిలో కలిసిపోతూ వుంది. నూరేళ్ళు వర్ధిల్లు” అని దీవించి 
వెళ్ళిపోయాడు. 


సీతారామారావు ఆలోదిస్తూ కూర్చున్నాడు. రకరకాల ఆలోచనలు చెల రేగినయ్‌. 
తలచిన కొ ద్ద అతనికి ప్రపంచం క్రొత్తగా కన్పిన్తూ వుంది. ఇటీవల తన అనుభవంలోకి 
వొచ్చిన ప్రపంచం అతనికి వింతగా వుంది. కాని, ప్రస్తుతం బాధపడే ఓపిక కూడా లేకుండా 
వుంది. అలాగే నిర్దీవప్రతిమలాగ కూర్చున్నాడు. 


కోలాహలంగా వున్న ప్రపంచాన్నీ, ప్రశాంతంగా వున్న స్మశానాన్ని పోల్చి చూసుకుంటే, 
అతని మనస్సు చల్లబడింది. తనకు సరిపోయిన చోటుకి, తన మాతృదేశానికి, తన 
స్వగృహానికి వచ్చినట్టు అనిపించింది. ఇక్కడ ప్రపంచంలోవున్న భేదాల్లేవు. కీచులాటలు 


లేవు. హెచ్చుతగ్గుల్లెవు. సంఘాల్లెవు. మోసాలు కుట్రలు తాపత్రయాలూ లెవు. ఇక్కడ 
అంతా ఒక్క టే, కూలివాళ్ళు, షావుకార్లు, ఆడవాళ్ళు - మొగవాళ్ళు, పిల్లలు, పెద్దలు, 
నీతిపరులు, అవినీతిపరులు - అంతా ఒక్కటే. స్మశానానికి పాక్షిక బుద్ది లేదు. అందర్నీ 
సమానంగా చూస్తుంది. తన తండ్రి తన మెనత్తా ఇక్కడే వున్నారు. తన తల్లి ఇక్కడే 
వుంది. రామయ్యతాత తొణక్కుండా కబుర్లు చెబుతాడు గాని, తనకు అస్తమానం నీతులు 
ఉపదేశిస్తాడు గాని, ఆయన ఇక్కడకు 'రావలసినవాడే. తన్ను.... మోసం చేసి ఆస్తి 
సంపాదించిన మెనమామకు మాత్రం తప్పేదేముంది! ఆస్తిని వదలి చేతులు 
జాడించుకుంటూ ఇక్కడకు రావలసిందే. యిక ఎందుకు విళ్ళకి ఆరాటం ? 


మేం తెలివిగలవాళ్ళం అనీ ధనవంతులమనీ కొందరు విర్రవిగటం; బీదవాళ్ళం అని, 
మందబుద్ధులం అని కొందరు విచారపట్టం ఎందుకు? 


ఇలా ఆలోచించుకుంటూ వుండేప్పటికి స్మశానం చాలా ఆకర్షవంతంగా కనిపించింది. 
ప్రపంచంలో వున్న కష్టాలనూ సుఖాలనూ అన్నిటిని భరించే మాతృదేవిలాగు, 
భూదేవిలాగు కనిపించింది. 


దూరంగా మండుతున్న చితి ప్రపంచాన్ని దగ్దం చెయ్యటానికా అన్నట్లు మంటల 
రూపంలో గుప్పుమని పైకి లేచి ఆర్భాటం చేసింది, టపటపా ధ్వని చేసింది. ఆ చితి తన్ను 
ఆహ్వానిస్తూ వుందనుకున్నాడు. దగ్గరకు రమ్మని తన్ను పిలునూ వుందనుకున్నాడు. 
తనకేదో రహస్యం చెప్పటానికి వుబలాటపడుతూ వుంది, పాపం ఆ చితికి కాళ్ళు లేవు 
తన దగ్గరకు రావటానికి, నోరులేదు తన్ను బతిమాలటానికి! అగ్ని శిఖలను తనవైపుకు 
పంపుతూ వుంది. మళ్ళీ ఉపసంహరించుకుంటూ వుంది. ఆటుపోటుతో బాధపడుతున్న 
సముద్రపు అలలు జప్తికి వచ్చినయి. చేత్తో పిలుస్తూ వున్నట్టనిపించిందతనికి. నెమ్మదిగా 
లేచి దగ్గరకు వెళ్ళాడు. చూడగా చూడగా ఆ చితి ముసలివాని కూతురు రూపం 
ధరించినట్లుగా వుంది. చిటచిటలాడింది, టపటప ధ్వనిచేసింది. ఆమె ఏదో 
మాట్లాడుతున్నదను కున్నాడు. “సుఖంగా నా బతుకు వెళ్ళమారిపోయింది. ఈ 
ప్రపంచంలో మిగిలేది సుఖమూ, దుఃఖమే. సుఖించినవాళ్ళూ, దుఃఖించినవాళ్ళూ అంతా 
మట్టి కావలసిందే. ఎందుకు దుఃఖపడాలి. దీనికోసం?” అని అడిగింది. 


అతడు కళ్ళు తెరుచుకొని వింటూ కూర్చున్నాడు. “ఇదిగో-నా యీ పక్క సమాధిలో, 
సత్పవర్తన ఆదర్శంగా పెట్టుకోవడంవల్ల, తిండికి గడవక, కోర్కెలు తీరక, కుళ్ళి కుళ్ళి 
చచ్చిపోయిన పుణ్యాత్మురాలు ఉంది. “ఆమె ప్రవర్తన ఆమెను ఏం సుఖ పెట్టింది. ఆమె 
పడిన బాధలూ సహించిన కష్టాలూ ఎవర్ని - ఉద్ధరించమని?” అని అడిగింది" 


పక్కనున్న సమాధి ఆ మాటలకు వెక్కి వెక్కి ఏడుస్తున్నట్టు కదిలింది. 
అతడు స్మశానాన్ని మరొకమారు పొరచూచాడు. స్మశానమంతా కదులుతున్నట్లు 


కనిపించింది. దిబ్బలు కదులుతున్నాయి. చీకటి వూగింది. తన తండ్రిని ఎక్కడ సమాధి 
చేసిందీ అతనికి తెలును. ST మిగిలిన ర తప్పుకుంటూ అ 


~ 


వెళ్ళాడు. అక్కడ యెమిలెదు - దిబ్బ హరించుకుపోయి నెలమట్టమైవుంది. జిల్లేడు 
మొక్కలు దట్టంగా పెరిగివున్నాయి. అతనికి యీ జిల్లేడు మొక్కలకు తన తండ్రి 
ఎరువయ్యాడనిపించింది. తాను ఆదర్శంగా వుంచుకున్న తన తండ్రి, అనేక 
ఘనకార్యాలకు కారణభూతుడైన తన తండ్రి - ప్రస్తుతం యీ జిల్లేడు మొక్కలకు 
ఎరువుగా వుండి వాటి పోషణకు ఆధారంగా వున్నాడు. ఎంత ప్రాణం లేకపోతే మట్టుకు 
ఇటువంటి పనికి పూనుకుంటాడా తన తండ్రి. అతనికి తండ్రిమీద క్‌ పమొచ్చింది. "తన 
పుట్టుకకు తన తండ్రే కారణం. ఈ జిల్లేడు మొక్కల పుట్టుకకూ తన తండ్రే కారణం! 
బతీకివున్నంత కాలమూ తన్ను పోషించాడు. మరణించి ఈ జిల్లేడు మొక్కలను 
పోషిస్తున్నాడు. ఆయన రక్తంలో ఆయన ఆలోచనల్లో యేదో చెడు వుండి వుండకపోతే 
జిల్లేడు మొక్కలకు కారణభూతుడవుతాడా? ఆయనలో నుంచి జిల్లేడు మొక్కలకు 
బదులు గులాబీ మొక్కలు పుట్టగూడదూ? మల్లెపొదలు పెరగగూడదూ? తనకు బదులు 
వొక గొప్ప వ్యక్తి కొడుకు కాకూడేదూ? 


ఉన్న మొక్కల్లో పెద్ద మొక్క కదిలింది. తన్ను పలకరించింది. “అన్నాయ్‌!” అంది. 
అతను ఉలిక్కిపడ్డాడు. అ మొక్కనీడ కదలి కదలి చితి వేడివల్ల వుబికి వుబికి తన తండ్రి 
తనను కృరంగా చూస్తున్నాడు. గుడ్లు ఉరుముతూ, పండ్లు కొ "రుకుతూ యిలా అన్నాడు 
“ఇదట్రా నువ్వు చేసిన పని? నీ మీద ఎంతో ఆశ పెట్టుకున్నానే! చివరకు నువ్వు చేసిన 
పని యిదా? నా గౌరవాన్నీ నా వంశ ప్రతిష్టనూ నా కుటుంబ బెన్నత్యాన్ని బుగ్గిపాలు 
చేశావు” అన్నాడు. 


అతనికి కోపమొచ్చింది. “డబ్బు అయిపోయింది నాన్నా - నన్నేం చెయ్యమంటావ్‌” 
అన్నాడు. 


“డబ్బు డబ్బు డబ్బు - ఎప్పుడూ డబ్బే! నేను నువ్వు పుట్టినప్పుడే అనుకున్నాను. 
నీకు నీ మేనమామ పోలిక వచ్చిందని. డబ్బు లేకపోతే మాత్రమేమిరా? చెడి బతికావా 
బతికి చెడ్డావా? అన్నారు పెద్దలు. తరతరాల నుంచీ మేం కాపాడిన ఆచారాలను వమ్ము 
చేశావు. నేనెంత చెప్పినా నీకు నీ తల్లి ఆదర్శమయింది” అన్నాడు. 


తల్లి పేరెత్తేటప్పటికి కోపమెక్కువయింది. తండ్రి మీద అంతకుముందు అతనికి 
వున్న గౌరవమూ అభిమానమూ అన్ని ఆ వొక్కమాటతో ఎగిరిపోయినయి. హృదయం 
మీదనుంచి ఒక పెద్ద బరువు తొలిగిపోయి నట్టయింది. “ఏమిటి నువ్వు మాట్లాడేది? నీలో 
నీ వంశం పోగుచేసీ కాపాడిన సాంప్రదాయాలు ఏమిటి? ఎమిటి నీ వంశానికి వున్న 
గౌరవం. నా తల్లి వంశానికి లేని గౌరవం? ఎవరికి వుండే గౌరవం వాళ్ళకుంది. నీ వంశ 
గౌరవం అనే 'గానుగలో ఎంత మంది పిప్పి అయ్యారో, అవుతున్నారో నువ్వు 
ఎప్పుడయినా అలోచించావా? నీ వంశం, నీ సాంప్రదాయాలే నన్ని సి స్థితికి తీసుకొచ్చినయి. 
పోతున్నాను - పాతాళానికి పోతున్నాను. ఈ అగాధానికి అంతున్నట్టు లేదు. ఇది వరకు 
ఎన్ని కష్టాలు వచ్చినా నిన్ను తృప్తిపరుస్తున్నాగదా - ని ఆత్మకు శాంతిని చేకూరుస్తున్నా 
గదా అని ర్న... ఇప్పుడు నువ్వు కూడా న్‌ ల. 


పూనుకున్నావా? నా స్థితికి నననా కారణం? నువ్వుకాదూ?” అని అడిగాడు. “నెనెనా?” 
అని ఆశ్చర్యపడ్డాడు తండ్రి. 


“ఆం నువ్వే, ముమ్మాటికి నువ్వే, నీ గుణాలు నాకు కొన్ని సంక్రమించినయి. నీ 
చేతులలో, నీ అభిరుచులకు అనుకూలంగా ని ఇష్ట ప్రకారం పెంచావు, నా చుట్టూ వున్న 
వాతావరణం నువ్వు నిర్మించిన వాతావరణమే. ఇకనా యిష్టమనేది ఎక్కడ చచ్చింది. ని 
ఇష్టం వచ్చినట్టే పెరిగి పెద్దవాణయ్యాను. నీ ఇష్టమొచ్చిన వూహలే వూహించాను. నీ 
ఇష్టానికి వ్యతిరేకంగా, పః సంస్కారానికి భిన్నంగా ఎవరయినా బతుకుతుంటే వాళ్ళు 
దుర్మార్గులనీ, నీచులని, అవినీతిపరులనీ నాకు నూరిపోశావు. నా తల్లిని నాకు కాకుండా 
చేశావు. ఇప్పుడు నీ కృషిఫలితాన్ని చూచి నీవే భయపడుతున్నావా? బెదిరిపోతున్నావా? 
నింద నామీద మోపుతున్నావా?” అన్నాడు. 


కొడుకుని చూచి భయపడ్డాడు తండ్రి. అతనికి ఏమీ తోచలేదు. తన వంశంలో 
పుట్టిన ఒకడు, తన తండ్రికి ఎదురు తిరిగి తన వంశాన్ని నిందించేవాడుగా తయారు 
అవుతాడని అ అనుకొని ఉండడు. అలాగే నిర్ణాంతపడి చూస్తున్నాడు. 
అతని కొడుకు నిడ కనిపించింది. అదే తన కొడుకు అనుకున్నాడు. అది కదిలింది. 
నిఠారుగా నిలబడ్డది. మాట్లాడింది. “ఒట్టిది. అన్నీ అబద్ధాలు చెపుతున్నాడు. అతను 
చేతులారా చేసుకున్నాడు. తన తప్పును నీమీద" పెట్టి తప్పించుకోవడానికి 
ప్రయత్నిస్తున్నాడు. అతను మొదటినుంచి అంతే! తన. తప్పును ఇతరులకు 
అంటగట్టడం, తన బలహీనతలకు ఇతరులను హింసించడం - నువ్వు మరణించినప్పటి 
నుంచి “అతను చేస్తున్న పనే ఇది. ఇందులో నీ బాధ్యత ఎమిలేదు” అంది. 
సీతారామారావు, మాట్లాడుతున్న తన నీడను చూస్తూ నిర్విజ్ఞుడై నిలబడ్డాడు. 


తండ్రి మొహం విప్పారింది. “నిజంగా నా బిడ్డవు నీవురా నాయనా!” అని తన 
కొడుకు నీడను కౌగలించుకొని “వాడు నిజంగా నా కోడుకు అనుకొని భ్రమపడ్డాను. ఎంత 
వేదన పెట్టాడు. వాడి మాటలు నా హృదయాన్ని ముక్కలు ముక్కలుగా “తరిగాయి” 
అన్నాడు. 


“వాడు అంతే నాన్నా. వాడికొక ఆదర్శం లేదు. జీవితానికి ఒక ఆదర్శం 
పెట్టుకోనివాడు, దేన్నో ఒకదాన్ని నమ్మి పనిచెయ్యనివాడు, చివరికి అంతే!” అంది నిత: 


సీతారామారావుకి కోపం వచ్చింది. ఒక అడుగు ముందుకు వేసి “ఎవరు నువ్వు” 
అడిగాడు. 


“నీ తండ్రి కొడుకుని.” 
“వునన ననూ 
నాసతనిలో 

“మరమనుకున్నావు? పహృదయంలెని ఆకారానివి. ఆకారంలెని అస్తిపంజరానివి!” 
అంది నీడ. 


సీతారామారావుకి ఊఫిరాట్టం లేదు. తండ్రి ముఖంలోకి చూస్తూ “నాన్నా.... నేను నీ 
కొడుకుని... చూడు” అన్నాడు. 


“పో... పో...” అని గద్దించాడు తండ్రి. “ఇంకా నన్ను మోసం చేద్దాం అనుకున్నావా? 
నా కొడుకుని నేను గుర్తుపట్టలేనూ! నా చేతులారా పెంచానే! వాణ్ని నేను ఎరగనూ?.... 
నివా .నాంకొడుకువి! ఆహ్హా! బాబూ! వీడొక పీడకలగా వున్నాడు!” అని నీడతో చెప్పి 
బిగ్గరగా నవ్వాడు. నవ్వుతూనే తన నీడను తీసుకొని అదృశ్యం అయ్యాడు. 


సీతారామారావు కూలబడ్డాడు. అతనికేమీ అర్థమవటం లేదు. తల పెలిపోతూ 
వుంది. 


“బాబూ!” అని పిలిచింది పక్కనున్న సమాధి. ఉలిక్కిపడి చూశాడు. పిలిచేది తన 
తల్లే, అందులో సందేహం లేదు. “నువ్వు మారావు నాయనా!” అంది. 


“నేను మారానా అమ్మా? నా మార్పు నీకు ఆనందాన్నిస్తూ వుందా? నేను నిన్ను 
సంతోష పెట్టగలిగేనా అమ్మా?” 


“అవును నాయనా, నువ్వు మారుతున్నావ్‌!” అంది తల్లి.ఆమె ఆనందాశ్రువులు 
రాలుస్తూ వుందని అతను ఊహించాడు. “అమ్మా! నేను ఈ విశ్వ ప్రపంచంలో ఒక ప్రాణికి 
- అందులో తల్లికి సంతో షాన్నివ్వగలిగాను, నాకింకేం కావాలి?” 


“నాకు చాలా సంతోషంగా ఉంది నాయనా!” అంది తల్లి. 


“అమ్మా.... అ ” అని సమాధి పాదాల దగ్గరపడి బోరున 
ఏడ్చాడు. a అ ప అయిపోయిందమ్మా.” 


అలా పడి ఎంత సేపు ఏడ్చాడో గాని, తలపై కెత్తి చూసేటప్పటికి చితి ఆరిపోతూ 
వుంది. చీకటి చట్టం అవుతూ వుంది. స్మశానం యధారూపం ధరించుతూ ఉంది. నల్ల 
కుక్క ఒకటి అతని కాలు నాకుతూ ఉంది. అతడు కదలకుండా ఆ కుక్కను చూస్తూ 
వెల్లకిలా పడుకున్నాడు. చూడగా చూడగా ఆ కుక్క ఆకారం తన ఆకారంగానే 
కనిపించింది. 


తన ఆకారంగా తనకు ఎదురుగా నిలబడింది. 


తన ఆకారాన్ని చూసుకు నేటప్పటికి అతనికి భయం వెసింది. మొహం ముడతలు 
పడివుంది. జుట్టు పండి రెల్లుదుబ్బు లాగుంది. కళ్ళు చింతనిప్పుల్లా ఉన్నాయి. శరీరం 
అస్థిపంజరంలాగుంది. ఒంగిపోయి ఉంది. ఊగులాడుతూ నడుస్తూ ఉంది. నుంచో లేక 
కూర్చొని, కడుపు చేత్తో పట్టుకుని దగ్గుతూ ఉంది. 


on 


సితారామారావుకి తనె దగ్గుతున్నట్టు బాధ కలిగింది. ఆ ఆకారం దగ్గి దగ్గి, తొక 
తొక్కిన పామల్లే లేచి, సీతారామారావుకి ఎదురుగా నిలబడి ““నా జీవీతం" భగ్నం 
అవటానికి కారణం నువ్వే - మూర్జుడా! బంగారం వంటి జీవితాన్ని బుద్ధిలేని ఆలోచనలతో 
నలిపి నలిపి నాశనం చేశావు. నన్నీ స్థితికి తీసుకువచ్చింది ఎవరు? నీ 
తెలివితక్కువతనం, నీ అహంకారం, నీ మౌడ్యం * అని అరిచింది. 


దగ్గుతెర వచ్చింది. కుక్క మంచంలో కూలబడింది. లుంగలు పడి దగ్గుతూ ఉంది. 


తన భార్య ముసలిదయింది. తన ఆకారం పడే బాధని గమనించకుండా 
మనుషులకు చొక్కాలు కుడుతూ ఉంది. తన కొడుకు వచ్చాడు. పెద్దవాడయ్యాడు. రివిగా 
ఉన్నాడు. వాళ్ళెవరూ కుక్కి మంచంలో తన ఆకారం పడుతున్న బాధలు గమనిస్తున్నట్టు 
లేదు. 


“బాబూ, మంచినీళ్ళు!” అని అడిగింది తన ఆకారం. 
“ముంచుకు తాగు!” అన్నాడు కొడుకు. 
“కన్న తండ్రినే...” అంది ఆకారం. 


“తండ్రి.... ఉద్దరించావు కదూ కుటుంబాన్ని..... సర్వ మంగళం చేసి” అని 
చీదరించుకున్నాడు. భార్య కొడుకుని వారించలేదు. మాట్లాడకుండా మంచినీళ్ళు తెచ్చి 
ఇచ్చింది. 


తన ఆకారం మంచినీళ్ళు తాగబోతుండగా మళ్ళీ దగ్గుతెర వొచ్చింది. గ్లాసు వొదిలి 
మంచంలోబడి గిలగిల తన్నుకుంటూ వుంది. నెత్తురు కక్కుతూ ఉంది. అంతా నెత్తురే! 
తన ఆకారం పడే బాధని సహించలేకపోయాడు. 


తనే దగ్గుతున్నట్టూ, తనే నెత్తురు కక్కుతున్నట్టూ, తన నరాలే లుంగలుపడి, 
జవ్వుని లాగుతున్నట్టూ అనిపించింది అతనికి. 


తన ఆకారం మళ్ళీ లేచింది, లేచి మంచంపట్టె పట్టుకొ ని కూర్చుంది. తన్నే చూస్తూ 
వుంది. ఆ చూపులు అతన్ని చురచురా కాలుస్తున్నాయి. లోపల అగ్నిజ్వాలలు 
విజృంభించినయ్‌. 


“మళ్ళీ కూర్చున్నా వే.... పడుకో.... నికు చెయ్యలేక మా నరాలు తెగుతున్నాయి” 
అన్నాడు కొడుకు. 


తన భార్య మనుమణ్ని ఎత్తుకొని కొడుక్కు అందించింది. కొడుకు చేతులలోకి 
తీసుకొని ముద్దు పెట్టుకున్నాడు. పసివాడి చేష్టలకు తల్లి కొడుకులు పరవశులయ్యారు. 


తన ఆకారం మళ్ళీ దగుతూ వుంది. చూశావా నువ్వు చేసినపని? నన్ను నా 
భార్యకూ పిల్లలకూ కాకుండా చేశావు. ఆ పసివాడిని నా కివ్వరు. ఎందుకో తెలుసా? నేను 
చెడగొడతాననీ, పనికిమాలిన మాటలన్నీ చెప్పి చిన్నతనంలోనే వాడి మనస్సు 


పాడుచెస్తానని, వాళ్ళ భయం..... పరమ ఛండాలుడా! ఇంత చెసి ఇంకా సిగ్గుపడకుండా, 
కించ పడకుండా బతుకుతున్నావా? ఎందుకు బతుకుతున్నావు? ఇంకా ఎవర్ని నాశనం 
చెయ్యటానికి? ఎవ్వరి జీవితాలను హతమార్చటానికి?” అని మంచంమీద నుంచి 
హఠాత్తుగా లేచి, మీదకు రివ్వున దూకింది. 


అది విషం కక్కుతూ వుంది. కళ్ళు ) జ్యోతుల్లా మండుతున్నాయి. కళ్ళల్లోంచి కత్తులు 
కఠారులు వచ్చి తన్ను ముక్కలుగా చేస్తున్నాయి. తను సహాయం కోసం 'భార్యనీ ' తన 
కొడుకుని వా. వాళ్ళు తన మొర త , తన భార్య కొడుకుకి భోజనం 
వడ్డించి ఎదురుగా కూర్చొని కబుర్లు చెపుతూ వుంది. కొడుకు నవ్వుకుంటున్నాడు. 


అతనికి కోపం వచ్చింది. తనకు సహాయం చేసేవాళ్ళు లేరు. తన్ను జాలి తలిచే 
వాళ్ళు లేరు, తనకు సానుభూతి చూపివాళ్ళు కూడా లేరు. తన్ను తానే రక్షించుకుంటాడు. 
తానే ఎదుర్కొంటాడు. తనే పొట్లాడుతాడు. తన ఆకారాన్నుంచి తన్ను తాను 
రక్షించుకోలేదూ? తన ఆకారాన్ని తాను జయించలేదూ? తాను పోట్లాడ లేడూ? 


తన ఆకారం తనమీదకు దూకింది, ఎముకల కాళ్ళతో డొక్కల్లో లా వుంది. 
గుప్పిళ్ళు బిగబట్టి మొహం మీద గుద్దుతూ వుంది. కోరలతో పీకుతూ వుంది. 
విచ్చుకత్తులవంటి "గోళ్ళతో వళ్ళు పీకుతూ వుంది. రక్తం కండలూ ఎముకలూ పెగులూ - 
స్మశానం అంతా బీభత్సం అయింది. రాబందులు ఎగురుతున్నాయ్‌, నక్కలు 
అరుస్తున్నాయ్‌. 


సీత్రారామారావు పళ్ళు బిగించాడు. పిడికిలి బిగపట్టాడు. మిగిలివున్న శక్తినంతా 
కేంద్రీకరించాడు. అమాంతంగా నిలబడ్డాడు. తన ఆకారం మీదకు ఉరికాడు. “రెండు 
చేతులతో గొంతు పట్టుకున్నాడు, నొక్కాడు. పిసికాడు. తన శక్తి కొ ద్ద పిసికాడు. తన 
ఆకారం నెత్తురు కక్కుతూవుంది. మెడ నులిమాడు, తన అకారం కళ్ళు నెత్తురుగుడ్డుగా 
ఊడిపడినాయి. తన ఆకారాన్ని నామరూపాలు లేకుండా చేస్తున్నాడు. అతనికి కసి 
ఎక్కువయింది. అతనిలో వున్న రాక్షసత్వం ప్రకోపించింది. మెడ కోడి మెడ విరిచినట్లు 
విరిచాడు. ఒక సన్నని భయంకరం అయిన ఎలుగుతో కూలబడ్డాడు, తన్ను 
హత్యచేసుకున్నాడు. 

తెల్లవారి స్మశానంలో ఎవ్వరో చచ్చిపడివున్నారని ఊరంతా ఆగుబ్బుగా 
చెప్పుకున్నారు. జనం తండోపతండాలుగా స్మశానం చుటూ పోగయ్యింది. శవం 
పడివున్నచోట నెత్తురు గడ్డకట్టుకొని వుంది. శవానికి కాళ్ళు లెవు, వొటినిండా దెబ్బలే. 
ఒళ్ళంతా బాగా బద్దలుగా “విలివుంది. మెడ మెలితిరిగి వుంది. అయిదారుగురు బలపడి 
యుద్ధం చేసినట్లు స్మశానం అంతా కసాపిసా తొక్కబడి వుంది. 


“ఎవరో పొడిచి చంపారు” అనుకున్నారు అంతా. 


రామయ్యతాత వొచ్చి చెప్పేవరకూ ఆ శవం సితారామారావుదని బాగా ఎరిగిన 
వాళ్ళు కూడా గుర్తుపట్టలేకపోయారు. 


“మిత్రుడు బైరాగికి క్షమాపణతో 


* 


త్రిపురనేని గోపిచంద్‌ 
(సెప్టెంబర్‌ 8, 1910 - నవంబర్‌ 2, 1962) 

త్రిపురనేని గోపిచంద్‌ సంపూర్ణ మానవతావాది, తెలుగు రచయిత, హేతువాది, 
సాహితీవేత్త, తెలుగు సినిమా దర్శకుడు. ఈయన తండ్రి త్రిపురనేని రామస్వామి కూడా 
రచయిత. మొదట్లో తండ్రి నాస్తికవాదం ప్రభావం ఆయనపై పడింది. కానీ తర్వాతి 
కాలంలో అరబిందో ప్రభావంతో ఆస్తికుడిగా మారాడు. మొదట్లో కథా సాహిత్యంపై దృష్టి 
సారించిన ఆయన కొ కొద్దికాలానికి నవలా రంగంవైపు కూడా మళ్ళారు. ఆయన రచనలళ్లి 
అసమర్దుని జివితయాత్ర, పండిత పరమేశ్వర శాస్తి వీలునామా మొదలైనవి పేరు 
గాంచాయి. చలనచిత్ర రంగంలో కూడా ప్రవేశించి” కొన్ని సినిమాలకు 'రచయితగా 
పనిచేశాడు. దర్శక నిర్మాతగా కొన్ని చిత్రాలు నిర్మించాడు. చదువుకున్న అమ్మాయిలు, 
ధర్మదేవత, రైతుబిడ్డ మొదలైన చిత్రాలకు మాటలు రాశాడు. ప్రియురాలు, పేరంటాలు, 
లక్ష్మమ్మ మొదలైన చిత్రాలకు దర్శకత్వం వహించాడు. 


అసమర్థుని జీవయాత్ర (1945-1946) 


ఆధునిక తెలుగు నవలా సాహిత్యం లో గుర్తుంచుకోదగ్గ పాత్రల్ని సృష్టించిన 
రచయితల్లో గోపీచంద్‌ ఒకరు. “అసమర్థుని జీవయాత్ర లోని “'పీతారామారావుీో ఆనాటి 
ఫ్యూడల్‌ - పెట్టుబడిదారీ వ్యవస్థల సంగమకాలంలోని వ్యక్తి. ఆయా పరిణామ దశలన్నీ 
వేటికవి ముక్కలు ముక్కలుగో ఉండవు. ఒకే కాలంలో విభిన్న సామాజిక దశల 
లక్షణాలుంటుంటాయి. సమాజాన్ని ఏక మొత్తంగా అధ్యయనం చెయ్యాలి. ఈ దశలో 
వ్యక్తికీ వ్యక్తికీ మధ్య, వ్యక్తికీ సమాజానికీ మధ్య, వ్యక్తికి ప్రకృతి శక్తులకూ మధ్య 
సమన్వయం చాలా కష్టతరంగా ఉంటుంది. ఈ పరిస్థితుల కనుగుణంగా - అంతవరకూ 
సముపార్ణించిన జ్ఞానం ఆధారంగా వ్యక్తులు మానసికంగా సిద్ధంకాకపోతే 
ఆత్మన్యూనతాభావంతో కుంగిపోతారు. సీతారామారావు అసమర్థుడవటానికి అనేకానేక 
కారణాలలో ఇది ప్రధానమైంది. శాస్త్రియ రంగంలో ఆవిష్కృతమైన అనేక నూత్నాంశాల 
కారణంగా హేతువాదం 'ప్రబలమైందే. అది అందించిన పదునైన ఆయుధం-ఎందుకు? 
అని ప్రతి దాన్నీ ప్రశ్నించడం. తండ్రి ద్వారా అందుకున్న ఈ ఆయుధంతో తనకాలంనాటి 
సామాజిక రాజరియ-తాత్విక ధోరుణులను; వాటి వల్ల న తాను నమ్మిన 
సామాజిక రుగ్మతలకు శస్త చికిత్స చేయాలని 'గోపీచంద్‌ సంకల్పించారు. విభిన్న 
సామాజిక దార్శనికతల మధ్యే ఘర్షణ సహజమని, వాటిని ప్రగతిశీల , దృక్పథంతో అర్థం 
చేసుకోవటం అవసరమనీ అలా కొనినాడు సమాజంలో పలువురు సీతారామారావులు 
తయారు కాగలరనీ రచయిత హెచ్చరించారు. అలా ఏర్పడిన అసమర్ధ సమాజం 
అంతర్గత వైరుధ్యాల మూలంగా నాశనం కావటం అనివార్యమన్న అంశాన్ని కూడా 
గోపీచంద్‌ ఈ నవలలో స్పష్టపరిచారు. అప్పుడప్పుడే తలెత్తుతున్న వర్గపోరాటాల 
ము | దాని ఆవశ్యకతనూ సరిగా అవగాహన చేసుకోలేక పోయాడు కనుకనే 
సీతారామారావు ; అసమర్థుడుగానే తన జివయాత్రను ముగించాల్సి వచ్చిందనిపిస్తుంది. 
ఏది ఏమైనా తుది తీర్పు పాఠకులదే ! 


